




# ਗੁਰ ਗੀਤਾਂਜਲੀ

(ਸਿੱਠੀਆਂ ਸੁਰਾਂ ਦੇ ਮਹਾਨ ਸਾਧਕ)

ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ



ਗੀਤਕਾਰ:


ਮਾਸਟਰ ਅਮਰੀਕ ਸਿੰਘ







ੳ. ਗੁਰੂ ਗ੍ਰੰਥ ਸਾਹਿਬ ਜੀ  
ਪ੍ਰਸੰਨ ਹੋਵੇ।



15-10-2009

ਗੁਰ ਗੀਤਾਂਜਲੀ

(ਗਾਜ਼ਲ ਮੰਗ੍ਰਿ)

## ਲੇਖਕ ਦੀਆਂ ਹੋਰ ਪੁਸਤਕਾਂ

- |                                  |                 |
|----------------------------------|-----------------|
| 1. ਪਹਿਲਾ ਉਭਾਰ                    | (ਗੀਤ-ਕਵਿਤਾਵਾਂ)  |
| 2. ਪੰਖੜੀਆਂ                       | (ਕਵਿਤਾ)         |
| 3. ਗ਼ਮ ਦੀ ਮਹਿਕ                   | (ਗ਼ਜ਼ਲ-ਸੰਗ੍ਰਹਿ) |
| 4. ਦਰਦ ਦਾ ਅਹਿਸਾਸ                 | (ਗ਼ਜ਼ਲ-ਸੰਗ੍ਰਹਿ) |
| 5. ਮਿੱਠੀਆਂ ਮਿਰਚਾਂ                | (ਵਿਅੰਗ-ਕਾਵਿ)    |
| 6. ਸੱਚੀ ਤੇਰੀ ਸ਼ਿਫਤ               | (ਗੀਤ)           |
| 7. ਜਿਨ ਮਾਰਗ ਦੀਆਂ ਬਤਾਏ            | (ਮਹਾਂਕਾਵਿ)      |
| 8. ਸ਼ੇਅਰਾਂ ਦਾ ਸ਼ੀਰਾਜ਼ਾ           |                 |
| 9. ਬਹਾਰ-ਏ-ਗ਼ਜ਼ਲ (ਪ੍ਰੇਮ ਵਿੱਚ)     | (ਉਰਦੂ-ਗ਼ਜ਼ਲਾਂ)  |
| 10. ਦੋਹਾਂ ਦੇ ਜਾਸ - ਨੇਤਾओं ਦੇ ਨਾਸ | (ਹਿੰਦੀ)         |

# ਗੁਰ ਗੀਤਾਂਜਲੀ

ਮਾਸਟਰ ਅਮਰੀਕ ਸਿੰਘ



ਉਡਾਨ ਪਬਲੀਕੇਸ਼ਨਜ਼, ਮਾਨਸਾ

2009

ISBN-978-81-89869-77-9



Udaan Publications,  
Mansa-151505, India.

01652-233087, 098148-09219

udaan123@rediffmail.com

Printed & Bound at Lucky Enterprises, Delhi

© January 2009

All rights are reserved. No Part of this publication may be reproduced, stored in a retrieval system or transmitted, in any form or by any means, mechanical, photocopying, recording or otherwise, without prior written permission of the author and publisher.

---

### **Gur Geetanjali (Ghazals)**

**By Master Amrik Singh**

**New Lallepur Byepass, Sabji Mandi, Elnabad - 125102**

**Disst.: Sirsa (HARYANA)**

**Phone: 093541-24515**

---



## ਸਮਰਪਨ

ਸਿੱਠੀਆਂ ਸੁਰਾਂ ਦੇ ਮਹਾਨ ਸਾਧਕ  
ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ  
ਦੇ ਪੰਜਾਹ ਸਾਲਾ ਹਲੀਮੀ-ਰਾਜ ਨੂੰ।



## ਆਪਣੇ ਮੁਰਸ਼ਦ ਦਾ ਗੀਤ-ਕਾਰ: ਮਾਸਟਰ ਅਮਰੀਕ ਸਿੰਘ

ਮਾਸਟਰ ਅਮਰੀਕ ਸਿੰਘ, ਹਰਿਆਣਾ ਪੰਜਾਬੀ ਸਾਹਿਤ ਅਕਾਦਮੀ ਤੋਂ, 'ਸੰਤ ਤਰਨ ਸਿੰਘ ਵਹਿਮੀ ਪੁਰਸਕਾਰ' ਨਾਲ ਸਨਮਾਨਿਤ, ਇਕ ਦਰਜਨ ਤੋਂ ਵੱਧ ਪੁਸਤਕਾਂ ਦਾ ਰਚੇਤਾ ਹੈ। ਪਿਛਲੀ ਅੱਧੀ ਸਦੀ ਤੋਂ ਉਸ ਦੀ ਕਵਿਤਾ ਦਾ ਸਫ਼ਰ ਨਿਰੰਤਰ ਜਾਰੀ ਹੈ। ਭਾਵੇਂ ਉਸਨੇ ਸਫਲ ਨਿਬੰਧਕਾਰ ਅਤੇ ਸਫ਼ਰਨਾਮਾ ਲੇਖਕ ਦੇ ਤੌਰ 'ਤੇ ਵੀ ਆਪਣੀ ਪਹਿਚਾਨ ਬਣਾ ਲਈ ਹੈ, ਪਰ ਬੁਨਿਆਦੀ ਤੌਰ 'ਤੇ ਉਹ ਕਵੀ ਹੈ। ਉਸਨੇ ਭਾਵੇਂ ਗਜ਼ਲਾਂ, ਸ਼ੇਅਰਾਂ ਅਤੇ ਬੈਂਤ ਵਿਚ ਵਿਅੰਗ ਕਾਵਿ ਅਤੇ ਇਕ ਮਹਾਂ ਕਾਵਿ ਵੀ ਗੁਰੂ ਬਾਲਕ ਸਿੰਘ ਜੀ ਬਾਰੇ ਲਿਖਿਆ ਹੈ, ਪਰ ਉਸਦਾ ਬਹੁਤਾ ਹੱਥ ਗੀਤਾਂ 'ਤੇ ਹੀ ਖੁੱਲ੍ਹਦਾ ਹੈ। ਗੀਤ ਲਿਖਣਾ ਉਸ ਦੇ ਸਹਿਜ ਰਚਨਾ ਕਰਮ ਦਾ ਇਕ ਵਿਸ਼ੇਸ਼ ਕਰਤਾਹੀ ਕਾਰਜ ਹੋ ਨਿਬੜਦਾ ਹੈ। ਇਹਨਾਂ ਗੀਤਾਂ ਦਾ ਰੰਗ ਹੋਰ ਵੀ ਉਝੜਦਾ ਹੋ ਜਾਂਦਾ ਹੈ, ਜਦੋਂ ਉਹ ਆਪਣੇ ਕਾਮਲ ਮੁਰਸ਼ਦ ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਦੀ ਸਿਫਤ-ਸਲਾਹ ਵਿਚ ਇਹਨਾਂ ਦੀ ਰਚਨਾ ਕਰਦਾ ਹੈ।

ਸਾਡੇ ਸੂਫ਼ੀਆਂ ਦਾ ਕਥਨ ਹੈ:

ਇਸ਼ਕ ਅਲਾਹ ਚੇਬੇ ਦੀ ਬੂਟੀ,

ਮੁਰਸ਼ਦ ਮਨ ਵਿਚ ਲਾਈ ਹੂ।

(ਸੁਲਤਾਨ ਬਾਹੂ)

ਕਾਮਲ ਸ਼ੌਕ ਮਾਹੀ ਦਾ ਮੈਨੂੰ,

ਨਿੱਤ ਰਹੇ ਜਿਗਰ ਵਿਚ ਵਸਦਾ,

ਲੂੰ ਲੂੰ ਰਸਦਾ।

(ਹਾਸ਼ਮ ਸ਼ਾਹ)

ਸੋ ਜਿਹੋ ਜਿਹਾ ਇਸ਼ਕ ਸਾਡੇ ਭਗਤਾਂ ਸੂਫ਼ੀਆਂ ਨੇ ਆਪਣੇ ਆਪਣੇ ਅਕੀਦੇ ਅਨੁਸਾਰ ਆਪਣੇ ਮੁਰਸ਼ਦਾਂ ਪਿਆਰਿਆਂ ਨਾਲ ਕੀਤਾ ਹੈ, ਉਹੋ ਜਿਹਾ ਹੀ ਪ੍ਰੇਮ ਮਾਸਟਰ ਅਮਰੀਕ ਸਿੰਘ ਦਾ ਆਪਣੇ ਗੁਰ-ਚਰਨਾਂ ਨਾਲ ਹੈ। ਉਹ ਦੁਨਿਆਵੀ ਵਿਅਕਤੀ ਹੁੰਦਾ ਹੋਇਆ ਵੀ ਗੁੱਝੀਆਂ ਰਮਜ਼ਾਂ ਨੂੰ ਸਮਝਦਾ ਹੈ। ਖਾਮੋਸ਼ ਨੈਣਾਂ ਦੀ ਭਾਸ਼ਾ ਸੁਨਣ ਤੇ ਸਮਝਣ ਦੇ ਸਮਰੱਥ ਹੈ। ਇਹ ਸਭ ਇਸ ਲਈ ਸੰਭਵ ਹੋ ਸੱਕਿਆ ਹੈ ਕਿਉਂ ਜੁ ਆਪਣੇ ਸਤਿਗੁਰੂ ਪ੍ਰਤੀ ਉਸਦਾ ਸਮਰਪਣ ਸੰਪੂਰਨ ਹੈ।

ਮਾਸਟਰ ਜੀ ਦੀ ਆਪਣੇ ਸਤਿਗੁਰੂ ਪ੍ਰਤੀ ਅਸੀਮ ਸ਼ਰਧਾ ਆਪਣੇ ਇਹਨਾਂ ਗੀਤਾਂ ਅਤੇ ਕੁਝ ਕੁ ਕਵਿਤਾਵਾਂ ਵਿਚ ਆਪਣੇ ਸਤਿਗੁਰੂ ਦੀਆਂ ਬਖਸ਼ਿਸ਼ਾਂ ਦੇ ਭਰੇ ਭੰਡਾਰੇ ਦਾ ਵਰਨਣ ਕਰਦਾ ਹੈ। ਉਸ ਘੜੀ ਨੂੰ ਸੁੱਲਖਣੀ ਸਮਝਦਾ ਹੈ ਜਿਹੜੀ ਸ਼ੁਰੂ ਦੇ ਦਰਸ ਦੀਦਾਰ ਵਿਚ ਜਾਂ ਫਿਰ ਉਸ ਦੀ ਯਾਦ-ਸਿਮਰਨ ਵਿਚ ਬਤੀਤ ਹੁੰਦੀ ਹੈ। ਉਸਨੂੰ ਆਪਣੇ ਸਤਿਗੁਰੂ ਦੇ ਦੁਆਰੇ ਤੋਂ ਕੋਈ ਖਾਲੀ ਮੁੜਦਾ ਨਜ਼ਰ ਨਹੀਂ ਆਉਂਦਾ। ਹਰ ਸੁਆਲੀ ਉਸਦੇ ਦਰ ਤੋਂ ਝੋਲੀ ਭਰਕੇ ਵਾਪਸ ਮੁੜਦਾ ਹੈ। ਉਹ ਵੱਡਿਆਂ ਦਾ ਵੀ ਬੋਲੀ ਹੈ ਅਤੇ ਛੋਟਿਆਂ ਦਾ ਵੀ ਮੀਤ ਪਿਆਰਾ ਹੈ। ਧਨਵਾਨ ਉਸਦੇ ਦਰ ਤੋਂ ਆਪਣੇ ਧਨ ਨੂੰ ਸੁਕਾਰਬੇ ਲਾਉਣ ਦੀ ਮੱਤ ਲੈਣ ਜਾਂਦੇ ਹਨ ਅਤੇ ਨਿਰਧਨ ਦਰਗਾਹੀ ਦੌਲਤ ਨਾਲ ਮਾਲੋ ਮਾਲ ਹੋਣ ਲਈ।

ਮਾਸਟਰ ਜੀ ਨੂੰ ਮੁਰਸ਼ਦ ਤੋਂ ਬਿਨਾ ਬਿਤਾਇਆ ਵਕਤ ਉਸੇ ਤਰ੍ਹਾਂ ਪਰੇਸ਼ਾਨ ਕਰ ਰਿਹਾ ਹੈ, ਜਿਵੇਂ ਕਦੇ ਹੀਰ ਨੂੰ ਪਰੇਸ਼ਾਨੀ ਹੋਈ ਸੀ, ਉਹਨਾਂ ਦਿਨਾਂ ਦੀ ਜਦੋਂ ਅਜੇ ਉਹ ਰਾਂਝੇ ਦੇ ਲੜ ਨਹੀਂ ਸੀ ਲੱਗੀ;

ਜੋ ਰਾਂਝਣ ਬਾਬੋ ਗੁਜਰੇ

ਕਵੀ, ਸੱਜਣ ਵੱਲੋਂ ਆਉਣ ਵਾਲੇ ਸੁੱਖ ਸੁਨੇਹੜਿਆ ਦਾ ਤਲਬਗਾਰ ਹੈ। ਉਹ ਗੁਰੂ ਦੀਦ ਲਈ ਰਾਹਾਂ ਵਿਚ ਨੈਣ ਵਿਛਾਈ ਬੈਠਾ ਹੈ ਅਤੇ ਉਸਦੀ ਹਰ ਜੋਦੜੀ, ਹਰ ਅਰਜੋਈ ਹਰ ਬੇਨਤੀ ਦਰਸ ਦੀਦਾਰ ਦੀ ਉਮੰਗ ਨਾਲ ਬਿਹਬਲ ਨਜ਼ਰ ਆਉਂਦੀ ਹੈ। ਉਹ ਆਪਣੇ ਸਤਿਗੁਰੂ ਤੋਂ ਬਿਨਾਂ ਦੁਨੀਆਂ ਵਿਚ ਹੋਰ ਕਿਸੇ ਦੀ ਮਿਹਰ ਦਾ ਮੁਥਾਜ ਨਹੀਂ ਹੋਣਾ ਚਾਹੁੰਦਾ।

ਮਾਸਟਰ ਜੀ ਦੇ ਇਹ ਛੋਟੇ ਛੋਟੇ ਗੀਤ ਕਲਾ ਪੱਖੋਂ ਵੀ ਉਤਕ੍ਰਿਸ਼ਟ ਕਾਵਿ ਦਾ ਨਮੂਨਾ ਹਨ। ਸਿਧੇ ਸਰਲ ਸ਼ਬਦ, ਬਿਨਾਂ ਅਲੰਕਾਰਾਂ ਦੀ ਲਗ ਲਬੇੜ ਤੋਂ, ਬੜੇ ਅਸਰ ਭਰਪੂਰ ਹਨ ਕਿਉਂਕਿ ਇਹ ਦਿਲ ਦੀ ਗਹਿਰਾਈ ਵਿਚੋਂ ਨਿਕਲੇ ਹਨ।

ਉਮੀਦ ਕਰਦਾ ਹਾਂ ਕਿ ਮਾਸਟਰ ਜੀ ਵਾਂਗ ਹੀ, ਹੋਰ ਅਨੇਕਾਂ ਪ੍ਰੀਤ-ਦੀਵਾਨੀਆਂ ਰੂਹਾਂ, ਗੁਰੂ ਚਰਨਾਂ ਦੇ ਪ੍ਰੇਮੀ ਜਿਊੜੇ, ਮੁਰਸ਼ਦ ਤੋਂ ਵਾਰਨੇ ਜਾਂਦੀ ਇਸ ਰਚਨਾ ਦੇ ਪਾਠ ਵਿਚੋਂ ਦਿਲੀ ਤਸਕੀਨ ਹਾਸਲ ਕਰਨਗੇ। ਮਾਸਟਰ ਜੀ ਦੀ ਲੰਮੀ ਉਮਰ ਤੇ ਚੰਗੀ ਸਿਹਤ ਦੀ ਕਾਮਨਾ ਕਰਦਾ ਹਾਂ ਤਾਂ ਜੋ ਉਸ ਦੇ ਹਿਰਦੇ ਦੀਆਂ ਤਹਿਆਂ ਵਿਚੋਂ ਇਹੋ ਜਿਹੇ ਪ੍ਰੇਮ-ਰਸ ਵਿਚ ਭਰਪੂਰ ਕਾਵਿ ਦੇ ਸੌਮੇ ਛੁੱਟਦੇ ਰਹਿਣ ਅਤੇ ਸੰਗਤਾਂ ਨਿਹਾਲ ਹੁੰਦੀਆਂ ਰਹਿਣ।

ਬੂਟਾ ਸਿੰਘ 'ਵਿਰਕ' (ਡਾ.)

ਪ੍ਰਿੰਸੀਪਲ,

ਸ੍ਰੀ ਗੁਰੂ ਹਰੀ ਸਿੰਘ ਕਾਲਜ,

ਸ੍ਰੀ ਜੀਵਨ ਨਗਰ (ਸਰਸਾ)

## ਪੀਰ ਮੁਰੀਦਾਂ ਪਿਰਹੜੀ

ਜੇ ਸਉ ਚੰਦਾ ਉਗਵਹਿ ਸੂਰਜ ਚੜਹਿ ਹਜਾਰ  
ਏਤੇ ਚਾਨਣ ਹੋਦਿਆਂ ਗੁਰ ਬਿਨ ਘੋਰ ਅੰਧਾਰ  
-ਗੁਰੂ ਅੰਗਦ ਦੇਵ ਜੀ

ਗੁਰ ਚਰਨ ਲਾਗੇ ਦਿਨ ਸਭਾਗੇ  
ਆਪਣਾ ਪਿਰੁ ਜਾਪਏ

-ਗੁਰੂ ਅਮਰਦਾਸ ਜੀ

ਧਨੁ ਧਨੁ ਸਤਿਗੁਰੂ ਮਿਤ੍ਰੁ ਹਮਾਰਾ  
ਜਿਨ ਹਰਿ ਨਾਮ ਸਿਉ ਹਮਾਰੀ ਪ੍ਰੀਤਿ ਬਨਾਈ  
-ਗੁਰੂ ਰਾਮਦਾਸ ਜੀ

ਮੇਰਾ ਮਨੁ ਲੋਚੈ ਗੁਰ ਦਰਸਨ ਤਾਈ  
ਬਿਲਪ ਕਰੇ ਚਾੜ੍ਹਕ ਕੀ ਨਿਆਈ  
ਤ੍ਰਿਖਾ ਨ ਉਤਰੈ ਸਾਂਤਿ ਨ ਆਵੈ  
ਬਿਨੁ ਦਰਸਨ ਸੰਤ ਪਿਆਰੇ ਜੀਉ

-ਗੁਰੂ ਅਰਜਨ ਦੇਵ ਜੀ

ਮਾਨ ਸਰੋਵਰ ਹੋਸਲਾ, ਖਾਇ ਮਾਣਕ ਮੋਤੀ  
ਕੋਇਲ ਅੰਬ ਪਰੀਤਿ ਹੈ, ਮਿਲ ਬੋਲ ਸਰੋਤੀ  
ਚੰਦਨ ਵਾਸੁ ਵਣਾਸਪਤਿ ਹੋਇ ਪਾਸ ਖਲੋਤੀ  
ਲੋਹਾ ਪਾਰਸਿ ਭੇਟਿਐ, ਹੋਇ ਕੰਚਨ ਜੋਤੀ  
ਨਦੀਆ ਨਾਲੇ ਗੰਗ ਮਿਲਿ, ਹੋਨਿ ਛੋਤ ਅਛੋਤੀ  
ਪੀਰ ਮੁਰੀਦਾਂ ਪਿਰਹੜੀ, ਇਹ ਖੋਪ ਸਓਤੀ

-ਭਾਈ ਗੁਰਦਾਸ ਜੀ

ਅਲਫ਼ ਔਲਾ ਚੰਬੇ ਦੀ ਬੂਟੀ ਮੁਰਸ਼ਦ ਮਨ ਮੇਰੇ ਵਿੱਚ ਲਾਈ ਹੂ  
ਨਫੀ ਅਸਬਾਤ ਦਾ ਪਾਣੀ ਮਿਲਿਆ, ਹਰ ਰਗੇ ਹਰ ਜਾਈ ਹੂ  
ਅੰਦਰ ਬੂਟੀ ਮੁਸ਼ਕ ਮਚਾਇਆ, ਜਦ ਛੱਲਣ ਪਰ ਆਈ ਹੂ  
ਜੀਵੇ ਮੁਰਸ਼ਦ ਕਾਮਲ ਬਾਹੂ, ਜੈ ਇਹ ਬੂਟੀ ਲਾਈ ਹੂ

-ਸੁਲਤਾਨ ਬਾਹੂ ਜੀ

ਮਾਪੇ ਛੋੜ ਲੱਗੀ ਦਰ ਤੇਰੇ  
ਸ਼ਾਹ ਇਨਾਇਤ ਸਾਂਈ ਮੇਰੇ  
ਲੱਗੀਆਂ ਦੀ ਲੱਜ ਪਾਲ ਵੇ  
ਵਿਹੜੇ ਆ ਵੜ ਮੇਰੇ

-ਬਾਬਾ ਬੁੱਲ੍ਹੇ ਸ਼ਾਹ ਜੀ

ਪੰਜਾਬੀ ਅਧਿਆਤਮਵਾਦੀ ਕਵਿਤਾ ਵਿੱਚ ਪੀਰ ਮੁਰੀਦਾਂ ਦੀ ਪਿਰਹੜੀ ਦਾ ਉੱਚਾ ਥਾਂਉਂ ਹੈ। ਕਾਮਲ ਮੁਰਸ਼ਦ ਸੱਚੇ ਗੁਰੂ ਦਾ ਪਿਆਰ, ਮੁਰੀਦਾਂ ਦੇ ਦਿਲਾਂ ਦੀਆਂ ਤਾਰਾਂ ਨੂੰ ਰਾਗ ਵੰਗਾਗ ਅਨੁਰਾਗ ਵਿੱਚ ਲਰਜਾਉਂਦਾ ਹੈ। ਉਨ੍ਹਾਂ ਦੇ ਨੈਣਾਂ ਨੂੰ ਬਿਰਹਾ ਤੇ ਪਿਆਰ ਦੇ ਹੰਝੂਆਂ ਨਾਲ ਧੋ ਦਿੰਦਾ ਹੈ। ਮਨ ਨੂੰ ਜੋਤ ਸਰੂਪ ਬਣਾ ਦੇਂਦਾ ਹੈ।

ਓਸੇ ਮਹਾਨ ਪਰੰਪਰਾ ਦੇ ਦਰ ਉੱਤੇ ਸਾਡਾ ਮਿੱਠ-ਬੋਲੜਾ, ਸੁਹਣੀ ਸੂਰਤ ਅਤੇ ਸੀਰਤ ਦਾ ਧਾਰਨੀ, ਸਨਿਮਰ ਕਵੀ ਮਾਸਟਰ ਅਮਰੀਕ ਸਿੰਘ ਆਪਣੀ “ਗੁਰ ਗੀਤਾਂਜਲੀ” ਦੀ ਭੇਟਾ ਲੈ ਕੇ ਹਾਜ਼ਰ ਹੈ।

ਅਰਦਾਸ ਕਰਦਾ ਹਾਂ ਉਸ ਦੀ ਭੇਟਾ ਗੁਰੂ-ਦਰ 'ਤੇ ਪਰਵਾਨ ਹੋਵੇ। ਅਤੇ ਗੀਤਾਂ ਦੀ ਦੁਨੀਆ ਵਿੱਚ ਉਸ ਦੇ ਨਾਂਉਂ ਦੀ ਜੋਤ ਜਗੇ।

-ਸੁਰਜੀਤ ਪਾਤਰ

## ਨਿਸ਼ਾਨਦੇਹੀ

1.	ਅਲਖ ਜਗਾਵਾਂਗੇ	15
2.	ਰਾਜ ਹਲੀਮੀ ਕਰਦੇ ਨੇ	16
3.	ਹੋਂਦ ਹੈ ਨਹੀਂ ਕੋਈ	17
4.	ਸਮੁੰਦਰੋਂ ਡੁੱਘਾ	18
5.	ਮੇਰਾ ਮਨ ਮੋਹ ਲਿਆ	19
6.	ਚਰਨਾਂ ਤੇ ਢੇਰੀ ਹੋ ਜਾਵਾਂ	20
7.	ਜਗ ਤੋਂ ਮਹਾਨ ਏ	21
8.	ਪ੍ਰਣਾਮ ਕਰੋ	22
9.	ਤੂੰਧ ਜੇਹਾ ਨਹੀਂ ਕੋਈ	24
10.	ਜਪ ਮਨ! ਗੁਰ ਜਗਜੀਤ ਪਿਆਰ	25
11.	ਖਤਰਾ ਕੋਈ ਨਹੀਂ	26
12.	ਗੁਰ ਜਗਜੀਤ ਦੇ ਪਾਸ	27
13.	ਦੀਦਾਰ ਹੋ ਗਿਆ	28
14.	ਝੁੱਝਿਆਂ ਨੂੰ ਤਾਰਿਆ	29
15.	ਕਰਦਾ ਏ ਰਖਵਾਲੀ	30
16.	ਪਿਆਰ ਕਰ ਲੋ	31
17.	ਕਦਰ ਨਾ ਜਾਣੀ	32
18.	ਤਰਸ ਕਰੋ	33
19.	ਮੇਰੇ ਮਨ ਭਾਇਆ	34
20.	ਮਨ ਮੇਰੇ ਦੀ ਪਿਆਸ ਬੁਝਾਓ	36
21.	ਮਾਏ! ਇਹ ਕੈਸੇ ਦਿਨ ਆਏ	38
22.	ਭਜ ਮਨ! ਕੇਵਲ ਗੁਰ ਗੁਰਜੀਤ	39
23.	ਜੀਵਨ ਦਾਨ ਦਿਓ	40
24.	ਬਲਿਹਾਰੇ ਜਾਓ	41
25.	ਪਿਆਰ ਕਰੋ	43
26.	ਆਵਾਜ਼ ਸੁਣੋ	44

27.	ਤਸਵੀਰ ਤਾਂ ਵੇਖੋ	45
28.	ਸੁਣਿਓ ਸੋਇ	46
29.	ਪਿਆਰੇ ਆਓ	47
30.	ਗੁਰ ਜਗਜੀਤ ਸੰਗ	48
31.	ਮਨ ਮੇਰੇ ਗੁਰ ਜਗਜੀਤ ਧਿਆਓ	49
32.	ਕਰ ਪਹਿਚਾਣ	50
33.	ਸਿਰਾਂ ਦੇ ਹੋ ਤਾਜ	51
34.	ਦਰ ਨਹੀਂ ਦਿਸਦਾ	53
35.	ਸਾਰੀ ਦੁਨੀਆਂ ਦਾ ਹੈ ਮਾਲਿਕ	55
36.	ਜਗ ਤੇ ਮਹਾਨ ਕੌਣ ਹੈ ?	56
37.	ਪਛਾਣ ਲਿਆ	58
38.	ਸਮਾਜ ਨੂੰ ਸੁਧਾਰੀਏ	60
39.	ਤੁਸਾਂ ਦੇ ਦੀਦਾਰ ਨੂੰ	62
40.	ਤੁਸਾਂ ਦੇ ਆਇਆਂ	63
41.	ਘਰ ਘਰ ਦੱਸਦਾ ਫਿਰਾਂ	65
42.	ਹਰ ਹਾਲੇ ਪ੍ਰਤਿਪਾਲ ਕਰੇ	67
43.	ਹੱਥ ਗੁਰ ਜਗਜੀਤ ਧਰੇ	69
44.	ਪਿਆਰ ਦੀ ਕੀ ਗੱਲ ਕਰਾਂ	70
45.	ਮੇਰੀ ਅਰਜ਼ ਸੁਨੋ	71
46.	ਇਕ ਝਲਕ ਦੀਦਾਰ ਦੀ	73
47.	ਫਿਰ ਫਿਰ ਆਇਆ ਦੁਆਰ ਤਿਹਾਰੇ	74
48.	ਛੱਡ ਮਨਾਂ ਸਭ ਕਾਰ ਵਿਹਾਰ	75
49.	ਕੋਲ ਸੱਜਣ ਦੇ ਚੱਲੀਏ	77
50.	ਗੁਣ ਤੇਰੇ ਗੁਣ-ਗੁਣਾਂਦਾ ਰਹਾਂ ਮੈਂ	78
51.	ਜਾਣ ਦਿਓ ਔਜ	79
52.	ਗੁਰੂ ਜਗਜੀਤ ਪਿਆਰਾ	80
53.	ਗੁਰੂ ਜਗਜੀਤ ਧਿਆਇਓ	81
54.	ਸੁਖ ਸਨਿਓੜਾ ਨਾਂ ਘੋਲਿਆ ਏ	82
55.	ਗੁਰ ਜਗਜੀਤ ਦੇ ਚਰਨਾਂ ਤੇ	84
56.	ਜਿੰਦਗੀਏ	85
57.	ਪਹਿਰੇਦਾਰਾ ਬੂਹਾ ਖੋਲ	86
58.	ਤੁਲ ਨਹੀਂ ਕੋਇ	87



59.	ਏਸ ਦੁਨੀਆਂ 'ਚ ਕੌਣ ਏ	88
60.	ਰੱਬ ਨੂੰ ਮਨਾਣਾਂ ਕੀ ਔਖੇ	89
61.	ਦਰਸ਼ਨਾਂ ਨੂੰ ਹਾਂ ਆਇਆ	90
62.	ਤੇਰੇ ਮਿੱਠੜੇ ਬੋਲ	91
63.	ਆਸਰੇ ਜੀ ਰਹੇ ਹਾਂ	92
64.	ਪੂਰੀ ਆਸ ਹੋ ਗਈ	93
65.	ਭੋਰੀ ਨਹੀਂ ਵਿਛੋੜ	94
66.	ਕਦ ਆਉਗੇ	95
67.	ਦਰ ਤੇ ਚੱਲੀਏ	96
68.	ਸਦ ਬਲਿਹਾਰ	97
69.	ਆ ਛੇਤੀ	98
70.	ਪ੍ਰੀਤਮ ਪਰਦੇ ਵਿਚ ਨਾ ਬਹਿਕੇ	99
71.	ਜਦੋਂ ਸੋਜਣ ਮਿਲਣ ਆਏ	100
72.	ਦੋਹਿਰੇ	101
73.	ਰੁਥਾਈਆਂ	102
74.	ਓਸ ਦਰ ਤੇ ਮੈਂ ਅਜ ਆ ਗਿਆ ਹਾਂ	103
75.	ਮੈਲ ਜਨਮਾਂ ਦੀ ਗਈ	105
76.	ਦਿਲ ਦੀ ਜਾਣਨ ਵਾਲੇ	106
77.	ਮਨ ਮੀਤ ਹੈ	107
78.	ਐਸੇ ਗੁਰੂ ਜਗਜੀਤ ਹੈਂ	108
79.	ਗੁਰੂ ਜਗਜੀਤ ਸੰਗ ਪ੍ਰੀਤ ਪਾ ਕੇ	109
80.	ਦਰਸ਼ਨ ਹੋਏ	111
81.	ਕੀਤਾ ਯਾਦ	112
82.	ਜਿੰਦੜੀਏ!	113
83.	ਆਵਨ ਆਵਨ ਕਹਿਦੇ ਓ	114
84.	ਤੁਸੀਂ ਪਰ ਨ ਆਏ	115
85.	ਹੋਂਦ ਹੈ ਨਹੀਂ ਕੋਈ	116
86.	ਬਾਝ ਤੇਰੇ	117
87.	ਮੋਢਾ ਮਾਹੀ	118
88.	ਤੁਰ ਗਇ ਓ ਪਰ.....	119
89.	ਸਭ ਦੀਆਂ ਆਸਾਂ ਦਾ ਪੂਰਕ	121
90.	ਕੋਈ ਗੱਲ ਨਹੀਂ	122

91. ਜਗ ਤੋਂ ਨਿਆਰਾ	123
92. ਪਿਆਰ ਕਰ ਲੋ	124
93. ਦਰਦ ਦਾ ਦਾਰੂ	125
94. ਦਿਲ ਦੀ ਘੁੰਡੀ ਖੋਲ੍ਹੀਏ	127
95. ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ	128
96. ਗੁਰ ਜਗਜੀਤ ਦੀ ਲੈ ਹੈ	130
97. ਐਸਾ ਹੈ ਸਤਿਗੁਰ ਮੇਰਾ	131
98. ਸਤਿਗੁਰ ਸਭ ਦੀ ਕਰੇ ਸੰਭਾਲ	133
99. ਦੇਵੇ ਨੀ ਦੇਵੇ ਮੈਨੂੰ ਰਜ ਕੇ ਵਧਾਈ ਅਜ	134
100. ਸਾਹਿਬ ਮੇਰਾ	135
101. ਸਦ ਬਲਿਹਾਰੀ	136

## ਅਲਖ ਜਗਾਵਾਂਗੇ

ਗੁਰ ਜਗਜੀਤ ਦੇ ਦਰ ਤੇ ਅਲਖ ਜਗਾਵਾਂਗੇ,  
ਐਗੁਣ ਆਪਣੇ ਸਾਰੇ ਅਜ ਬਖਸ਼ਾਵਾਂ ਗੇ।

ਉਸ ਦਰ ਤੇ ਦੱਸ ਕਿਹੜੀ ਗੱਲ ਦਾ ਘਾਟਾ ਏ,  
ਬਖਸ਼ਿਸ਼ ਕਰ ਕੇ ਭਰਦਾ ਸਭ ਦਾ ਥਾਟਾ ਏ,  
ਮਨ ਚਿੰਦਿਆਂ ਫਲ ਹਰ ਇਕ ਓਥੋਂ ਪਾਵਾਂਗੇ।

ਸਰਨ ਪਿਆਂ ਦੀਆਂ ਬਦਲ ਦਵੇ ਤਕਦੀਰਾਂ ਨੂੰ,  
ਤੋੜ ਦਵੇ ਹਰ ਤੰਗੀ ਦੀਆਂ ਜ਼ੰਜੀਰਾਂ ਨੂੰ,  
ਅਸੀਂ ਵੀ ਸਾਰੇ ਮਸਲੇ ਹੱਲ ਕਰਾਵਾਂਗੇ।

ਭੈੜੇ ਤੋਂ ਵੀ ਭੈੜੇ ਨੂੰ ਉਹ ਭੁੱਲਦਾ ਨਹੀਂ,  
ਕੋਣ ਹੈ ਜਿਸ ਦਾ ਪਾਸਾ ਆਪ ਉਹ ਭੁੱਲਦਾ ਨਹੀਂ,  
ਚਲ ਕੇ ਓਥੇ ਉਸਦਾ ਸ਼ੁਕਰ ਮਨਾਵਾਂਗੇ।

ਧਰਤੀ ਤੇ ਇਕ ਸਵਰਗ ਉਸ ਦਾ ਦੁਆਰਾ ਏ,  
ਹੁੜ੍ਹੇ ਜਾਂਦਿਆਂ ਤਾਈਂ ਮਿਲੇ ਕਿਨਾਰਾ ਏ,  
ਮੁਕਤੀ ਦਾ ਦਰ ਅਸੀਂ ਵੀ ਅੱਜ ਖੜਕਾਵਾਂਗੇ।

ਛੱਡ ਭਰੋਸੇ ਝੂਠੇ ਉਸ ਦਰ ਜਾਣਾ ਏ,  
ਹੋਰ ਕਿਤੇ ਹੁਣ ਜਾ ਨਾ ਟੱਪਲਾ ਖਾਣਾ ਏ,  
ਰਾਮ ਸਰੋਵਰ ਵਿੱਚ ਤਾਰੀਆਂ ਲਾਵਾਂਗੇ।

ਸੁਣਿਆ ਓਥੇ ਹੜ੍ਹ ਰਹਿਮਤ ਦਾ ਚੌੜਿਆ ਏ,  
ਇਸ ਹੜ੍ਹ ਅੱਗੇ ਦੁੱਖ ਨਾ ਕੋਈ ਅੜਿਆ ਏ,  
ਅੱਜ ਅਮਰੀਕ ਨੂੰ ਆਪਣੇ ਸੰਗ ਰਲਾਵਾਂਗੇ।



## ਰਾਜ ਹਲੀਮੀ ਕਰਦੇ ਨੇ

ਗੁਰ ਜਗਜੀਤ ਹਰੇਕ ਦੇ ਮਨ ਤੇ ਰਾਜ ਹਲੀਮੀ ਕਰਦੇ ਨੇ।  
ਪਿਆਰ ਦੁਲਾਰ ਕੇ ਸਭ ਜੀਵਾਂ ਤੇ ਬਖਸ਼ਿਸ਼ ਦਾ ਹੱਥ ਧਰਦੇ ਨੇ।

ਉੱਚਿਆਂ ਤੋਂ ਵੀ ਉੱਚੇ ਨੇ ਪਰ ਨੀਵੀਆਂ ਨਾਲ ਨਿਭਾਂਦੇ ਨੇ,  
ਸੋਹਣਿਆਂ ਤੋਂ ਅੱਤਿ ਸੋਹਣੇ ਨੇ ਪਰ ਕੋਝੇ ਵੀ ਗਲ ਲਾਂਦੇ ਨੇ,  
ਦੁੱਖ ਦਲਿੱਦਰ ਲੜ ਲੱਗਿਆਂ ਦੇ ਹਰ ਪਲ ਹਰ ਛਿਨ ਜਰਦੇ ਨੇ।

ਉਹ ਦੀਪਕ ਨੇ ਚਾਨਣ ਜਿਸਦਾ ਹਰ ਕੋਨੇ ਵਿਚ ਪੁੱਜਦਾ ਏ,  
ਦੂਰ ਹਨੇਰੇ ਕਰਨ ਬਿਨਾਂ ਬੱਸ ਹੋਰ ਨਾ ਕੁਝ ਵੀ ਸੁੱਝਦਾ ਏ,  
ਦੁਸ਼ਟ ਦਮਨ ਅਖਵਾਂਦੇ ਨੇ ਉਹ ਸੰਕਟ ਸਾਰੇ ਹਰਦੇ ਨੇ।

ਰੇਤ ਦੇ ਟਿੱਬਿਆਂ ਤਾਈ ਵੀ ਝੱਟ ਸੁੰਦਰ ਬਾਗ ਬਨਾਇਆ ਏ,  
ਉਹ ਵੇਖੇ ਨੇ ਜਿੰਨ੍ਹਾਂ ਦੀ ਬੱਸ ਪਲ ਵਿੱਚ ਪਲਟੀ ਕਾਇਆ ਏ,  
ਚਸਮਾਂ ਨੇ ਜਿਸ ਵਿਚੋਂ ਹਰ ਦਮ ਸੁਖ ਸਦੀਵੀ ਝਰਦੇ ਨੇ।

ਹੋਣ ਹਜ਼ਾਰਾਂ ਕਲਮਾਂ ਭਾਵੇਂ ਸਾਗਰ ਬਣਨ ਸਿਆਹੀ ਦੇ,  
ਫੇਰ ਵੀ ਕੌਤਕ ਲਿਖੇ ਨਾ ਜਾਣੇ ਭੈਣੀ ਵਾਲੇ ਮਾਹੀ ਦੇ,  
ਝਲਕ ਦੀਦਾਰ ਦੀ ਇਕ ਵੀ ਪਾਇਆਂ ਦਰਦ ਦਿਲਾਂ ਦੇ ਖਰਦੇ ਨੇ।

ਕੌਣ ਹੈ ਜਿਸ ਨੇ ਇਸ ਦਰ ਆ ਕੇ ਸੁਖ ਸ-ਮਰਿੱਧੀਆਂ ਪਾਈਆਂ ਨਹੀਂ,  
ਕੌਣ ਹੈ ਜਿਸ ਨੇ ਏਥੇ ਆ ਕੇ ਗਮੀਆਂ ਦੂਰ ਭਜਾਈਆਂ ਨਹੀਂ,  
ਹਲਤ ਪਲਤ ਤਾਂ ਸੌਰ ਹੀ ਜਾਂਦੇ, ਭਵਜਲ ਵੀ ਸਭ ਤਰਦੇ ਨੇ।

ਐ ਅਮਰੀਕ ਫ਼ਿਕਰ ਨਾਂ ਕਰ ਤੂੰ ਐਸ ਤੇਰੇ ਵੀ ਬਖਸ਼ਨ ਗੇ,  
ਨੇਕ-ਨੀਯਤ ਕਰ ਗਿਓਂ ਜੇ ਓਥੇ ਬਿਨ ਬਾਦਲ ਉਹ ਬਰਸਨ ਗੇ,  
ਸਰਨ ਪਿਆਂ ਦੇ ਹਰ ਹਾਲਤ ਵਿਚ ਸਦਾ ਈ ਢਕਦੇ ਪਰਦੇ ਨੇ।



## ਹੱਦ ਹੈ ਨਹੀਂ ਕੋਈ

ਗੁਰੂ ਜਗਜੀਤ ਸਿੰਘ ਦੇ ਪਿਆਰ ਦੀ ਹੱਦ ਹੈ ਨਹੀਂ ਕੋਈ।  
ਮਿਹਰ-ਬਾਂ ਜਗਤ ਵਿਚ ਉਸ ਤੋਂ ਰੱਤੀ ਵੱਧ ਹੈ ਨਹੀਂ ਕੋਈ।

ਜ਼ਮਾਨੇ ਪਰ 'ਚ ਫਿਰ ਫਿਰ ਕੇ ਮੈਂ ਉਸ ਦੇ ਦੁਆਰ ਆਇਆ ਹਾਂ,  
ਕੋਈ ਮਿਲਿਆ ਨਾ ਉਸ ਜੈਸਾ ਮੈਂ ਹੋਕੇ ਖੁਆਰ ਆਇਆ ਹਾਂ,  
ਵਡਿਤਣ ਉਸਦੀ ਜਿਤਨਾ ਵੇਖਿਐ ਕੱਦ ਹੈ ਨਹੀਂ ਕੋਈ।

ਉਹ ਤੱਕਦੇ ਮਿਹਰ ਦੀ ਨਜ਼ਾਰੇ ਤਾਂ ਨੂਰੋਂ ਨੂਰ ਕਰ ਦੇਂਦੇ,  
ਉਹ ਖਾਲੀ ਝੋਲੀਆਂ ਪਲ ਭਰ ਦੇ ਵਿੱਚ ਭਰਪੂਰ ਕਰ ਦੇਂਦੇ,  
ਨਿਵਾਜਿਸ਼ ਉਸਦੀ ਇਤਨੀ ਜੋ ਨਿਯਮ ਬੱਧ ਹੈ ਨਹੀਂ ਕੋਈ।

ਉਹ ਦਰਸ਼ਨ ਦੇ ਦਵੇ ਤਾਂ ਉਲਝਣਾਂ ਸਭ ਦੂਰ ਹੋ ਜਾਵਨ,  
ਕਿਤੇ ਹੱਸ ਵੇਖ ਲੈ ਤਾਂ ਰੋਗ ਸਭ ਕਾਫੂਰ ਹੋ ਜਾਵਨ,  
ਮੈਂ ਤੁਲਨਾਂ ਕੀਹ ਦਿਆਂ ਕਿ ਉਸਦੇ ਤੁਲ ਜੱਦ ਹੈ ਨਹੀਂ ਕੋਈ।

ਨਜ਼ਰ ਦੇ ਨਾਲ ਵੀਰਾਨੀ ਨੂੰ ਸਬਜ਼ਜ਼ਾਰ ਕਰ ਦੇਂਦੇ,  
ਬੀਆਬਾਨਾਂ ਨੂੰ ਝੱਟ ਪੱਟ ਹੀ ਗੁਲੋਂ ਗੁਲਜ਼ਾਰ ਕਰ ਦੇਂਦੇ,  
ਜੋ ਉਸ ਦੀ ਸਿਫਤ ਪੂਰੀ ਕਰ ਦੇਵੇ ਪਦ ਹੈ ਨਹੀਂ ਕੋਈ।

ਤੂੰ ਜੋ ਅਮਰੀਕ ਉਸਦੇ ਪਿਆਰ ਵਿਚ ਸਰਸਾਰ ਹੋ ਜਾਵੇਂ,  
ਤੂੰ ਜੀਵਨ ਦੀ ਹਰਿਕ ਉਲਝਨ ਤੋਂ ਬਿਲਕੁਲ ਪਾਰ ਹੋ ਜਾਵੇਂ,  
ਰੁਕਾਵਟ ਤੇਰੇ ਰਸਤੇ ਵਿਚ ਬਣੇ ਨਦ ਹੈ ਨਹੀਂ ਕੋਈ।

ਗੁਰੂ ਜਗਜੀਤ ਸਿੰਘ ਦੇ ਪਿਆਰ ਦੀ ਹੱਦ ਹੈ ਨਹੀਂ ਕੋਈ।  
ਮਿਹਰ-ਬਾਂ ਜਗਤ ਵਿਚ ਉਸ ਤੋਂ ਰਤੀ ਵੱਧ ਹੈ ਨਹੀਂ ਕੋਈ।



## ਸਮੁੰਦਰੋਂ ਡੂੰਘਾ

ਗੁਰ ਜਗਜੀਤ ਸਮੁੰਦਰੋਂ ਡੂੰਘਾ ਤਹਿ ਤੱਕ ਨਹੀਂ ਮੈਂ ਜਾ ਸਕਦਾ।  
ਉਹ ਖੁੱਲ੍ਹਾ ਆਕਾਸ਼ ਹੈ ਜਿਸਦਾ ਅੰਤ ਨਹੀਂ ਮੈਂ ਪਾ ਸਕਦਾ।

ਉੱਚਾ ਬਹੁਤ ਹਿਮਾਲੀਆ ਨਾਲੋਂ ਬੜਾ ਹੀ ਔਖਾ ਸਰ ਕਰਨਾ,  
ਜੋ ਇਸ ਨੂੰ ਸਰ ਕਰਨਾ ਚਾਹੇ, ਪ੍ਰੀਤ ਪੌੜੀਆਂ ਲਾ ਸਕਦਾ।

ਸੂਰਜ ਤੋਂ ਵੀ ਤੇਜਵੰਤ ਹੈ, ਚੰਨ ਤੋਂ ਕਿਤੇ ਠੰਢੇਰਾ ਏ,  
ਇਕ ਵੇਰਾਂ ਜੇ ਹੋਵਨ ਦਰਸ਼ਨ ਨਹੀਂ ਭੁਲਾਇਆ ਜਾ ਸਕਦਾ।

ਕਿਸ ਦੇ ਨਾਲ ਦਿਆਂ ਮੈਂ ਤੁਲਨਾ ਹਰ ਤੁਲਨਾ ਹੀ ਛੋਟੀ ਏ,  
ਉਹ ਸ਼ਬਦਾਂ ਦੇ ਨਾਲ ਕਦੇ ਵੀ ਨਹੀਂ ਸਲਾਹਿਆ ਜਾ ਸਕਦਾ।

ਲਵੇ ਆਸਰਾ ਉਸਦਾ ਜਿਹੜਾ, ਹੋਰ ਆਸਰਾ ਕੀਹ ਕਰਨਾ,  
ਡੋਲਦਾ ਮਨ ਅਮਰੀਕ ਜਿਹਾਂ ਦਾ ਨਹੀਂ ਭੁਲਾਇਆ ਜਾ ਸਕਦਾ।

ਅਮਨ ਸ਼ਾਂਤੀ ਸਹਿਚਾਰਾਂ ਦਾ ਉਹ ਸਭ ਨੂੰ ਸੰਦੇਸ਼ ਦਵੇ,  
ਉਸ ਤੋਂ ਉੱਚਾ ਅਮਨ ਫਰੇਰਾ ਨਹੀਂ ਭੁਲਾਇਆ ਜਾ ਸਕਦਾ।



## ਮੇਰਾ ਮਨ ਮੋਹ ਲਿਆ

ਗੁਰੂ ਜਗਜੀਤ ਪਿਆਰੇ ਮਨ ਮੇਰਾ ਮੋਹ ਲਿਆ।  
ਉਹਦੇ ਜਿਹਾ ਮਿਲਿਆ ਨਾਂ ਜਗ ਸਾਰਾ ਜੋਹ ਲਿਆ।

ਮੇਰੀ ਨੱਸ ਨੱਸ ਵਿੱਚ ਓਸੇ ਦਾ ਪਿਆਰ ਹੈ,  
ਉਸ ਨੇ ਹੀ ਉੱਚਾ ਕੀਤਾ ਜੀਵਨ ਮਿਆਰ ਹੈ,  
ਪਾਰਸ ਕਰ ਦੇਂਦੇ ਜਿੰਨੂੰ ਇਕ ਵਾਰੀ ਛੋਹ ਲਿਆ।

ਧਰਤੀ ਦੇ ਵਰਗਾ ਉਸਦਾ ਧੀਰਜ ਮੈਂ ਤੱਕਿਆ ਏ,  
ਦੇਂਦਾ ਉਹ ਦਾਤਾਂ ਕਦੀ ਅੱਕਿਆ ਨਾ ਥੱਕਿਆ ਏ,  
ਦੁੱਖ ਦਰਦ ਮੇਰਾ ਉਸ ਨੇ ਸਾਰਾ ਹੀ ਖੋਹ ਲਿਆ।

ਉਹਦੀ ਹਰ ਗਲ ਮੈਂ ਵੇਖੀ ਜੱਗੋਂ ਨਿਰਾਲੀ ਏ,  
ਦੇਂਦੇ ਭਰ ਸਭ ਦੀਆਂ ਭੋਲਾਂ ਛੱਡਦਾ ਨਾ ਖਾਲੀ ਏ,  
ਹਰ ਪੱਖ ਹੈ ਉਸਦਾ ਪੂਰਾ ਸਭ ਨੂੰ ਮੈਂ ਟੋਹ ਲਿਆ।

ਉਹਦੀ ਬਖਸ਼ਿਸ਼ ਦਾ ਬੂਹਾ ਖੁੱਲ੍ਹਾ ਹੀ ਰਹਿੰਦਾ ਏ,  
ਹੋਵੇ ਗ਼ਮਗੀਨ ਨਾ ਕੋਈ ਹਰ ਦਮ ਉਹ ਕਹਿੰਦਾ ਏ,  
ਲੋਕਾਂ ਦਾ ਗ਼ਮ ਸਭ ਉਸ ਨੇ ਸੀਨੇ ਸਮੇਂ ਲਿਆ।

ਸਾਗਰ ਹੈ ਖੇੜਿਆਂ ਦਾ ਸੋਮਾਂ ਏ ਹਾਸੇ ਦਾ,  
ਕੋਹ ਨੂਰ ਹੀਰਾ ਏ ਜਾਂ ਸੋਨਾਂ ਏ ਪਾਸੇ ਦਾ,  
ਜੇਸਾ ਅਮਰੀਕ ਨੇ ਤੱਕਿਆ ਵੇਸਾ ਹੀ ਹੋ ਗਿਆ।

ਗੁਰੂ ਜਗਜੀਤ ਪਿਆਰੇ ਮਨ ਮੇਰਾ ਮੋਹ ਲਿਆ।  
ਉਹਦੇ ਜਿਹਾ ਕੋਈ ਨਾਂ ਮਿਲਿਆ ਜਗ ਸਾਰਾ ਜੋਹ ਲਿਆ।



ਗੁਰ ਗੀਤਾਂਜਲੀ/19

## ਚਰਨਾਂ ਤੇ ਢੇਰੀ ਹੋ ਜਾਵਾਂ

ਜੀ ਕਰਦੇ ਗੁਰ ਜਗਜੀਤ ਦਿਆਂ ਚਰਨਾਂ ਤੇ ਢੇਰੀ ਹੋ ਜਾਵਾਂ।  
ਪਛਤਾਵੇ ਦੇ ਹੋਝੂਆਂ ਸੰਗ ਮੈਂ ਚਰਨਾਂ ਤਾਂਈ ਧੋ ਜਾਵਾਂ।

ਜੱਗ ਵਾਲਿਓ ਮੈਨੂੰ ਰੋਕੋ ਨਾਂ ਜੋ ਕਰਦਾ ਹਾਂ ਅੱਜ ਕਰਨ ਦਿਓ,  
ਇਸ ਦੁਆਰ ਦੀਆਂ ਦਹਿਲੀਜ਼ਾਂ ਤੇ ਸਿਰ ਆਪਣਾ ਮੈਨੂੰ ਧਰਨ ਦਿਓ,  
ਫੜ ਬਾਹੋਂ ਆਪ ਉਠਾਲੇ ਗਾ, ਮੈਂ ਹੋਕੇ ਭਰਦਾ ਖਲੋ ਜਾਵਾਂ।

ਮੈਨੂੰ ਪਿਆਰ ਦੇ ਨਾਲ ਪਲੋਸੇਗਾਂ ਘੁੱਟ ਲਵੇਗਾ ਬਾਹਾਂ ਵਿੱਚ ਮੈਨੂੰ,  
ਆਖੇ ਗਾ ਬਖਸ਼ਿਆ ਜਾ ਤੈਨੂੰ ਚਾ ਚੜ੍ਹੇਗਾ ਸਾਹਾਂ ਵਿੱਚ ਮੈਨੂੰ,  
ਰੱਬ ਕਰਕੇ ਏਨ੍ਹਾਂ ਬਾਹਾਂ ਵਿਚ ਜੀਵਨ ਦਾ ਬੂਹਾ ਢੋ ਜਾਵਾਂ।

ਮੁਕਤੀ ਸੁਕਤੀ ਨਹੀਂ ਚਾਹੀਦੀ ਇੱਕੋ ਹੀ ਮੰਗ ਮੈਂ ਮੰਗਦਾ ਰਹਾਂ,  
ਤੇਰੇ ਪਿਆਰ ਦੀ ਰੰਗਣ ਵਿਚ ਮੈਂ ਆਪਣੇ ਆਪ ਨੂੰ ਰੰਗਦਾ ਰਹਾਂ,  
ਦੀਦਾਰ ਕਰਾਂ ਤੇਰਾ ਦਿਨ ਰਾਤੀਂ, ਤੇਰੀ ਸੂਰਤ ਸੀਨੇ ਸਮੇਂ ਜਾਵਾਂ।

ਜਦ ਤਕ ਮੈਂ ਰਹਾਂ ਤੇਰਾ ਬਣ ਕੇ ਰਹਾਂ, ਕਿਸੇ ਹੋਰ ਅੱਗੇ ਮੇਰਾ ਸਿਰ ਨਾ ਝੁਕੇ,  
ਤੇਰਾ ਨਾਮ ਜ਼ਬਾਨ ਮੇਰੀ ਤੇ ਰਹੇ, ਜਦੋਂ ਮਰਨ ਵੇਲੇ ਮੇਰਾ ਸੁਆਸ ਰੁਕੇ,  
ਗਲ਼ ਦੀ ਮਾਲਾ ਵਿੱਚ ਫੁਲ ਬਣਕੇ ਆਪਣਾ ਆਪ ਪ੍ਰੇ ਜਾਵਾਂ।

ਜੀ ਕਰਦੇ ਗੁਰ ਜਗਜੀਤ ਦਿਆ, ਚਰਨਾਂ ਤੇ ਢੇਰੀ ਹੋ ਜਾਵਾਂ।  
ਪਛਤਾਵੇ ਦੇ ਹੋਝੂਆਂ ਸੰਗ ਮੈਂ ਚਰਨਾਂ ਤਾਂਈ ਧੋ ਜਾਵਾਂ।





## ਜਗ ਤੋਂ ਮਹਾਨ ਏ

ਗੁਰੂ ਜਗਜੀਤ ਸਾਰੇ ਜਗ ਤੋਂ ਮਹਾਨ ਏ।  
ਚਰਨਾਂ ਤੇ ਤਾਂ ਹੀ ਪਿਆ ਝੁਕਦਾ ਜਹਾਨ ਏ।

ਓਸਦੀ ਵਡਿੱਤਣ ਦਾ ਅੰਤ ਨ ਕੋਈ ਏ,  
ਦੇਂਦਾ ਉਹ ਹਰੇਕ ਤਾਈ ਪੂਰੀ ਪੂਰੀ ਢੋਈ ਏ,  
ਨਿਰਮਾਣਾ ਤਾਈਂ ਮਿਲੇ ਪੂਰਾ ਸਨਮਾਨ ਏ।

ਸੱਦ ਕੇ ਬਹਾਦੇ ਕੋਲ ਹੋਵੇ ਦਿਲਗੀਰ ਜੋ,  
ਦੇਂਦਾ ਏ ਧੀਰਜ ਹੋਇਆ ਹੋਵੇ ਬੇਧੀਰ ਜੋ,  
ਸਭ ਦੇ ਹੀ ਪੂਰਦਾ ਉਹ ਦਿੱਲੀ ਅਰਮਾਨ ਏ।

ਬਣਦਾ ਏ ਰਾਖਾ ਬੇੜੀ ਫਸੇ ਮੰਝਧਾਰ ਜੋ,  
ਹੁੰਦੈ ਸਹਾਈ ਹੋਵਣ ਸੰਕਟ ਹਜ਼ਾਰ ਜੋ,  
ਕਿਸੇ ਦੀ ਪੀੜਾ ਤੋਂ ਵੀ ਉਹ ਨਾ ਅੰਜਾਣ-ਏ।

ਉਹ ਹੈ ਹਮਰਾਜ ਅਸਾਡੇ ਹਰ ਇਕ ਰਾਜ ਦਾ,  
ਜੱਗ ਹੈ ਦੀਵਾਨਾਂ ਉਹਦੀ ਮਿੱਠੜੀ ਆਵਾਜ਼ ਦਾ,  
ਸਾਰੇ ਹੀ ਲੋਕਾਂ ਉਸਦਾ ਮੰਨਿਆ ਅਹਿਸਾਨ ਏ।

ਦਿਲ ਦੇ ਹੈ ਨੇੜੇ ਵੱਸਦਾ ਰਹਿੰਦਾ ਨਾ ਦੂਰੇ ਏ,  
ਹੁੰਦਾ ਏ ਓਹੀ ਜਿਹੜਾ ਉਸ ਨੂੰ ਮਨਜ਼ੂਰੇ ਏ,  
ਉਹਦਾ ਕਰਜ਼ਾਈ ਹੋਇਆ ਸਾਰਾ ਜਹਾਨ ਏ।

ਮਨ ਦੇ ਮੰਦਰ ਵਿਚ ਜਿਸਨੇ ਉਸ ਨੂੰ ਵਸਾਇਆ ਏ,  
ਜੀਵਨ ਵਿਚ ਉਸ ਨੂੰ ਘਾਟਾ ਕਦੇ ਨਾ ਆਇਆ ਏ,  
ਰੱਖਦਾ ਅਮਰੀਕ ਜਿਹਾਂ ਦਾ ਹਰ ਵੇਲੇ ਧਿਆਨ ਏ।



ਗੁਰ ਗੀਤਾਂਜਲੀ/21

## ਪ੍ਰਣਾਮ ਕਰੋ

ਗੁਰ ਜਗਜੀਤ ਪਿਆਰੇ ਨੂੰ ਪ੍ਰਣਾਮ ਕਰੋ।  
ਸਭ ਕੁਝ ਕਰਨੇ ਹਾਰੇ ਨੂੰ ਪ੍ਰਣਾਮ ਕਰੋ।

ਮਿਹਰ ਬਾਨ ਉਹ ਜਿਸ ਤੇ ਵੀ ਹੋ ਜਾਂਦਾ ਏ,  
ਫਰਸ਼ਾਂ ਤੋਂ ਚੁੱਕ ਅਰਸ਼ੀ ਝੱਟ ਪੁਚਾਂਦਾ ਏ,  
ਸਭ ਦੇ ਪ੍ਰਾਣ-ਆਧਾਰੇ ਨੂੰ ਪ੍ਰਣਾਮ ਕਰੋ।

ਉਹ ਸਮਰੱਥ ਅਕੱਥ ਨਾ ਜਾਂਦਾ ਕੱਥਿਆ ਏ,  
ਦੁੱਖ ਭੁੱਖ ਦੇ ਨਾਗ ਨੂੰ ਉਸ ਨੇ ਨਿਥਿਆ ਏ,  
ਖੁਸ਼ਬੂਆਂ ਦੇ ਕਿਆਰੇ ਨੂੰ ਪ੍ਰਣਾਮ ਕਰੋ।

ਪਿਆਰ ਬਿਨਾਂ ਉਹ ਕਿਸੇ ਨੂੰ ਕੁਝ ਵੀ ਕਹਿੰਦਾ ਨਹੀਂ,  
ਕਿਸੇ ਦਾ ਦੁੱਖ ਵੀ ਕੱਟਣੋਂ ਭੈੜਾ ਪੈਂਦਾ ਨਹੀਂ,  
ਥਾਪ ਉਥਾਪਨ ਹਾਰੇ ਨੂੰ ਪ੍ਰਣਾਮ ਕਰੋ।

ਕੋਣ-ਕਹੇ ਉਹ ਛੱਪਰ ਫਾੜ ਕੇ ਦੇਂਦਾ ਨਹੀਂ;  
ਬਣਕੇ ਕ੍ਰਿਸ਼ਨ ਦਰੋਪਦ-ਲਾਜ ਰਖੇਂਦਾ ਨਹੀਂ,  
ਲਜ ਪੱਤ ਰੱਖਣ-ਹਾਰੇ ਨੂੰ ਪ੍ਰਣਾਮ ਕਰੋ।

ਹਰ ਭੁੱਲੇ ਨੂੰ ਸਿੱਧੇ ਰਸਤੇ ਪਾਂਦਾ ਏ,  
ਛੁੱਬਦੀ ਬੇੜੀ ਸੱਭ ਦੀ ਬੰਨੇ ਲਾਂਦਾ ਏ,  
ਛੁੱਬਦੇ ਤਾਰਨ ਹਾਰੇ ਨੂੰ ਪ੍ਰਣਾਮ ਕਰੋ।

ਗੁਰ ਗੀਤਾਜਲੀ/22

ਹਲਤ ਪਲਤ ਦਾ ਵਾਰਿਸ ਬਣਦਾ ਸੱਭਦਾ ਏ,  
ਬਖਸ਼ਿਸ਼ ਦਾ ਦਰ ਹੋਰ ਨਾ ਐਸਾ ਲੱਭਦਾ ਏ,  
ਸਭ ਨੂੰ ਬਖਸ਼ਣ ਹਾਰੇ ਨੂੰ ਪ੍ਰਣਾਮ ਕਰੋ।

ਕੋਝਿਆਂ ਤੋਂ ਵੀ ਕੋਝੇ ਗਲੇ ਲਗਾ ਲੈਂਦੇ,  
ਗਲਵੱਕੜੀ ਅਮਰੀਕ ਜਿਹਾਂ ਨੂੰ ਪਾ ਲੈਂਦੇ,  
ਐਸੇ ਪ੍ਰੇਮ ਪਟਾਰੇ ਨੂੰ ਪ੍ਰਣਾਮ ਕਰੋ।

ਗੁਰ ਜਗਜੀਤ ਪਿਆਰੇ ਨੂੰ ਪ੍ਰਣਾਮ ਕਰੋ।  
ਸਭ ਕੁਝ ਕਰਨੇ ਹਾਰੇ ਨੂੰ ਪ੍ਰਣਾਮ ਕਰੋ।



## ਤੁੱਧ ਜੇਹਾ ਨਹੀਂ ਕੋਈ

ਤੁੱਧ ਜੇਹਾ ਨਹੀਂ ਕੋਈ, ਗੁਰ ਜਗਜੀਤ ਜੀਓ।  
ਫਿਰ ਫਿਰ ਨਿਸ਼ਾ ਹੈ ਹੋਈ, ਗੁਰ ਜਗਜੀਤ ਜੀਓ।

ਵੇਖੇ ਨੇ ਕਈ ਐਸੇ ਹੱਥਾਂ ਤੇ ਜਮਾਣ ਸਕ੍ਰੋਂ,  
ਉਹਨਾਂ ਤੋਂ ਨਾ ਕੁਝ ਮਿਲਿਆ, ਜੋ ਮਿਲਿਆ ਏਸ ਦਰੋਂ,  
ਮਿਲੀ ਕਿਤੇ ਨਹੀਂ ਢੋਈ ਗੁਰ ਜਗਜੀਤ ਜੀਓ।

ਤੁਸੀਂ ਪਿਆਰ ਦੇ ਪਰਬਤ ਹੋ, ਅਤੇ ਠੰਢ ਦੇ ਸਾਗਰ ਹੋ,  
ਸਿਫਤਾਂ ਦੀ ਭਰੀ ਹੋਈ ਸੋਨੇ ਦੀ ਗਾਗਰ ਹੋ,  
ਅੰਤ ਮਿੱਠੜੀ ਕਨਸੋਈ, ਗੁਰ ਜਗਜੀਤ ਜੀਓ।

ਕੀਹ ਸਿਫਤ ਕੋਈ ਤੁਸੀਂ ਸਿਫਤੋਂ ਬਾਹਰੇ ਹੋ,  
ਨ੍ਹੇਰੇ ਜੋ ਦੂਰ ਕਰੇ ਚਾਨਣ-ਮੁਨਾਰੇ ਹੋ,  
ਹੱਦਨ ਸਿਫਤ ਦੀ ਕੋਈ ਗੁਰ ਜਗਜੀਤ ਜੀਓ।

ਹੱਥ ਜੋੜ ਕੇ ਅਰਜ਼ ਕਰਾਂ, ਮੇਰੇ ਔਗੁਣ-ਮਾਫ਼ ਕਰੋ,  
ਰਾਹ ਭਰੀ ਹੈ ਉਲਝਣਾਂ ਦੀ, ਹਰ ਉਲਝਨ ਸਾਫ਼ ਕਰੋ,  
ਅੰਦਰੋਂ ਅੱਜ ਰੂਹ ਰੋਈ ਗੁਰ ਜਗਜੀਤ ਜੀਓ।

ਤੁੱਧ ਜੇਹਾ ਨਹੀਂ ਕੋਈ, ਗੁਰ ਜਗਜੀਤ ਜੀਓ।  
ਫਿਰ ਫਿਰ ਕੇ ਨਿਸ਼ਾ ਹੈ ਹੋਈ, ਗੁਰ ਜਗਜੀਤ ਜੀਓ।



## ਜਪ ਮਨ ! ਗੁਰ ਜਗਜੀਤ ਪਿਆਰ

ਡੋਲਿਦਿਆਂ ਨੂੰ ਹਰ ਪਲ ਹਰ ਛਿਨ,  
ਦਵੇ ਸਦੀਵ ਸਹਾਰਾ।

ਉਸ ਨੂੰ ਜਪਿਆਂ ਮਿਲ ਜਾਂਦਾ ਏ,  
ਭਵ ਜਲ ਬੀਚ ਕਿਨਾਰਾ।

ਭੁੱਲੇ ਭੱਟਕੇ ਇਨਸਾਨਾਂ ਦਾ,  
ਕਰਦੇ ਪਾਰ ਉਤਾਰਾ।

ਉਸ ਦੀ ਓਟ ਲਵੇ ਜੋ ਪ੍ਰਾਣੀ,  
ਮਿਲੇ ਨਾ ਜਨਮ ਦੁਬਾਰਾ।

ਹੋ ਨਿਰਮਾਣ ਜੋ ਦਰ ਤੇ ਆਵੇ,  
ਕਰ ਦੇਵੇ ਨਿਸ਼ਤਾਰਾ।

ਵਿਚ ਹਨੇਰੇ ਬਣ ਜਾਂਦਾ ਏ,  
ਚਾਨਣ ਉੱਚ ਮੁਨਾਰਾ।

ਸਰਨ ਓਸਦੀ ਧਰਤੀ ਤੇ ਹੀ,  
ਦਵੇ ਸਵਰਗ ਨਜ਼ਾਰਾ।

ਅਗਲੇ ਪਿਛਲੇ ਪਾਪ ਬਖਸ਼ ਕੇ,  
ਫਿਕਰ ਮਿਟਾਂਦੇ ਸਾਰਾ।

ਦੁਖੀਆ ਕੋਈ ਨਾ ਹੋਵੇ ਜਗ ਤੇ,  
ਇਹ ਉਸਦਾ ਹੈ ਨਾਰਾ।

ਲੋਹਿਓਂ ਲਾਲ ਵੇਖ ਲੋ ਹੋਇਆ,  
ਅਜ ਅਮਰੀਕ ਵਿਚਾਰਾ।



ਗੁਰ ਗੀਤਾਂਜਲੀ/25

## ਖਤਰਾ ਕੋਈ ਨਹੀਂ

ਗੁਰ ਜਗਜੀਤ ਬਖਸ਼ ਦੇ ਜਿਸ ਨੂੰ ਉਸ ਨੂੰ ਖਤਰਾ ਕੋਈ ਨਹੀਂ।  
ਧੱਕਿਆ ਜਾਏ ਜੋ ਉਸ ਦੇ ਦਰ ਤੋਂ ਉਸ ਨੂੰ ਕਿਧਰੇ ਢੋਈ ਨਹੀਂ।

ਫੜ ਲੈਂਦੇ ਜਿਸ ਨੂੰ ਘੁੱਟ ਬਾਹਾਂ ਬੇੜੀ ਉਸ ਦੀ ਪਾਰ ਕਰੇ,  
ਜਿਸ ਦੀ ਕੰਡ ਤੇ ਹੱਥ ਧਰ ਦੇਵੇ, ਉਸ ਦਾ ਹੋਲਾ ਭਾਰ ਕਰੇ,  
ਕੋਣ ਹੈ ਜਿਸ ਦੀ ਉਸ ਨੇ ਝੱਟ ਪੱਟ ਸੁਣ ਲੀਤੀ ਅਰਜ਼ੋਈ ਨਹੀਂ।

ਦੀਪਕ ਜੀਕਰ ਲਾਹ ਦੇਂਦਾ ਏ ਅੰਧਿਆਰੇ ਦੀਆਂ ਪਰਤਾਂ ਨੂੰ,  
ਤਿਵੇਂ ਮੁਨੱਵਰ ਕਰੇ ਹਨੇਰੇ-ਮਨ ਨੂੰ ਭੁੱਲ ਕੇ ਸ਼ਰਤਾਂ ਨੂੰ,  
ਕਿਸ ਦੀ ਮੈਲ ਓਸ ਨੇ ਮਨ ਦੀ ਸਾਬਨ ਬਨ ਕੇ ਧੋਈ ਨਹੀਂ।

ਰਾਹਾਂ ਭੁੱਲਿਆਂ ਨੂੰ ਫੜ ਫੜ ਕੇ ਨੇਕੀ ਦਾ ਰਾਹ ਦੱਸਦਾ ਏ,  
ਉਣਾਂ ਪਣ ਕੋਈ ਰਹਿ ਨ ਜਾਂਦਾ ਜਿਸ ਦੇ ਅੰਦਰ ਵੱਸਦਾਏ,  
ਦੱਸੇ ਖਾਂ ਕਿਸ ਸਰਨ ਪਏ ਦੀ ਕੀਤੀ ਉਸ ਦਿਲ ਜੋਈ ਨਹੀਂ।

ਵੱਡੇ ਗੁਨਾਹ-ਗਾਰ ਵੀ ਏਥੇ ਆਕੇ ਬਖਸ਼ਸ਼ ਮੰਗਦੇ ਨੇ,  
ਬੜੇ ਬੜੇ ਧੰਨਵਾਨ ਵੀ ਏਥੇ ਧਨ ਮੰਗਦੇ ਨਾਂ ਸੰਗਦੇ ਨੇ,  
ਉਸ ਨੇ ਕਿਸੇ ਤੋਂ ਅੱਜ ਤੀਕਰ ਵੀ ਕੋਈ ਵਸਤ ਲੁਕੋਈ ਨਹੀਂ।

ਕਦਮ ਕਦਮ ਤੇ ਹਰ ਬੰਦੇ ਦੀ ਰਾਖੀ ਨਿੱਤ ਨਿੱਤ ਕਰਦਾ ਏ,  
ਸਰ ਜਾਂਦਾ ਏ ਹਰ ਬੰਦੇ ਬਿਨ ਉਸ ਬਾਝੋਂ ਨਾ ਸਰਦਾ ਏ,  
ਕਿਹੜਾ ਹੈ ਜਿਸ ਵਿਚੋਂ ਉਸ ਦੀ ਆਉਂਦੀ ਅੱਜ ਖੁਸ਼ਬੋਈ ਨਹੀਂ।

ਗੁਰ ਜਗਜੀਤ ਬਖਸ਼ ਦੇ ਜਿਸ ਨੂੰ ਉਸ ਨੂੰ ਖਤਰਾ ਕੋਈ ਨਹੀਂ।  
ਧੱਕਿਆ ਜਾਏ ਜੋ ਉਸਦੇ ਦਰ ਤੋਂ ਉਸਨੂੰ ਮਿਲਦੀ ਢੋਈ ਨਹੀਂ।



## ਗੁਰ ਜਗਜੀਤ ਦੇ ਪਾਸ

ਚੱਲ ਮਨ! ਗੁਰ ਜਗਜੀਤ ਦੇ ਪਾਸ

ਦੁੱਖ ਤੇਰੇ ਦਾ ਏਥੇ ਆਇਆਂ,  
ਹੋਣੈ ਸਤਿਆ ਨਾਸ।

ਵਿਗੜੀ ਹਾਲਤ ਸੌਰ ਜਾਏਗੀ,  
ਸਭ ਕੰਮ ਹੋਵਨ ਰਾਸ।

ਕਮੀ ਕੋਈ ਵੀ ਰਹਿ ਨਹੀਂ ਜਾਂਦੀ,  
ਹਰ ਕੋਈ ਬਣਦੈ ਦਾਸ।

ਓਥੇ ਪੁੱਜਿਆਂ ਮਿਟ ਜਾਂਦੀ ਏ,  
ਜਨਮ ਜਨਮ ਦੀ ਪਿਆਸ।

ਤ੍ਰਿਪਤੀ ਦਾ ਘਰ ਗਿਣਿਆ ਜਾਂਦਾ,  
ਪੂਰ ਹੁੰਦੀ ਹਰ ਆਸ।

ਮੁਕਤੀ ਦਾ ਰਾਹ ਦੂਰੋਂ ਦਿੱਸਦਾ,  
ਜੀਦਿਆਂ ਸਵਰਗ ਨਿਵਾਸ।

ਪਾਸ ਬੈਠਿਆਂ ਸਦਾ ਹੀ ਮਿਲਦੈ,  
ਧੀਰਜ ਤੇ ਧਰਵਾਸ।

ਚਾਹੁੰਦਾ ਹੈ ਅਮਰੀਕ ਕਿ ਨਿਕਲਣ,  
ਚਰਨਾਂ ਵਿਚ ਸੁਆਸ।

ਚਲ ਮਨ! ਗੁਰ ਜਗਜੀਤ ਦੇ ਪਾਸ।



ਗੁਰ ਗੀਤਾਂਜਲੀ/27

## ਦੀਦਾਰ ਹੋ ਗਿਆ

ਗੁਰ ਜਗਜੀਤ ਦਾ ਦੀਦਾਰ ਹੋ ਗਿਆ।  
ਸੁਰਗਾਂ ਦਾ ਮੈਂ ਤੇ ਦਾਵੇਦਾਰ ਹੋ ਗਿਆ।

ਸੁਰਖਰੂ ਹੋਇਆਂ ਸਾਰੇ ਲੇਖੇ ਪਾਟ ਗਏ,  
ਜ਼ਿੰਦਗੀ ਦੇ ਬਣ ਬੜੇ ਸੋਹਣੇ ਠਾਠ ਗਏ,  
ਅੰਗ ਅੰਗ ਮੇਰਾ ਸਰਸਾਰ ਹੋ ਗਿਆ।

ਧਰਮ ਰਾਜ ਦੱਸੋ ਮੈਨੂੰ ਕੀਹ ਕਹੇਗਾ;  
ਮੇਰਾ ਜਦੋਂ ਲੇਖਾ ਹੀ ਨਾ ਬਾਕੀ ਰਹੇਗਾ,  
ਸਿਰ ਉੱਤੇ ਦੂਰ ਸਾਰਾ ਭਾਰ ਹੋ ਗਿਆ।

ਅਪਣਾਂ ਹੀ ਆਪਾ ਸੋਹਣਾ ਸੋਹਣਾ ਲੱਗਦਾ,  
ਖੁਸ਼ੀਆਂ ਦਾ ਹੜ੍ਹ ਚਾਰੇ ਪਾਸੇ ਵੱਗਦਾ,  
ਮਨ ਦਾ ਮੈਦਾਨ ਇਕ ਸਾਰ ਹੋ ਗਿਆ।

ਅੱਖਾਂ ਹੋਈਆਂ ਚਾਰ ਨਸ਼ਿਆਂ ਗਿਆ ਹਾਂ,  
ਜ਼ਿੰਦਗੀ ਦਾ ਭੇਤ ਨਵਾਂ ਪਾ ਗਿਆ ਹਾਂ,  
ਤਨ ਮਨ ਮਾਹੀ ਤੋਂ ਨਿਸਾਰ ਹੋ ਗਿਆ।

ਪੁੱਛਦੇ ਨੇ ਲੋਕ ਕਾਹਦੇ ਚਾ ਚੜ੍ਹੇ ਨੇ,  
ਆਖਦਾ ਕਿ ਸੱਜਣਾਂ ਨੇ ਹੱਥ ਫੜੇ ਨੇ,  
ਜ਼ਿੰਦਗੀ ਦਾ ਸੋਹਣਾ ਹੈ ਸੰਗਾਰ ਹੋ ਗਿਆ।

ਦੱਸ ਮਨਾਂ ਹੋਰ ਕੀਹ ਚਾਹੀਦਾ,  
ਕਰ ਧੰਨਵਾਦ ਭੈਣੀ ਵਾਲੇ ਮਾਹੀ ਦਾ,  
ਉੱਚਾ ਅਮਰੀਕ ਦਾ ਵਕਾਰ ਹੋ ਗਿਆ।

ਗੁਰ ਜਗਜੀਤ ਦਾ ਦੀਦਾਰ ਹੋ ਗਿਆ।  
ਸੁਰਗਾਂ ਦਾ ਮੈਂ ਤੇ ਦਾਵੇਦਾਰ ਹੋ ਗਿਆ।



ਗੁਰ ਗੀਤਾਂਜਲੀ/28



## ਭੁੱਬਿਆਂ ਨੂੰ ਤਾਰਿਆ

ਧੰਨ ਗੁਰੂ ਜਗਜੀਤ ਜਿੰਨੇ ਭੁੱਬਿਆਂ ਨੂੰ ਤਾਰਿਆ।  
ਮੇਰੇ ਅੰਦਰ ਦੇ ਵਿਕਾਰਾਂ ਨੂੰ ਹੈ ਝਾੜੂ ਮਾਰਿਆ।

ਮਨ ਹੈ ਨਿਰਮਲ ਹੋ ਗਿਆ ਰਹਿਮਤ ਦੀ ਹੋਈ ਨਜ਼ਰ ਜਾਂ,  
ਆ ਗਿਆ ਚਾਨਣ ਦਾ ਹੜ੍ਹ ਹੋਈ ਦਰਸ ਦੀ ਫਜ਼ਰ ਜਾਂ,  
ਹੋ ਗਿਆ ਮਖਮੂਰ ਮੇਰਾ ਤਪਦਾ ਸੀਨਾ ਠਾਰਿਆ।

ਸਮਝ ਨਹੀਂ ਆਉਂਦੀ ਕਿ ਕੀਹ ਜਾਦੂ ਹੈ ਉਸ ਦੇ ਨਾਮ ਵਿੱਚ,  
ਲੋਂਦਿਆਂ ਹੀ ਮਸਤੀਆਂ ਭਰ ਜਾਣ-ਮਨ ਦੇ ਜਾਮ ਵਿੱਚ,  
ਜਾਪਦੇ ਜਿਉਂ ਚੌਧਵੀਂ ਦਾ ਚੰਨ ਜਿਵੇਂ ਪਰਵਾਰਿਆ।

ਸਭ ਦੇ ਹਰ ਮਸਲੇ ਨੂੰ ਉਹ ਝੱਟ-ਪੱਟ ਨਜਿਠਣਾ ਜਾਣਦੇ,  
ਨੇੜ ਉਸਦਾ ਜੋ ਕਰੇ ਉਹ ਰੱਜ ਕੇ ਮੌਜਾਂ ਮਾਣਦੇ,  
ਜਿੱਤ ਗਿਆ ਉਹ ਜੱਗ ਨੂੰ ਜਿਹੜਾ ਉਸਦੇ ਦਰ ਤੇ ਹਾਰਿਆ।

ਮਨ ਦੇ ਵਿੱਚ ਸੰਕਲਪ ਕੀਤੇ ਬੈਠ ਉਸ ਦੇ ਦੁਆਰ ਤੇ,  
ਵਾਰਨੇ ਜਾਂਦਾ ਰਹਾਂ ਸਦ ਵਾਰ ਉਸ ਗੁਫਤਾਰ ਤੇ,  
ਸ਼ੁਕਰੀਆ ਲੱਖ ਲੱਖ ਮੇਰੀ ਵਿਗੜੀ ਨੂੰ ਜਿਸ ਸੰਵਾਰਿਆ।

ਜਦੋਂ ਦਾ ਮੇਰੇ ਜਿਹਾਂ ਲੀਤਾ ਏ ਉਸਦਾ ਆਸਰਾ,  
ਹੋ ਗਈ ਕਲਿਆਣ ਸਾਰਾ ਜਗ ਹੈ ਬਣਿਆ ਦਾਸਰਾ,  
ਪਾ ਕੇ ਸਹਿ ਅਮਰੀਕ ਨੇ ਹਰ ਕਬਟ ਨੂੰ ਵੰਗਾਰਿਆ।

ਧੰਨ ਗੁਰੂ ਜਗਜੀਤ ਜਿਸ ਨੇ ਭੁੱਬਿਆਂ ਨੂੰ ਤਾਰਿਆ।  
ਮੇਰੇ ਅੰਦਰ ਦੇ ਵਿਕਾਰਾਂ ਨੂੰ ਹੈ ਝਾੜੂ ਮਾਰਿਆ।



## ਕਰਦਾ ਏ ਰਖਵਾਲੀ

ਗੁਰ ਜਗਜੀਤ ਹਮੇਸ਼ਾ ਸਭ ਦੀ ਕਰਦਾ ਏ ਰਖਵਾਲੀ।  
ਉਸ ਦੇ ਦਰ ਤੋਂ ਕਦੇ ਵੀ ਕੋਈ ਆਇਆ ਨਹੀਂ ਜੋ ਖਾਲੀ।

ਪਤਾ ਨਹੀਂ ਉਹ ਕੀਕਰ ਸਭ ਨੂੰ ਰੱਖ ਲੈਂਦਾ ਏ ਰਾਜੀ,  
ਉਸ ਦੇ ਨੇੜੇ ਆ ਜਾਵੇ ਉਹ ਜਿੱਤਦਾ ਹਾਰੀ ਬਾਜੀ,  
ਘਾਟਾ ਉਸ ਨੂੰ ਰਹੇ ਨਾ ਜੇਕਰ ਦਰ ਦਾ ਬਣੇ ਸਵਾਲੀ।

ਉਹ ਕਹਿੰਦਾ ਏ ਦੁਨੀਆ ਉਤੇ ਦੁਖੀ ਨਾ ਕੋਈ ਹੋਵੇ,  
ਸਾਰੇ ਹੱਸਣ-ਖੇਡਣ ਮੱਲ੍ਹਣ ਕਦੇ ਕੋਈ ਨਾ ਰੋਵੇ,  
ਪਲਾਂ 'ਚ ਕਰਦਾ ਦੂਰ ਸਭਸ ਦੀ ਜਨਮਾਂ ਦੀ ਬਦ-ਹਾਲੀ।

ਹਿੱਕ ਤੇ ਹੱਥ ਮਾਰ ਕੇ ਆਖੇ ਪਾਸ ਮੇਰੇ ਜੋ ਆਵੇ,  
ਸੁਖ ਸਾਰੀ ਦੁਨੀਆਂ ਦੇ ਦੇਵਾਂ ਮਨ ਚਿੰਦਿਆ ਫਲ ਪਾਵੇ,  
ਹਰ ਦਿਨ ਹੋਲੀ ਵਰਗਾ ਹੋਵੇ ਰਾਤ ਬਣੇ ਦੀਵਾਲੀ।

ਮਿਹਰ ਉਸਦੀ ਆਕਾਸ਼ਾ ਤੋਂ ਬੱਦਲ ਬਣ ਕੇ ਬਰਸੇ,  
ਲੋਕਾਂ ਦੀ ਤਕਦੀਰ ਹਮੇਸ਼ਾ ਛੋਹ ਉਸਦੀ ਨੂੰ ਤਰਸੇ,  
ਹੁੰਦੀ ਹੈ ਅਹਿਸਾਨ ਮੰਦ ਇਸ ਧਰਤੀ ਦੀ ਹਰ ਡਾਲੀ।

ਕੌਣ ਜਾਣਦੇ ਗਤ ਮਿਤ ਉਸਦੀ ਆਪੇ ਜਾਨਣ ਹਾਰਾ,  
ਭਾਈ ਵਾਲ ਨਹੀਂ ਨਫਰਤ ਦਾ ਹੈ ਪ੍ਰੀਤਾਂ ਦਾ ਵਣਜਾਰਾ,  
ਪਿਆਰ ਦੇ ਗੀਤ ਕੋਈ ਜੋ ਗਾਵੇ ਨਾਲ ਰਲਾਂਦੇ ਤਾਲੀ।

ਉਸਦੀ ਅਜ਼ਮਤ ਦਾ ਬਈ ਦੱਸਿਓ ਕੀਹ ਅਨੁਮਾਨ ਲਗਾਈਏ,  
ਕੌਣ ਬਰਾਬਰ ਤੁੱਲੇ ਉਸਦੇ ਕਿਹੜੇ ਪੱਲੜੇ ਪਾਈਏ,  
ਉਸ ਦੇ ਜੇਡ ਕੋਈ ਨਾ ਮਿਲਿਆ ਸਾਰੀ ਧਰਤ ਹੰਘਾਲੀ।

ਉਸ ਦੇ ਹੀ ਜੋ ਬਣ ਕੇ ਰਹੀਏ ਦੂਜੇ ਭਾਇ ਨਾ ਚੱਲੀਏ,  
ਚਰਨ ਸਰਨ ਵਿਚ ਜੇਕਰ ਰਹੀਏ ਤੱਤੀ ਹਵਾ ਨਾ ਝੱਲੀਏ,  
ਸਮਝਾਓ ਅਮਰੀਕ ਨੂੰ ਜਿਸ ਨੇ ਐਵੇਂ ਉਮਰਾ ਗਾਲੀ।



## ਪਿਆਰ ਕਰ ਲੋ

ਗੁਰ ਜਗਜੀਤ ਨੂੰ ਪਿਆਰ ਕਰ ਲੋ ।  
ਸਦਾ ਲਈ ਜੀਵਨ-ਸੁਧਾਰ ਕਰ ਲੋ ।

ਉਹਨੂੰ ਅਪਨਾ ਲਵੋ ਤਾਂ ਸੱਤੇ ਬੇਰਾਂ ਨੇ,  
ਹੋਣੀਆਂ ਹਮੇਸ਼ਾ ਲਈ ਲਹਿਰਾਂ ਬਹਿਰਾਂ ਨੇ,  
ਸਦਾ ਸੁਖੀ ਰਹਿਣ ਦੀ ਵਿਚਾਰ ਕਰ ਲੋ ।

ਛੱਡ ਕੜਵਾਹਟ ਹੈ ਮਿੱਠਾ ਬੋਲਦਾ,  
ਦਿਲਾਂ ਦੀਆਂ ਘੁੰਡੀਆਂ ਨੂੰ ਝੱਟ ਖੋਲ੍ਹਦਾ,  
ਮੇਰੀ ਗੱਲ ਉੱਤੇ ਇਤਬਾਰ ਕਰ ਲੋ ।

ਉਹਦੇ ਦਰ ਖੁਸ਼ੀਆਂ ਦਾ ਹੜ੍ਹ ਵੱਗਦਾ,  
ਵੰਡਦਿਆਂ ਕੋਈ ਨਾ ਪਰਾਇਆ ਲੱਗਦਾ,  
ਖੁਲ੍ਹਾ ਜ਼ਰਾ ਮਨ ਦਾ ਦੁਆਰ ਕਰ ਲੋ ।

ਉਹਦਾ ਦਰਵਾਜ਼ਾ ਸਦਾ ਰਹੇ ਖੁੱਲਿਆ,  
ਰੋਣਕਾਂ ਦਾ ਰਹਿੰਦਾ ਏ ਤੂਫਾਨ ਝੁੱਲਿਆ,  
ਸਭ ਕੁਝ ਮਿਲੇ ਬੂਹਾ ਪਾਰ ਕਰ ਲੋ ।

ਕਰ ਲੈ ਦੀਦਾਰ ਉਹਦਾ ਰੱਜ ਰੱਜ ਕੇ,  
ਚੱਲੋ ਉਹਦੇ ਕੋਲ ਅੱਜ ਸੱਜ ਪੱਜ ਕੇ,  
ਨਾਲ ਅਮਰੀਕ ਨੂੰ ਤਿਆਰ ਕਰ ਲੋ ।



ਗੁਰ ਗੀਤਾਂਜਲੀ/31

## ਕਦਰ ਨਾ ਜਾਣੀ

ਗੁਰ ਜਗਜੀਤ ਦੀ ਕਦਰ ਨਾ ਜਾਣੀ।  
ਉਮਰ ਵਿਹਾ ਕੇ ਜਿੰਦ ਪਛਤਾਨੀ।

ਉਹ ਮਾਲਕ ਹੈ ਸਾਰੇ ਜੱਗਦਾ,  
ਰਹਿਮਤ ਦਾ ਦਰਿਆ ਹੈ ਵੱਗਦਾ,  
ਅੰਨ੍ਹਿਆਂ ਨੂੰ ਪਰ ਪਤਾ ਨਾ ਲੱਗਦਾ,  
ਕੋਈ ਨਹੀਂ ਹੈ ਉਸ ਦਾ ਸਾਨੀ।

ਵਿਗੜੇ ਹੋਏ ਨਸੀਬ ਸੁਆਰੇ,  
ਦੂਰ ਗਿਆਂ ਨੂੰ ਸੱਦ ਪੁਚਕਾਰੇ,  
ਮਨਾਂ ਦੀ ਮੈਲ ਨੂੰ ਆਪ ਉਤਾਰੇ,  
ਕਰ ਦੇਂਦੇ ਦੁਨੀਆਂ ਦੀਵਾਨੀ।

ਉਸ ਦੇ ਪਾਸ ਰਹੇ ਜੋ ਲੱਖ ਦੇ,  
ਹਰ ਮਾੜੇ ਦੁੱਖੜੇ ਦੇ ਪੱਖਦੇ,  
ਔਖੀ ਬਣੇ ਤਾਂ ਲਾਜ ਵੀ ਰੱਖਦੇ,  
ਹੋਣ ਨਾਂ ਦਵੇ ਕਿਸੇ ਦੀ ਹਾਨੀ।

ਸਦਾ ਹੀ ਮਿੱਠੜੀ ਬੋਲੀ ਬੋਲੇ,  
ਕੰਨਾਂ ਦੇ ਵਿੱਚ ਮਿਸ਼ਰੀ ਘੋਲੇ,  
ਸਰਨ ਪਵੇ ਜੋ ਕਦੇ ਨਾ ਡੋਲੇ,  
ਉਸ ਦੇ ਬੋਲ ਨੇ ਰੱਬੀ ਬਾਣੀ।

ਸਦਾ ਰਹੇ ਉਹ ਦਿਲ ਦੇ ਪਾਸ,  
ਕਾਰਜ ਕਰਦੇ ਸਭ ਦੇ ਰਾਸ,  
ਰੋਮ ਰੋਮ ਵਿੱਚ ਉਸਦਾ ਵਾਸ,  
ਪਰ ਅਮਰੀਕ ਨ ਹਮਜ਼ ਪਛਾਨੀ।



ਗੁਰ ਗੀਤਾਂਜਲੀ/32

## ਤਰਸ ਕਰੋ

ਗੁਰ ਜਗਜੀਤ ਪਿਆਰੇ ਅੱਜ ਤਾਂ ਤਰਸ ਕਰੋ।  
ਮੇਰੇ ਅੱਲਿਆਂ ਜਖਮਾਂ ਉੱਤੇ ਮਲ੍ਹਮ ਧਰੋ।

ਮੈਂ ਦੁਨਿਆਂ ਦੇ ਹੱਥੋਂ ਬਹੁਤ ਸਤਾਇਆ ਹਾਂ,  
ਫਿਰ ਫਿਰ ਕੇ ਮੈਂ ਦਰ ਤੇਰੇ ਤੇ ਆਇਆ ਹਾਂ,  
ਮੇਰੇ ਸਾਰੇ ਸੰਕਟ ਅੱਜ ਜ਼ਰੂਰ ਹਰੋ।

ਔਗੁਣ ਹਾਰਿਆਂ ਔਗੁਣ ਕਰਦੇ ਰਹਿਣਾਂ ਏ,  
ਤੁਸਾਂ ਉਹਨਾਂ ਨੂੰ ਸਦਾ ਬਖਸ਼ਦੇ ਰਹਿਣਾ ਏ,  
ਸਭ ਦੀ ਝੋਲ ਹਮੇਸ਼ਾ ਫੁੱਲਾਂ ਨਾਲ ਭਰੋ।

ਹੋਰ ਸਾਰੀਆਂ ਛੱਡ ਦਿੱਤੀਆਂ ਹੁਣ ਆਸਾਂ ਨੇ,  
ਮਨ ਘੋੜੇ ਦੀਆਂ ਕੱਸੀਆਂ ਪੂਰੀਆਂ ਰਾਸਾਂ ਨੇ,  
ਗੁਨਹੀ ਭਰਿਆਂ, ਲੋਕਾਂ ਤੋਂ ਨਾ ਕਦੇ ਡਰੋ।

ਕੀ ਘਾਟਾ ਹੈ ਤੁਸਾਂ ਦੇ ਪਾਸ ਸੁਗਾਤਾਂ ਦਾ,  
ਕਰੋ ਹਨੇਰਾ ਦੂਰ ਹਨੇਰੀਆਂ ਰਾਤਾਂ ਦਾ,  
ਚਸਮੇ ਵਾਂਗੂ ਸਦਾ ਹੀ ਦਿਨ ਤੇ ਰਾਤ ਝਰੋ।

ਮੂੰਹ ਅਮਰੀਕ ਦਾ ਛੋਟੇ ਬਾਤ ਵਡੇਰੀ ਏ,  
ਉਣੇ ਪਨ ਦੀ ਬਹੁਤ ਹੀ ਵੱਡੀ ਢੇਰੀ ਏ,  
ਅਗਲੇ ਪਿਛਲੇ ਦੁਖੜੇ ਸਾਰੇ ਆਪ ਹਰੋ।

ਗੁਰ ਜਗਜੀਤ ਪਿਆਰੇ ਅੱਜ ਤੇ ਤਰਸ ਕਰੋ।  
ਮੇਰੇ ਅੱਲਿਆਂ ਜਖਮਾਂ ਉੱਤੇ ਮਲ੍ਹਮ ਧਰੋ।



## ਮੇਰੇ ਮਨ ਭਾਇਆ

ਗੁਰ ਜਗਜੀਤ ਮੇਰੇ ਮਨ ਭਾਇਆ।  
ਅੰਗ ਅੰਗ ਵਿੱਚ ਰਹੇ ਸਮਾਇਆ।

ਮੇਰੇ ਰੋਮ ਰੋਮ ਨੇ ਵੇਖੇ,  
ਅਨਹਦ ਸ਼ਬਦ ਸੁਨਾਇਆ।

ਮਨ ਦੇ ਸਾਜ਼ ਦੀਆਂ ਤਾਰਾਂ ਨੇ,  
ਪਲ ਪਲ ਮੰਗਲ ਗਾਇਆ।

ਆਕਾਸ਼ਾਂ ਚੋਂ ਦੇਵਤਿਆਂ ਨੇ,  
ਮਹਿਕ ਦਾ ਮੀਂਹ ਬਰਸਾਇਆ।

ਮਹਾਂ ਆਨੰਦ ਸਰਬ ਸੁਖ ਮਿਲਿਆ,  
ਗਦ ਗਦ ਹੋਈ ਕਾਇਆ।

ਮਨ ਮਖਮੂਰ ਹੋ ਨੱਚਣ ਖਾਤਿਰ,  
ਧਰਤ ਦਾ ਮੰਚ ਬਨਾਇਆ।

ਨਾਂ ਪੁੱਛੇ ਮਨ-ਦਸਾ ਦੀ ਬਾਬਤ,  
ਜੋਗਨ ਵੇਸ ਸੁਹਾਇਆ।

ਚਾਰ ਚੁਫੇਰ ਬਸੰਤ ਹੁੱਤ ਨੇ,  
ਆਪਣਾ ਰੰਗ ਵਖਾਇਆ।

ਗੁਰ ਗੀਤਾਂਜਲੀ/34

ਅੱਖਾਂ ਚਾਰ ਹੋਈਆਂ ਮਾਹੀ ਸੰਗ,  
ਤਨ ਮਨ ਹੈ ਨਸ਼ਿਆਇਆ।

ਹੋਈ ਪਵਿੱਤਰ ਦੇਹੀ ਜਦ ਉਸ,  
ਘੁੱਟ ਸੀਨੇ ਸੰਗ ਲਾਇਆ।

ਦਿੱਸਣ-ਆਪਣੇ, ਗ਼ੈਰ ਨਾ ਕੋਈ,  
ਐਸਾ ਜਾਦੂ ਪਾਇਆ।

ਹੋਰ ਪਾਸਿਓਂ ਝਾਕਾਂ ਮੁੱਕੀਆਂ,  
ਐਸਾ ਕੀਲ ਬਹਾਇਆ।

ਨੂੰਹੇ ਮਨ ਵਿੱਚ ਆਸ਼ਾਵਾਂ ਦਾ,  
ਜਗ ਮਗ ਦੀਪ ਜਗਾਇਆ।

ਕੀਤਾ ਏ ਭਰਪੂਰ ਲਬਾ ਲਬ,  
ਅੰਦਰੋਂ ਮਨ ਤ੍ਰਿਪਤਾਇਆ।

ਇਤਨਾਂ ਲੱਗਾ ਆਸਾਂ ਨੂੰ ਫਲ,  
ਟਹਿਣੀਆਂ ਸੀਸ ਝੁਕਾਇਆ।

ਰੱਖਦਾ ਏ ਅਮਰੀਕ ਜਿਹਾਂ ਦੇ,  
ਸਿਰ ਤੇ ਸੰਘਣੀ ਛਾਇਆ।



## ਮਨ ਮੇਰੇ ਦੀ ਪਿਆਸ ਬੁਝਾਓ

ਗੁਰ ਜਗਜੀਤ ਪਿਆਰੇ ਆਓ।  
ਮਨ ਮੇਰੇ ਦੀ ਪਿਆਸ ਬੁਝਾਓ।

ਜਨਮਾਂ ਦੀ ਹੈ ਭਟਕਨ ਮੇਰੀ,  
ਏਸ ਵਾਰ ਤਾਂ ਆਣ-ਹਟਾਓ।

ਚਾਰ ਚੁਫੇਰੇ ਨੂੰ ਹਾ ਹੋਇਆ,  
ਇਸ ਨੂੰ ਕਿਰਨਾਂ ਸੰਗ ਰੁਸ਼ਨਾਓ।

ਮੇਰਿਆਂ ਔਗੁਣਾਂ ਵੱਲ ਨਾ ਵੇਖੋ,  
ਤੁਸੀਂ ਤਾਂ ਆਪਣਾ ਬਿਰਧ ਪੁਰਾਓ।

ਆਉਣ ਜੋਗਾ ਨਹੀਂ ਪਾਸ ਤੁਹਾਡੇ,  
ਮੇਹਰ ਕਰੋ ਘਰ ਫੇਰਾ ਪਾਓ।

ਪਲ ਪਲ ਭੁੱਲਣ ਹਾਰਾਂ ਤਾਈਂ,  
ਬਖ਼ਸ਼ ਲਵੋ ਹੁਣ ਨਾ ਤੜਪਾਓ।

ਕਿਸ ਬਿੱਧ ਜੀਵਾਂ ਬਿਨਾਂ ਆਪਦੇ,  
ਮੈਂ ਮਛਲੀ ਪਾਣੀ ਵਿਚ ਪਾਓ।

ਮਨ ਬਾਗੀਚੇ ਪੱਤ ਝੜ ਆਈ,  
ਦੇ ਕੇ ਦਰਸ ਬਹਾਰ ਲਿਆਓ।

ਗੁਰ ਗੀਤਾਂਜਲੀ/36



ਸਾਕ ਸਨੇਹੀ ਸੁਆਰਥ ਮੱਤੇ,  
ਜਾਣਕੇ ਆਪਣਾ ਗਲੇ ਲਗਾਓ।

ਉਲਝਨ ਵਿਚ ਅਮਰੀਕ ਪਿਆ ਏ,  
ਮੇਰੀ ਉਲਝਨ ਖੁਦ ਸੁਲਝਾਓ।



## ਮਾਏ ! ਇਹ ਕੈਸੇ ਦਿਨ ਆਏ

ਗੁਰ ਜਗਜੀਤ ਨੇ ਸਪਨੇ ਦੇ ਵਿਚ,  
ਮੈਨੂੰ ਚਰਨ ਛੁਹਾਏ।

ਤਨ ਮੇਰਾ ਰੱਸ ਰੱਸ ਹੋਇਆ,  
ਜਾਹਿਰ ਦ ਰਸ ਦਿਖਾਏ।

ਹਰ ਤਰਫ਼ੋਂ ਨਿਰ ਆਸ ਹੋਏ ਦੀ,  
ਪੂਰੀ ਆਸ ਕਰਾਏ।

ਧਰਤੀ ਦੇ ਸੁੱਖ ਬਖਸ਼ ਦੇਣ ਦੇ,  
ਪੱਕੇ ਲਾਹੇ ਲਾਏ।

ਕੋਈ ਸੰਕਟ ਹੁਣ ਨਹੀਂ ਰਹਿਣਾ,  
ਦੁੱਖ ਜਾਏ ਸੁੱਖ ਆਏ।

ਜਾਪਦੇ ਮੇਰੀ ਕਿਸਮਤ ਉੱਤੇ,  
ਬੁੱਕ ਬੁੱਕ ਫੁਲ ਬਰਸਾਏ।

ਧਰਤੀ ਦਾ ਹਰ ਜ਼ੋਰਾ ਦਿੱਸਦਾ,  
ਦਿਨੇ ਰਾਤ ਮਹਿਕਾਏ।

ਕਿਰਪਾ ਕਰ ਅਮਰੀਕ ਜਿਹਾਂ ਤੋਂ,  
ਆਪਣਾ ਨਾਮ ਜਪਾਏ।



ਗੁਰ ਗੀਤਾਜਲੀ/38

## ਭਜ ਮਨ ! ਕੇਵਲ ਗੁਰ ਜਗਜੀਤ

ਜਨਮ ਜਨਮ ਦੇ ਰੋਗ ਨਿਵਾਰੇ,  
ਕਰਦੇ ਨਿਰਮਲ ਚੀਤ।

ਤਪਦੇ ਹਿਰਦੇ ਉਮਰਾ ਭਰ ਦੇ,  
ਹੋਵਣ ਠੰਢੜੇ ਸੀਤ।

ਲੜ ਲੱਗਿਆਂ ਦੀ ਲਾਜ ਰਖੋਦੈ,  
ਇਹ ਉਸਦੀ ਹੋ ਗੀਤ।

ਨਾਮ ਲਿਆ ਸਭ ਕੁਝ ਹੀ ਪਾਈਏ,  
ਜੇ ਸੁੱਧ ਹੋਵੇ ਨੀਤ।

ਏਥੇ ਓਥੇ ਹਰ ਸੁੱਖ ਮਿਲਦਾ,  
ਹਰ ਥਾਂ ਹੋਵੇ ਜੀਤ।

ਧਰਮ ਰਾਜ ਜੀ ਆਇਆਂ ਆਖੇ,  
ਜਾਏ ਔਧ ਜਾਂ ਬੀਤ।

ਛੱਡ ਜਾਵਨ ਗੇ ਆਖਰ ਸਾਰੇ,  
ਜਿਨ ਸਿਓਂ ਲਾਇਆ ਹੀਤ।

ਸੁਰਖਰੂ ਹੋ ਜੇ ਜਾਣੈ- ਜਗ ਤੋਂ,  
ਕਰ ਸੱਜਣ ਸੰਗ ਪ੍ਰੀਤ।

ਬਖਸ਼ ਦਵੇ ਅਮਰੀਕ ਜਿਹਾਂ ਨੂੰ,  
ਬਣ ਕੇ ਮਨ ਦਾ ਮੀਤ।



ਗੁਰ ਗੀਤਾਂਜਲੀ/39

## ਜੀਵਨ ਦਾਨ ਦਿਓ

ਗੁਰ ਜਗਜੀਤ ਪਿਆਰੇ ਜੀਵਨ ਦਾਨ ਦਿਓ।  
ਨਿਰਮਾਣਾ ਨੂੰ ਮਾਣ ਨਿਤਾਣਿਆਂ ਤਾਣ ਦਿਓ।

ਤੁਸੀਂ ਹੋ ਵੱਡੇ ਦਾਤਾਰ ਸਾਰੀਆਂ ਦਾਤਾਂ ਦੇ,  
ਤੁਸੀਂ ਹੋ ਬਖਸ਼ਿਸ਼ ਹਾਰ ਸਭੀ ਸੋਗਾਤਾਂ ਦੇ,  
ਮੇਰੇ ਵੀ ਅੱਜ ਪੂਰੇ ਕਰ ਅਰਮਾਨ ਦਿਓ।

ਇਹ ਜਗ ਭਰਿਆ ਸਾਰਾ ਹੇਰਾ ਵੇਰੀ ਦਾ,  
ਕੇਂਦਰ ਹੈ ਮੰਝਧਾਰ ਦੀ ਘੁੰਮਣ ਘੇਰੀ ਦਾ,  
ਮੰਝਧਾਰਾਂ ਚੋਂ ਬੇੜੀ ਬੰਨੇ ਲਾਣ ਦਿਓ।

ਸਦਾ ਤੁਸੀਂ ਸਮਰੱਥ ਅਲੱਖ ਅਗੋਚਰ ਹੋ,  
ਕਿਸਦਾ ਲਵਾਂ ਮੈਂ ਨਾਮ ਕਿ ਜਿਥੇ ਬਰੋਬਰ ਹੋ,  
ਮੇਰੀਆਂ ਅੱਖਾਂ ਨੂੰ ਵੀ ਇਹ ਪਹਿਚਾਣ ਦਿਓ।

ਪਤਾ ਹੈ ਮੈਨੂੰ ਸਿਫਤ ਸਲਾਹੋਂ ਬਾਹਰੇ ਹੋ,  
ਚੰਨ ਚਾਨਣੀ ਰਾਤ ਜਹੇ ਉਜਿਆਰੇ ਹੋ,  
ਚਰਨ ਭੋਰ ਅਮਰੀਕ ਨੂੰ ਵੀ ਵਰਦਾਨ ਦਿਓ।

ਗੁਰ ਜਗਜੀਤ ਪਿਆਰੇ ਜੀਵਨ ਦਾਨ ਦਿਓ,  
ਨਿਰਮਾਣਾ ਨੂੰ ਮਾਣ ਨਿਤਾਣਿਆਂ ਤਾਣ ਦਿਓ।



ਗੁਰ ਗੀਤਾਂਜਲੀ/40

## ਬਲਿਹਾਰੇ ਜੀਓ

ਗੁਰ ਜਗਜੀਤ ਪਿਆਰੇ ਜੀਓ,  
ਜਾਵਾਂ ਸਦ ਬਲਿਹਾਰੇ ਜੀਓ,

ਚੰਦਨ ਬਨ ਖੁਸ਼ਬੂਆਂ ਵੰਡੋ,  
ਮਹਿਕਾਂ ਦੇ ਵਣਜਾਰੇ ਜੀਓ।

ਚਾਨਣ ਰਿਸ਼ਮਾਂ ਵੰਡਦੇ ਰਹਿੰਦੇ,  
ਰੌਸ਼ਨ ਊਂਚ ਮੁਨਾਰੇ ਜੀਓ।

ਖੁਸ਼ੀਆਂ ਖੇਡਿਆਂ ਹਾਸਿਆਂ ਦੇ ਵੀ,  
ਸਾਗਰ ਬਿਨਾਂ ਕਿਨਾਰੇ ਜੀਓ।

ਦਿਲਾਂ ਦੇ ਮਾਲਿਕ ਮੀਤ ਮਨਾਂ ਦੇ,  
ਸਭ ਅੱਖੀਆਂ ਦੇ ਤਾਰੇ ਜੀਓ।

ਡਿਗਦਿਆਂ ਤਾਈਂ ਬਾਹੋਂ ਫੜ ਕੇ,  
ਦੇਵੇ ਆਪ ਸਹਾਰੇ ਜੀਓ।

ਬੇ-ਆਸਾਂ ਦੀਆਂ ਕੋਲ ਬਹਾ ਕੇ,  
ਆਸਾਂ ਪੂਰਨ ਹਾਰੇ ਜੀਓ।

ਗਮ ਦੇ ਮਾਰੇ ਇਨਸਾਨਾਂ ਨੂੰ,  
ਬਖ਼ਸ਼ੋ ਪਿਆਰ ਹੁਲਾਰੇ ਜੀਓ।

ਗੁਰ ਗੀਤਾਂਜਲੀ/41

ਵੱਸਦੇ ਹੋ ਤੁਸੀਂ ਪਾਸ ਦਿਲਾਂ ਦੇ,  
ਮੰਦਰ ਨਾਂ ਗੁਰਦੁਆਰੇ ਜੀਓ।

ਤੁਸਾਂ ਬਿਨਾਂ ਅਮਰੀਕ ਜਿਹਾਂ ਦੇ,  
ਹੋਵਣ ਕਿਵੇਂ ਗੁਜ਼ਾਰੇ ਜੀਓ।



## ਪਿਆਰ ਕਰੋ

ਗੁਰ ਜਗਜੀਤ ਪਿਆਰੇ ਨਾਲ ਪਿਆਰ ਕਰੋ।  
ਹੈ ਸਤਿਕਾਰ ਦੇ ਯੋਗ ਸਦਾ ਸਤਿਕਾਰ ਕਰੋ।

ਸਾਰੇ ਜੱਗ ਤੇ ਉਸਦੇ ਕੋਈ ਬਰਾਬਰ ਨਹੀਂ,  
ਹੈ ਦਾਤਾਰ ਕਿਸੇ ਨੂੰ ਦੇਣ ਤੋਂ ਨਾਬਰ ਨਹੀਂ,  
ਸਭ ਦਾ ਸਾਝੇ ਇਸ ਗਲ ਤੇ ਇਤਬਾਰ ਕਰੋ।

ਉਸਦਾ ਹਰ ਕਿਰਦਾਰ ਨਿਰਾਲੇ ਦੁਨੀਆਂ ਤੋਂ,  
ਹਰ ਇਕ ਪੱਖ ਹੀ ਉਸਦਾ ਆਲ੍ਹੈ ਦੁਨੀਆਂ ਤੋਂ,  
ਨਜ਼ਰਾਂ ਉਸ ਨੂੰ ਪਰਖਣ ਲਈ ਤਿਆਰ ਕਰੋ।

ਸਭ ਦੇ ਦਿਲਾਂ ਦੇ ਦਰਦ ਦਾ ਦਾਰੂ ਜਾਣਦਾ ਦੇ,  
ਹਰ ਰੋਗੀ ਦੇ ਮਰਜ਼ ਦੀ ਨਬਜ਼ ਪਛਾਣਦਾ ਏ,  
ਆਪਣੇ ਰੋਗ ਦਾ ਉਸ ਅੱਗੇ ਇਜ਼ਹਾਰ ਕਰੋ।

ਕੁਝ ਆਖਣ ਪੈ ਲੋਕ ਉਹ ਪਰਵਾਰ ਕਰਦਾ ਨਹੀਂ,  
ਬਖ਼ਸ਼ਿਸ਼ ਕਰੇ ਹਮੇਸ਼ਾ ਕਿਸੇ ਤੋਂ ਡਰਦਾ ਨਹੀਂ,  
ਉਸ ਨੂੰ ਸਮਝਨ ਲਈ ਅਕਲ ਦਰਕਾਰ ਕਰੋ।

ਸਭੀ ਭੁਲੇਖੇ ਜੀਵਨ ਦੇ ਉਹ ਦੂਰ ਕਰੇ,  
ਅਰਜ਼ ਕਰੇ ਅਮਰੀਕ, ਤਾਂ ਝੱਟ ਮਨਜ਼ੂਰ ਕਰੇ,  
ਤੁਸੀਂ ਵੀ ਉਸ ਦੇ ਦੁਆਰ ਤੇ ਹਾਲ ਪੁਕਾਰ ਕਰੋ।

ਗੁਰ ਜਗਜੀਤ ਪਿਆਰੇ ਨਾਲ ਪਿਆਰ ਕਰੋ।  
ਹਰ ਸਤਿਕਾਰ ਦੇ ਜੋਗ ਹੈ ਸਦਾ ਸਤਿਕਾਰ ਕਰੋ।



## ਆਵਾਜ਼ ਸੁਣੋ

ਗੁਰ ਜਗਜੀਤ ਪਿਆਰੇ ਦੀ ਆਵਾਜ਼ ਸੁਣੋ।  
ਪ੍ਰੀਤਾਂ ਦੇ ਵਣਜਾਰੇ ਦੀ ਆਵਾਜ਼ ਸੁਣੋ।

ਜੋ ਵੀ ਉਸਦੇ ਦੁਆਰੇ ਅਲਖ ਜਗਾਂਦਾ ਏ,  
ਉਸ ਨੂੰ ਚੰਗੀ ਜੀਵਨ ਜਾਂਚ ਸਿਖਾਂਦਾ ਏ,  
ਜਨਮ ਸੁਆਰਨ ਹਾਰੇ ਦੀ ਆਵਾਜ਼ ਸੁਣੋ।

ਜਿੱਥੇ ਵੀ ਉਹ ਜਾਕੇ ਆਪਣੇ ਚਰਨ ਧਰੇ,  
ਤੁਰ ਜਾਂਦੀ ਏ ਪੱਤਝੜ ਓਥੋਂ ਬਹੁਤ ਪਰੇ,  
ਕਰਨ ਕਰਾਵਨ ਹਾਰੇ ਦੀ ਆਵਾਜ਼ ਸੁਣੋ।

ਕਦੇ ਨਾ ਰਹਿੰਦਾ ਦੂਰ, ਉਹ ਨੇੜੇ ਵੱਸਦਾ ਏ,  
ਸੁਖੀ ਵੇਖ ਕੇ ਲੋਕ ਉਹ ਖਿੜ ਖਿੜ ਹੱਸਦਾ ਏ,  
ਖੁਸ਼ੀ ਖਿਲਾਰਨ ਹਾਰੇ ਦੀ ਆਵਾਜ਼ ਸੁਣੋ।

ਸਭ ਦੇ ਸਿਰ ਦਾ ਸਾਈਂ ਮਹਿਰਮ ਦਿਲ ਦਾ ਏ,  
ਦਰਸ਼ਨ ਕੀਤਿਆਂ ਚੈਨ ਸਦੀਵੀ ਮਿਲਦਾ ਏ,  
ਚੈਣ ਦੇ ਵੱਡ ਗਹਿਵਾਰੇ ਦੀ ਆਵਾਜ਼ ਸੁਣੋ।

ਕਿਹੜਾ ਦੱਸਾਂ ਹਰ ਪੱਖ ਉਸਦਾ ਸੋਹਣਾਂ ਏ,  
ਦੁਨੀਆਂ ਵੇਖੀ ਉਸ ਜੈਸਾ ਕਿਸ ਹੋਣਾਂ ਏ,  
ਸਭਨਾਂ ਤੋਂ ਉਜਿਆਰੇ ਦੀ ਆਵਾਜ਼ ਸੁਣੋ।



ਗੁਰ ਗੀਤਾਂਜਲੀ/44



## ਤਸਵੀਰ ਤਾਂ ਵੇਖੋ

ਗੁਰੂ ਜਗਜੀਤ ਦੀ ਆਉ ਜ਼ਰਾ ਤਸਵੀਰ ਤਾਂ ਵੇਖੋ।  
ਕਿ ਇਸ ਨੂੰ ਵੇਖ ਆਪਣੀ ਸੌਰਦੀ ਤਕਦੀਰ ਤਾਂ ਵੇਖੋ।

ਜ਼ਰਾ ਵੇਖੋ ਕਿਵੇਂ ਚਿਹਰੇ ਤੇ ਰੱਬੀ ਨੂਰ ਵੱਸਦਾ ਏ,  
ਮੈਂ ਕੀਹ ਜਾਣਾਂ ਕਿ ਰੱਬ ਕਿੱਥੇ ਤੇ ਕਿਤਨੀ ਦੂਰ ਵੱਸਦਾ ਏ,  
ਏਹੀ ਰੱਬ ਹੈ, ਏਹੀ ਮਾਲਕ ਹੈ ਪੀਰਨ ਪੀਰ ਤਾਂ ਵੇਖੋ।

ਹਰਿਕ ਨੂੰ ਤ੍ਰਿਪਤ ਕਰ ਦੇਵਨ ਦਾ ਉਸਦਾ ਅਪਣਾ ਹੀ ਢੰਗ ਹੈ,  
ਤੇ ਸਰਧਾ ਪਿਆਰ ਬਿਨ ਉਸਦੀ ਨਾਂ ਕੋਈ ਹੋਰ ਵੀ ਮੰਗ ਹੈ,  
ਕਿਸੇ ਦਾ ਦੁੱਖ ਹਰਨ ਖਾਤਰ ਸਦਾ ਬੇਧੀਰ ਤਾਂ ਵੇਖੋ।

ਉਹ ਆਪਣੇ ਸੇਵਕਾਂ ਦੇ ਅੰਗ ਸੰਗ ਹੀ ਸਦਾ ਰਹਿੰਦੇ,  
ਉਹ ਸਭ ਕੁਝ ਕਰ ਵਿਖਾਂਦਾ ਏ ਜੋ ਮੁੱਖੋਂ ਬੋਲ ਕੇ ਕਹਿੰਦੇ,  
ਜ਼ਰਾ ਫਿਰ ਕ੍ਰਿਸ਼ਨ ਬਣ ਦੁੱਪਦ ਨੂੰ ਦੋਂਦੇ ਚੀਰ ਤਾਂ ਵੇਖੋ।

ਉਹਦੇ ਨੈਣਾਂ ਦੀ ਗਹਿਰਾਈ ਸਮੁੰਦਰਾਂ ਤੋਂ ਵੀ ਬਹੁਤੀ ਏ,  
ਸਚਾਈ ਹੈ ਨਿਰੀ ਸਮਝੋ ਨਾ ਕੋਈ ਗੱਲ ਅਖੌਤੀ ਏ,  
ਉਹਦੇ ਹੱਥ ਪਿਆਰ ਦੀ ਪਕੜੀ ਹੋਈ ਸ਼ਮਸ਼ੀਰ ਤਾਂ ਵੇਖੋ।

ਉਹਦੀ ਜਿਹਵਾ ਤੇ ਇੰਜ ਲਗਦੇ ਸਫਲਤਾ ਵਾਸ ਕਰਦੀ ਏ,  
ਉਹਦੀ ਆਵਾਜ਼ ਤੋਂ ਨਾਕਾਮਯਾਬੀ ਬਹੁਤ ਡਰਦੀ ਏ,  
ਤੁਸੀਂ ਅਮਰੀਕ ਉਸਦੇ ਬਚਨਾਂ ਦੀ ਤਾਸੀਰ ਤਾਂ ਵੇਖੋ।

ਗੁਰੂ ਜਗਜੀਤ ਦੀ ਆਉ ਜ਼ਰਾ ਤਸਵੀਰ ਤਾਂ ਵੇਖੋ।  
ਕਿ ਇਸ ਨੂੰ ਵੇਖ ਆਪਣੀ ਸੌਰਦੀ ਤਕਦੀਰ ਤਾਂ ਵੇਖੋ।



## ਸੁਣਿਓ ਸੋਇ

ਗੁਰ ਜਗਜੀਤ ਦੀ ਸੁਣਿਓ ਸੋਇ।  
ਤਨ ਮਨ ਸਾਰਾ ਸੀਤਲ ਹੋਇ।

ਸੂਰਤ ਸੀਰਤ ਦੇ ਕਿਆ ਕਹਿਣੇ,  
ਮਨ ਵਿਚ ਰੱਖੀਏ ਸਦਾ ਲਕੋਇ।

ਨਾਮ ਓਸਦਾ ਸੁੱਚੜੇ ਮੋਤੀ,  
ਮਨ-ਮਾਲਾ ਵਿਚ ਰੱਖ ਪਰੋਇ।

ਨੈਣ-ਨੇ ਜਾਂ ਮਸਤੀ ਦੇ ਝਰਨੇ,  
ਝਰਦੇ ਰਹਿਣ ਨਾ ਕਦੇ ਖਲੋਇ।

ਮਿਸ਼ਰੀਓਂ ਮਿੱਠੜੇ ਬੋਲ ਸਜਣ ਦੇ,  
ਫੁੱਲ ਪੱਤੀਆਂ ਬੁੱਲ੍ਹ ਉਸਦੇ ਦੋਇ।

ਉਸ ਤੋਂ ਸੋਹਣਾਂ ਕਿਸ ਨੇ ਹੋਣੇ,  
ਸਾਰਾ ਜੱਗ ਮੈਂ ਲਿਆ ਬਲੋਇ।

ਚਰਨ ਫੜੇ ਅਮਰੀਕ ਨੇ ਘੁੱਟ ਕੇ  
ਤੁਰ ਜਾਣਾਂ ਨਾ ਹੁਣ ਛੁਡਵੋਇ।

ਗੁਰ ਜਗਜੀਤ ਦੀ ਸੁਣਿਓ ਸੋਇ,  
ਤਨ ਮਨ ਸਾਰਾ ਸੀਤਲ ਹੋਇ।



ਗੁਰ ਗੀਤਾਂਜਲੀ/46

## ਪਿਆਰੇ ਆਓ

ਗੁਰ ਜਗਜੀਤ ਪਿਆਰੇ ਆਓ,  
ਮਨ-ਮੰਦਰ ਵਿਚ ਆਣ ਸਮਾਓ।

ਤੁਸਾਂ ਬਿਨਾਂ ਮੈਂ ਕਿਤ ਵੱਲ ਜਾਵਾਂ,  
ਆਣ ਕੇ ਕੋਈ ਦਿਸ਼ਾ ਦਿਖਾਓ।

ਭੁੱਲ ਨ ਜਾਵਾਂ ਵਿਚ ਹਨੇਰੇ,  
ਝਟ ਪਟ ਦੀਪਕ ਆਪ ਜਗਾਓ।

ਓਟ ਲਵਾਂ ਕਿਉਂ ਹੋਰ ਕਿਸੇ ਦੀ,  
ਤੁਸੀਂ ਹੀ ਬੇੜੀ ਪਾਰ ਲਗਾਓ।

ਜਨਮਾਂ ਤੋਂ ਰੂਹ ਭਟਕ ਰਹੀ ਏ,  
ਭਟਕਣ ਅੱਜ ਜ਼ਰੂਰ ਹਟਾਓ।

ਬੜਾ ਵਿਸ਼ਾਲ ਹੈ ਆਪ ਦਾ ਹਿਰਦਾ,  
ਸਾਡੇ ਦਿਲ ਦੀ ਘੁਟਣ-ਮਿਟਾਓ।

ਲੱਜ ਪੱਤ ਦੇ ਹੋ ਆਪ ਹੀ ਰਾਖੇ,  
ਲਾਜ ਅਸਾਡੀ ਆਣ ਬਚਾਓ।

ਲੈ ਅਮਰੀਕ ਨੂੰ ਬਾਹਾਂ ਦੇ ਵਿੱਚ,  
ਤਪਦੇ ਸੀਨੇ ਠੰਢ ਵਰਤਾਓ।

ਗੁਰ ਜਗਜੀਤ ਪਿਆਰੇ ਆਓ।  
ਮਨ-ਮੰਦਰ ਵਿਚ ਆਣ ਸਮਾਓ।



ਗੁਰ ਗੀਤਾਂਜਲੀ/47

## ਗੁਰ ਜਗਜੀਤ ਸੰਗ

ਮੇਰੀ ਨਿੱਭ ਜੇ ਗੁਰ ਜਗਜੀਤ ਸੰਗ।  
ਬੱਸ ਹੋਰ ਨਹੀਂ ਕੋਈ ਆਸ ਉਮੰਗ।

ਕੀਹ ਦੱਸਾਂ ਉਹ ਕਿਸ ਤਰ੍ਹਾਂ ਮਿਹਰ ਕਰੇ,  
ਮੇਰੇ ਕਿਸੇ ਵੀ ਕੋਝੂ ਤੋਂ ਨ ਕਦੇ ਡਰੇ,  
ਉਹਦੀ ਬਖਸ਼ਿਸ਼ ਦਾ ਹੈ ਹੋਰ ਹੀ ਢੰਗ।

ਨਜ਼ਰਾਂ ਦੇ ਨਾਲ ਨਿਹਾਲ ਕਰੇ ਉਹ;  
ਮੇਰੀ ਹਰ ਥਾਂ ਹਾਮੀ ਆਪ ਭਰੇ ਉਹ,  
ਜਿੱਤਦਾ ਏ ਪਿਆਰ ਦੇ ਨਾਲ ਹੀ ਜੰਗ।

ਹਿਰਦੇ ਵਿਚ ਹਰਦਮ ਵਾਸ ਉਹਦਾ ਏ,  
ਮੇਰੇ ਅੰਦਰ ਹਰ ਧਰਵਾਸ ਉਹਦਾ ਏ,  
ਉਹਨੇ ਵੇਖ ਕਿਸੇ ਨੂੰ ਵੀ ਸਕਦੈ ਤੰਗ।

ਮੇਰੇ ਹਰ ਅੰਗ ਤੇ ਉਹਦੀ ਪਿਆਰ ਛਾਪ,  
ਉਹਦੀ ਮਿਹਰ ਦਾ ਨਹੀਂ ਕੋਈ ਤੌਲ ਨਾਪ,  
ਮੈਂ ਵੇਖ ਵੇਖ ਰਹਿ ਗਿਆਂ ਹਾਂ ਦੰਗ।

ਭਾਵੇਂ ਭੁੱਲ ਜਾਵਾਂ ਮੈਂ ਉਹ ਭੁੱਲਦਾ ਨਹੀਂ,  
ਉਹਦਾ ਰੰਗ ਚੜ੍ਹਿਆ ਕਦੇ ਧੌਲਦਾ ਨਹੀਂ,  
ਉਹਦੀ ਪ੍ਰੀਤ ਨਹੀਂ ਕੋਈ ਕੱਚ ਦੀ ਵੰਗ।



ਗੁਰ ਗੀਤਾਂਜਲੀ/48

## ਮਨ ਮੇਰੇ ਗੁਰ ਜਗਜੀਤ ਧਿਆਓ

ਦੂਖ ਦਰਿਦਰ ਦੂਰ ਹੋ ਜਾਣੇ,  
ਮਨ ਚਿੰਦਿਆਂ ਫਲ ਪਾਵੇ।

ਹੋਰ ਦੁਆਰੇ ਛੱਡ ਕੇ ਸਾਰੇ,  
ਮਨ ਨੂੰ ਜ਼ਰਾ ਟਿਕਾਵੇ।

ਉਸ ਨੇ ਹੀ ਸਭ ਪਰਦੇ ਢੱਕਣੇ,  
ਓਸੇ ਨੂੰ ਪਾਸ ਬੁਲਾਵੇ,

ਏਥੇ ਓਥੇ ਜੇ ਸੁਖ ਪਾਣੇ,  
ਉਸਦੇ ਹੀ ਹੋ ਜਾਵੇ।

ਪ੍ਰੀਤਮ ਦੀ ਗੂੜੀ ਰੰਗਣ ਵਿੱਚ,  
ਆਪਣਾ ਆਪ ਰੰਗਾਵੇ।

ਪਾਵਨ ਚਰਨੀਂ ਢੇਰੀ ਹੋ ਕੇ,  
ਐਗਣ ਸਭ ਬਖਸ਼ਾਵੇ।

ਜੇ ਪਾਣੀ ਏ ਮੰਜਲ ਤਾਈਂ,  
ਕਦਮੀਂ ਕਦਮ ਰਲਾਵੇ।

ਦੂਰ ਹਨੇਰਾ ਕਰਨਾ ਚਾਹੋ,  
ਅੰਦਰੀਂ ਜੋਤ ਜਗਾਵੇ।



ਗੁਰ ਗੀਤਾਜਲੀ/49

## ਕਰ ਪਹਿਚਾਣ

ਗੁਰ ਜਗਜੀਤ ਦੀ ਕਰ ਪਹਿਚਾਣ।  
ਉਸ ਨੂੰ ਸਭ ਤੋਂ ਚੰਗਾ ਜਾਣ।

ਨੂਰੀ ਚਿਹਰਾ ਜਿਸ ਦੇ ਉੱਪਰ,  
ਹਰਦਮ ਰਹਿੰਦੀ ਹੈ ਮੁਸਕਾਣ।

ਦਰ ਦਰ ਫਿਰਿਆਂ ਮਿਲਦਾ ਨਾਹੀਂ,  
ਟਿਕ ਜਾਏ ਮਨ ਤਾਂ ਮਿਲਦਾ ਆਣ।

ਮਿਲ ਜਾਏ ਤਾਂ ਕਰ ਦੇਂਦਾ ਏ,  
ਮੇਰੇ ਵਰਗਿਆਂ ਦੀ ਕਲਿਆਨ।

ਉਸਦੇ ਉੱਚੇ ਮੰਦਰਾਂ ਦਾ ਮੈਂ,  
ਬਣ-ਜਾਵਾਂ ਪੱਕਾ ਦਰਬਾਨ।

ਨਾਲ ਪਿਆਰ ਪਲੋਸ ਲਵੇ ਤਾਂ,  
ਮਿਲ ਜਾਂਦਾ ਏ ਜੀਵਨ ਦਾਨ।

ਸੂਰਤ ਉਸਦੀ ਮਨ ਵਿਚ ਵੱਸਦੀ,  
ਜਿਓਂ ਦੇਹੀ ਵਿਚ ਵੱਸਦੀ ਜਾਨ।

ਸਿਫ਼ਤਾਂ ਕਰ ਕਰ ਥੱਕਦੀ ਨਾਹੀਂ,  
ਮੇਰੀ ਨਿੱਕੜੀ ਜਹੀ ਜਬਾਨ।

ਹਰ ਪੱਖ ਤੈਥੋਂ ਕਹਿ ਨਹੀਂ ਹੋਣਾ,  
ਬੰਦ ਕਰਦੇ ਅਮਰੀਕ ਬਿਆਨ।



ਗੁਰ ਗੀਤਾਂਜਲੀ/50

## ਸਿਰਾਂ ਦੇ ਹੋ ਤਾਜ

ਸਾਡੇ ਸਿਰਾਂ ਦੇ ਹੋ ਤਾਜ, ਗੁਰ ਜਗਜੀਤ ਜੀਓ।  
ਸਦਾ ਰੱਖਦੇ ਹੋ ਲਾਜ, ਗੁਰ ਜਗਜੀਤ ਜੀਓ।

ਮਹਿਮਾਂ ਅਪਰਮ ਅਪਾਰ, ਨਹੀਂ ਆਉਂਦਾ ਪਾਰਾ ਵਾਰ,  
ਮੇਰੀ ਸੱਚੀ ਸਰਕਾਰ, ਕਰਾਂ ਕਿਵੇਂ ਸਤਿਕਾਰ,  
ਸਾਨੂੰ ਤੁਸਾਂ ਤੇ ਹੈ ਨਾਜ਼ ਗੁਰ ਜਗਜੀਤ ਜੀਓ।

ਕਰੋ ਸਿਰਾਂ ਉੱਤੇ ਛਾਵਾਂ, ਘੁੱਟ ਲਵੋ ਵਿੱਚ ਬਾਹਾਂ,  
ਹੋਰ ਕਿਹੜੀਆਂ ਨੇ ਥਾਵਾਂ, ਕਿੱਥੇ ਦੱਸੇ ਹੋਰ ਜਾਵਾਂ,  
ਸਾਰੇ ਸੌਰ ਜਾਣ-ਕਾਜ਼ ਗੁਰ ਜਗਜੀਤ ਜੀਓ।

ਮਿਲੇ ਚਰਨਾਂ ਦੀ ਧੂਰ, ਸਾਰੇ ਦੁੱਖ ਹੋਣ ਦੂਰ,  
ਕਰੋ ਅਰਜ਼ ਮਨਜੂਰ, ਦੇਵੇ ਟੋਏ ਟਿੱਬੇ ਪੂਰ,  
ਦਿਲਾਂ ਉੱਤੇ ਕਰੋ ਰਾਜ ਗੁਰ ਜਗਜੀਤ ਜੀਓ।

ਕਿੱਥੇ ਦੱਸੇ ਹੋਰ ਜਾਈਏ, ਕਿੰਨ੍ਹ ਆਪਣਾ ਬਨਾਈਏ,  
ਕਾਹਨੂੰ ਧੱਕੇ ਹੋਰ ਖਾਈਏ, ਏਸੇ ਬੂਹੇ ਡੇਰਾ ਲਾਈਏ,  
ਕਰੋ ਸੁਰ ਸਾਡੇ ਸਾਜ਼ ਗੁਰ ਜਗਜੀਤ ਜੀਓ।

ਕੋਈ ਦਿੱਸਦਾ ਨਾ ਪਾਸਾ, ਜਿੱਥੋਂ ਮਿਲੇ ਪਰਵਾਸਾ,  
ਹੋਵੇ ਚਰਨਾਂ ਦਾ ਵਾਸਾ, ਰੱਖੀ ਮਨ ਵਿਚ ਆਸਾ,  
ਸੁਣੋ ਦਿਲ ਦੀ ਆਵਾਜ਼ ਗੁਰ ਜਗਜੀਤ ਜੀਓ।

ਗੁਰ ਗੀਤਾਂਜਲੀ/51

ਮਿੱਠੇ ਮਿਸ਼ਰੀਓਂ ਬੋਲ, ਜਦੋਂ ਖੋਲਦੇ ਕਪੜੇ,  
ਕਿਵੇਂ ਨਾਲ ਦਵਾਂ ਭੋਲ, ਹੋ ਅਤੋਲ ਤੇ ਅਥੋਲ,  
ਕਰੋ ਦਿਲਾਂ ਦਾ ਇਲਾਜ ਗੁਰ ਜਗਜੀਤ ਜੀਓ।

ਮੈਲ ਮਨਾਂ ਦੀ ਹਟਾਓ, ਕਦੇ ਭੁੱਲ ਨਹੀਂ ਜਾਓ,  
ਏਹ ਹੀ ਮਨ ਵਿਚ ਚਾਓ, ਮੇਰੇ ਸੀਨੇ 'ਚ ਸਮਾਓ,  
ਕਰੋ ਪੂਰੀ ਪਰਵਾਜ਼ ਗੁਰ ਜਗਜੀਤ ਜੀਓ।

ਸਾਡੇ ਸਿਰਾਂ ਦੇ ਹੋ ਤਾਜ, ਗੁਰ ਜਗਜੀਤ ਜੀਓ।  
ਸਦਾ ਰੱਖਦੇ ਹੋ ਲਾਜ, ਗੁਰ ਜਗਜੀਤ ਜੀਓ।





## ਦਰ ਨਹੀਂ ਦਿਸਦਾ

ਗੁਰੂ ਜਗਜੀਤ ਵਰਗਾ ਹੋਰ ਕੋਈ ਦਰ ਨਹੀਂ ਦਿੱਸਦਾ।  
ਜੋ ਦੇਵੇ ਸਾਰੀਆਂ ਦਾਤਾਂ ਅਜੇਹਾ ਘਰ ਨਹੀਂ ਦਿਸਦਾ।

ਜ਼ਰਾ ਵੇਖੋ ਕਿਵੇਂ ਓਥੇ ਪਈ ਰਹਿਮਤ ਬਰਸਦੀ ਏ,  
ਕਿਵੇਂ ਦਾਤੇ ਦੇ ਹੱਥਾਂ ਨੂੰ ਲੁਕਾਈ ਨਿੱਤ ਤਰਸਦੀ ਏ,  
ਕਿ ਉਸਦੇ ਦਰ ਤੇ ਪੁਜਿਆਂ ਨੂੰ ਜਮਾਂ ਦਾ ਡਰ ਨਹੀਂ ਦਿਸਦਾ।

ਉਮਰ ਭਰ ਜਿਹੜਿਆਂ ਲੋਕਾਂ ਗ਼ਰੀਬੀ ਨੂੰ ਹੰਢਾਇਆ ਏ,  
ਭਟਕਦੇ ਹੀ ਰਹੇ ਪਰ ਸੁੱਖ ਦਾ ਸਾਹ ਨਾ ਇਕ ਵੀ ਆਇਆ ਏ,  
ਜੋ ਏਥੇ ਆ ਕੇ ਮਿਲਿਆ ਉਸ ਜਿਹਾ ਆਦਰ ਨਹੀਂ ਦਿੱਸਦਾ।

ਕੋਈ ਨਿਰਮਾਨ ਹੋ ਹੰਕਾਰ ਛੱਡ, ਇਸ ਦਰ ਤੇ ਜੇ ਆ ਜਾਵੇ,  
ਨਹੀਂ ਦੁੱਖ ਕੋਈ ਰਹਿ ਜਾਂਦਾ ਤੇ ਮੁੱਕ ਜਾਂਦੇ ਨੇ ਸਭ ਹਾਵੇ,  
ਕਿਸੇ ਵੀ ਫ਼ਿਕਰ ਦਾ ਹਊਆ ਹੀ ਜੀਵਨ ਭਰ ਨਹੀਂ ਦਿਸਦਾ।

ਟਿਕਾਣਾ ਬਖਸ਼ਦੇ ਉਸ ਨੂੰ ਜੋ ਬਾਓਂ ਬਿੜਕਿਆ ਹੋਵੇ,  
ਤੇ ਪੱਕਾ ਜੋੜ ਲਾ ਦੇਂਦੇ ਕਿਤੋਂ ਜੋ ਤਿੜਕਿਆ ਹੋਵੇ,  
ਪਲਟ ਦੇਵੇ ਜੋ ਕਾਇਆ ਹੋਰ ਐਸਾ ਵਰ ਨਹੀਂ ਦਿੱਸਦਾ।

ਜ਼ਰਾ ਸੋਚੋ ਕਿ ਉਸਦੇ ਬਾਝ ਮਹਿਰਮ ਕੌਣ ਹੈ ਦਿਲਦਾ,  
ਮਿਲੇ ਜੋ ਚੈਨ ਉਸ ਪਾਸੋਂ ਕਿਤੇ ਬੱਸ ਹੋਰ ਨਹੀਂ ਮਿਲਦਾ,  
ਕਰੇ ਜੋ ਦਰੁਸਤ ਲਗਿਆ ਉਸਨੂੰ ਕੋਈ ਜਰ ਨਹੀਂ ਦਿਸਦਾ।

ਨਹੀਂ ਮੰਦਰ ਹੈ ਇਸ ਜੈਸਾ ਕਿ ਤੱਕਿਆਂ ਭੁੱਖ ਲਹਿ ਜਾਵੇ,  
ਨਹੀਂ ਲੰਗਰ ਹੀ ਇਸ ਜੈਸਾ ਕਿ ਛਕਿਆਂ ਦੁੱਖ ਲਹਿ ਜਾਵੇ,  
ਮਿਲੇ ਮੁਕਤੀ ਨਹਾਇਆਂ ਹੋਰ ਐਸਾ ਸਰ ਨਹੀਂ ਦਿੱਸਦਾ।

ਤੂੰ ਐ ਅਮਰੀਕ ਛੱਡ ਦੇ , ਹੋਰ ਥਾਂ ਥਾਂ ਭਟਕਣਾਂ ਰੁਲਣਾਂ,  
ਨਸੀਬਾ ਯਾਦ ਰੱਖ ਤੇਰਾ ਕਿਤੇ ਵੀ ਹੋਰ ਨਹੀਂ ਖੁੱਲਣਾਂ,  
ਗੁਰੂ ਜਗਜੀਤ ਸਿੰਘ ਤੋਂ ਕੋਈ ਵੀ ਭਾਕਤ ਵਰ ਨਹੀਂ ਦਿੱਸਦਾ।



## ਸਾਰੀ ਦੁਨੀਆਂ ਦਾ ਹੈ ਮਾਲਿਕ

ਸਾਰੀ ਦੁਨੀਆਂ ਦਾ ਹੈ ਮਾਲਿਕ ਸਤਿਗੁਰੂ ਜਗਜੀਤ ਸਿੰਘ।  
ਸਾਰੀ ਖਲਕਤ ਦਾ ਹੈ ਮਾਲਿਕ ਸਤਿਗੁਰੂ ਜਗਜੀਤ ਸਿੰਘ।

ਸੌਂਕਿਆਂ ਸਾਕਾਂ ਤੋਂ ਬਹੁਤੀ ਕਰਦਾ ਏ ਪ੍ਰਤਿ ਪਾਲਣਾਂ,  
ਫਰਜ਼ ਆਪਣਾ ਸਮਝਦਾ ਏ ਦੁੱਖ ਅਸਾਡੇ ਟਾਲਣਾਂ,  
ਅਸਲ ਵਿਚ ਸਭ ਦਾ ਹੈ ਮਾਲਿਕ ਸਤਿਗੁਰੂ ਜਗਜੀਤ ਸਿੰਘ।

ਸੁਣਦਾ ਏ ਕੰਨ ਲਾ ਕੇ ਸਭਦੀ ਕਰਦਾ ਏ ਫਰਿਆਦ ਜੋ,  
ਦੂਰ ਕਰ ਦੇਂਦਾ ਏ ਸੰਕਟ ਰੱਖਦੇ ਉਸ ਨੂੰ ਯਾਦ ਜੋ,  
ਸਭ ਦੀ ਰੋਜ਼ੀ ਦਾ ਹੈ ਰਾਜਿਕ ਸਤਿਗੁਰੂ ਜਗਜੀਤ ਸਿੰਘ।

ਸੋਚਦਾ ਰਹਿੰਦਾ ਏ ਕੀਕਰ ਸੁਖ ਦਿਆਂ ਸੰਸਾਰ ਨੂੰ,  
ਟਾਲ ਦੇਵਾਂ ਹਰ ਮੁਸੀਬਤ ਦੀ ਚੜ੍ਹੀ ਮੰਝਧਾਰ ਨੂੰ,  
ਬਣਦਾ ਏ ਸਭ ਦਾ ਸਹਾਇਕ ਸਤਿਗੁਰੂ ਜਗਜੀਤ ਸਿੰਘ।

ਹੀਸ ਉਸਦੀ ਕਿੰਜ ਕਰ ਸਕਦਾ ਕੋਈ ਇਨਸਾਨ ਹੈ,  
ਪਰਬਤਾਂ ਤੋਂ ਬਹੁਤ ਉੱਚੀ ਤੱਕ ਲੈ ਉਸਦੀ ਸ਼ਾਨ ਹੈ,  
ਜਗ ਦੇ ਪਰਬੰਧ ਦਾ ਸੁਚਾਲਕ ਸਤਿਗੁਰੂ ਜਗਜੀਤ ਸਿੰਘ।

ਸਾਰਿਆਂ ਰੋਗਾਂ ਦੀ ਔਖਧ ਉਸਦਾ ਕੇਵਲ ਨਾਮ ਹੈ,  
ਹਰ ਮੁਸੀਬਤ ਨੂੰ ਹੀ ਕਰ ਦੇਂਦਾ ਜਮਾਂ ਨਾਕਾਮ ਹੈ,  
ਸਾਰੀਆਂ ਸਿਫਤਾਂ ਦੇ ਲਾਇਕ ਸਤਿ ਗੁਰੂ ਜਗਜੀਤ ਸਿੰਘ।

ਚਰਨ ਘੁੱਟ ਕੇ ਫੜ ਲਵੀਂ ਜਾਕੇ ਤੂੰ ਐ ਅਮਰੀਕ ਅੱਜ,  
ਕਹਿ ਨਾ ਦੇ ਜਾ ਬਖਸ਼ਿਆ ਆਵੀਂ ਨਾ ਓਦੋਂ ਤੀਕ ਅੱਜ,  
ਸਾਡਾ ਏ ਜਾਣ-ਬਾਲਕ ਸਤਿਗੁਰੂ ਜਗਜੀਤ ਸਿੰਘ।



ਗੁਰ ਗੀਤਾਂਜਲੀ/55

## ਜਗ ਤੇ ਮਹਾਨ ਕੌਣ ਹੈ ?

ਗੁਰੂ ਜਗਜੀਤ ਦੇ ਸਮਾਨ ਕੌਣ-ਹੈ ?  
ਉਹਦੇ ਜਿੱਛਾ ਜੱਗ ਤੇ ਮਹਾਨ ਕੌਣ-ਹੈ ?

ਲੋੜਵੰਦਾਂ ਦੀਆਂ ਸਭੇ ਲੋੜਾਂ ਪੂਰਦਾ,  
ਆਕੇ ਉਹਦੇ ਕੋਲ ਕੋਈ ਨਹੀਂ ਬੂਰਦਾ,  
ਜੀਵਨ ਦਾ ਦੇਂਦਾ ਹੋਰ ਦਾਨ ਕੌਣ-ਹੈ ?

ਜਿਨ੍ਹਾਂ ਓਸ ਤੱਕਿਆ ਨਿਹਾਲ ਹੋ ਗਿਆ,  
ਦੁੱਖਾਂ ਦੇ ਦਲਿੱਦਰਾਂ ਦਾ ਕਾਲ ਹੋ ਗਿਆ,  
ਦੱਸ ਉਹਦੇ ਜਿੰਨਾਂ ਦਇਆਵਾਨ ਕੌਣ-ਹੈ ?

ਤਾਰ ਦੇਂਦੇ ਜਿਨ੍ਹਾਂ ਪਾਦੇ ਗਲਵੱਕੜੀ,  
ਕੰਢੇ ਉਹਨੂੰ ਲਾਇਆ ਜਿਦੀ ਬਾਂਹ ਪੱਕੜੀ,  
ਉਹਦੇ ਜਿਹਾ ਰਖਦਾ ਧਿਆਨ ਕੌਣ-ਹੈ ?

ਹਾਰਿਆਂ ਨੂੰ ਜਿੱਤਾਂ ਹੈ ਦੁਆਂਦਾ ਵੇਖਿਆ,  
ਰੂਹਾਂ ਮਰ ਚੁੱਕੀਆਂ ਜੀਵਾਂਦਾ ਵੇਖਿਆ,  
ਵੱਡਾ ਉਹਦੇ ਨਾਲੋਂ ਮਿਹਰਬਾਨ ਕੌਣ-ਹੈ ?

ਉਹਦੇ ਤੇ ਡਰੋਸਾ ਹੈ ਟਿਕਾਇਆ ਜਿਸ ਨੇ,  
ਦਿਲੋਂ ਉਹਨੂੰ ਆਪਣਾ ਬਨਾਇਆ ਜਿਸ ਨੇ,  
ਕਰ ਦੇਂਦਾ ਉਹਦੀ ਕਲਿਆਨ ਕੌਣ-ਹੈ ?

ਅੰਦਰ ਦੀ ਗੱਲ ਸਭ ਦੀ ਹੋ ਜਾਣਦਾ,  
ਸੁਖੀ ਵੇਖ ਸਾਰਿਆਂ ਨੂੰ ਖੁਸ਼ੀ ਮਾਣਦਾ,  
ਉਹਦੇ ਜਿੰਨੀ ਕਰਦਾ ਪਛਾਣ-ਕੌਣ ਹੈ ?

ਤੂੰ ਵੀ ਅਮਰੀਕ ਉਹਦੇ ਪੈਰ ਫੜ ਲੈ,  
ਉਹਦੇ ਕੋਲ ਜਾਣ ਦਾ ਬਹਾਨਾ ਘੜ ਲੈ,  
ਦੇਂਦਾ ਉਹਦੇ ਜਿੰਨੇ ਵਰਦਾਨ ਕੌਣ-ਹੈ ?



## ਪਛਾਣ ਲਿਆ

ਅਸਾਂ ਗੁਰ ਜਗਜੀਤ ਨੂੰ ਜਾਣ ਲਿਆ।  
ਰੂਪ ਅਸਲੀ ਹੈ ਪਹਿਚਾਣ ਲਿਆ।

ਰੱਬ ਤੋਂ ਵੀ ਉਹ ਲੱਗਦਾ ਵਡੇਰਾ ਏ,  
ਉੱਚਿਆਂ ਤੋਂ ਵੀ ਬਹੁਤ ਉਚੇਰਾ ਏ,  
ਉਹਦਾ ਦਿਲਾਂ ਦੇ ਅੰਦਰ ਡੇਰਾ ਏ,  
ਅਸਾਂ ਸਾਰਿਆਂ ਇਹ ਪਰਵਾਨ ਲਿਆ।

ਸੋ ਹੱਜਾਂ ਤੋਂ ਵੱਧ ਦੀਦਾਰ ਉਸਦਾ,  
ਆਕਾਸ਼ਾਂ ਤੋਂ ਉੱਚ ਦਰਬਾਰ ਉਸਦਾ,  
ਕਿਸੇ ਪਾਇਆ ਨਾਂ ਪਾਰਾਵਾਰ ਉਸਦਾ,  
ਉਹਨੂੰ ਮੰਨ ਸਭ ਤੋਂ ਬਲਵਾਨ ਲਿਆ।

ਕੀਲ ਉਸਦੀ ਵਿਚ ਹੈ ਜੱਗ ਸਾਰਾ,  
ਲਿਆ ਪਿਆਰ ਨਾਲ ਜੱਗ ਤੱਕ ਸਾਰਾ,  
ਉਹ ਤਾਂ ਲੱਗਦਾ ਏ ਸੁੱਚਾ ਨੱਗ ਸਾਰਾ,  
ਉਹਨੇ ਸਦਾ ਹੀ ਪੱਖ ਸਾਡਾ ਆਣ ਲਿਆ।

ਹਰ ਬਾਤ ਹੀ ਉਸਦੀ ਨਿਰਾਲੀ ਏ,  
ਕੋਈ ਢੋਲ ਨ ਰੱਖਦਾ ਖਾਲੀ ਏ,  
ਖਲਕਤ ਸਭ ਆਪ ਸੰਭਾਲੀ ਏ,  
ਸਾਰੇ ਜਗਤ ਨੇ ਮੰਨ ਅਹਿਸਾਨ ਲਿਆ।

ਗੁਰ ਗੀਤਾਂਜਲੀ/58

ਉਂਜ ਲਗਦਾ ਏ ਉਹ ਕਮਜ਼ੋਰ ਜਿਹਾ,  
ਸ਼ਾਹ ਜ਼ੋਰਾਂ ਦਾ ਪਰ ਸ਼ਾਹ ਜ਼ੋਰ ਜਿਹਾ,  
ਹੋਰਾਂ ਨੂੰ ਤਾਂ ਲਗਦੈ ਹੋਰ ਜਿਹਾ,  
ਹਰ ਸ਼ਖਸ ਤੋਂ ਉਸ ਸਨਮਾਨ ਲਿਆ।

ਭਰਪੂਰ ਖੁਸ਼ੀ ਦਾ ਉਹ ਖ਼ਜ਼ਾਨਾ ਏ,  
ਮੰਨਦਾ ਇਸ ਗਲ ਨੂੰ ਜ਼ਮਾਨਾ ਏ,  
ਵਰਦਾਨਾਂ ਦਾ ਤੋਸ਼ਾ ਖ਼ਾਨਾਂ ਏ,  
ਅਮਰੀਕ ਦਾ ਰੱਖ ਹਰ ਮਾਨ ਲਿਆ।



## ਸਮਾਜ ਨੂੰ ਸੁਧਾਰੀਏ

ਗੁਰ ਜਗਜੀਤ ਮਨ ਮੀਤ ਕਰੇ ਤਪੇ ਸੀਤ,  
ਲਾਕੇ ਉਹਦੇ ਨਾਲ ਪ੍ਰੀਤ ਜਨਮ ਸਵਾਰੀਏ,  
ਵਾਰ ਵਾਰ ਕਰਕੇ ਦੀਦਾਰ ਸਰਸਾਰ ਹੋਈਏ,  
ਆਵਾ ਗੋਣ ਵਾਲਾ ਭਾਰ ਪਰ੍ਹਾ ਲਾਹ ਕੇ ਮਾਰੀਏ,  
ਵੇਖੀਏ ਨਾਂ ਆਸੇ ਪਾਸੇ ਦਿਲਾਂ ਨੂੰ ਦਿਲਾਸੇ ਦਈਏ,  
ਜੀਵਨ 'ਚ ਹਾਸੇ ਭਰ ਖੇਡੇ ਨੂੰ ਪਸਾਰੀਏ,  
ਪਿਆਰ ਹਥਿਆਰ ਨਾਲ ਜਿੱਤੇ ਸੰਸਾਰ ਸਾਰਾ,  
ਆਓ ਸਾਰੇ ਰਲ ਕੇ ਸਮਾਜ ਨੂੰ ਸੁਧਾਰੀਏ।

ਦੂਜਿਆਂ ਦੇ ਦੋਸ਼ ਕੱਢੇ ਰਹਿ ਕੇ ਜ਼ਰਾ ਹੋਸ਼ ਵਿਚ,  
ਹੋਇ ਕੇ ਖਾਮੋਸ਼ ਦੋਸ਼ ਆਪਣੇ ਚਿਤਾਰੀਏ,  
ਆਕੜਾਂ 'ਚ ਫਿਰ ਫਿਰ ਕੋਸ਼ੀਏ ਨਾ ਧਿਰ ਧਿਰ,  
ਹੰਗਤਾ 'ਚ ਘਿਰ ਘਿਰ ਆਪਾ ਨਾ ਵਿਸਾਰੀਏ,  
ਲੈ ਕੇ ਗਲਵੱਕੜੀ 'ਚ ਪਿਆਰ ਤੋਲ ਤੱਕੜੀ 'ਚ,  
ਘਿਰਣਾਂ ਦੀ ਰੱਕੜੀ 'ਚ ਘੱਟਾ ਨਾ ਖਲਾਰੀਏ,  
ਚੰਗੇ ਹੋਈਏ ਆਪ ਬੁਰਾ ਕਿਸੇ ਨੂੰ ਨਾ ਦਈਏ ਥਾਪ,  
ਆਓ ਸਾਰੇ ਰਲ ਕੇ ਸਮਾਜ ਨੂੰ ਸੁਧਾਰੀਏ।

ਭਾਈ ਚਾਰੇ ਨਾਲ ਕੋਈ ਚੱਲੀਏ ਨਾ ਟੇਢੀ ਚਾਲ,  
ਬਚ ਜਾਈਏ ਵਾਲ ਵਾਲ ਸਮੇਂ ਨੂੰ ਵਿਚਾਰੀਏ,  
ਪਾਣੀ ਉੱਤੇ ਫੁੱਲ ਬਣ ਹੋਲਾ ਹੋਵੇ ਤਨ ਮਨ,  
ਸੁਖੀ ਹੋਵੇ ਜਨ ਜਨ ਐਸੀ ਮਨ ਧਾਰੀਏ।  
ਦੂਈ ਤੇ ਦਵੈਤ ਵਾਲਾ ਅੰਦਰਾਂ ਚੋਂ ਲਾਹੀਏ ਜਾਲਾ,  
ਈਰਖਾ ਦਾ ਤੋੜ ਤਾਲਾ ਮਨਾਂ ਨੂੰ ਬੁਹਾਰੀਏ,  
ਸਾਰੇ ਇਨਸਾਨ ਇਕ ਜਾਨ ਬਣ ਜਾਣ ਫੇਰ,  
ਆਓ ਸਾਰੇ ਰਲ ਕੇ ਸਮਾਜ ਨੂੰ ਸੁਧਾਰੀਏ।

ਗੁਰ ਗੀਤਾਂਜਲੀ/60



ਜੀਹਦੇ ਲੜ ਲਗੇ ਸਦਾ ਓਸੇ ਦੇ ਹੀ ਲੱਗੇ ਰਹੀਏ,  
ਕੋਈ ਵੀ ਨ ਠੱਗੇ ਬਣੇ ਪੱਕੇ ਨਾਮਧਾਰੀਏ,  
ਜੀਵਨ ਦੀ ਜਾਚ ਸਿੱਖੇ ਐਸਾ ਇਤਹਾਸ ਲਿਖੇ,  
ਸੱਚੇ ਇਨਸਾਨ ਦਿੱਸੇ ਕੰਮ ਏਦਾਂ ਸਾਹੀਏ,  
ਆਪੇ ਨੂੰ ਸੰਭਾਲ ਪਹਿਲਾਂ ਡਿੱਗਿਆ ਉਠਾਲ ਫਿਰ,  
ਹੋਵੇਗਾ ਸੁਖਾਲ ਢੱਠੇ ਪਿਆਂ ਨੂੰ ਉਭਾਰੀਏ,  
ਊਠਿਆਂ ਨਿਗੂਣਿਆਂ ਤੇ ਅਤੀ ਨਿੱਮੇ ਝੂਠਿਆਂ ਦੇ,  
ਕੱਟਣੇ ਜੰਜਾਲ ਕਹਿ ਸਮਾਜ ਨੂੰ ਸੁਧਾਰੀਏ।

ਦੀਨਾਂ ਦਾ ਦਿਆਲ ਕਿਰਪਾਲ ਜਗਜੀਤ ਗੁਰ,  
ਉਹਦੇ ਅਹਿਸਾਨ ਦੱਸੋ ਕੀਕਰ ਵਿਸਾਰੀਏ,  
ਹਾਲ ਤੋਂ ਬੇਹਾਲ ਪਾਇਮਾਲ ਤੇ ਨਿਵਾਲ ਹੋਏ,  
ਲੋਕਾਂ ਨੂੰ ਸੁਖਾਲ ਵਾਲਾ ਰਸਤਾ ਦਿਖਾਰੀਏ,  
ਕਰਦੇ ਨਿਹਾਲ ਭਾਵੇਂ ਕਿੰਨਾਂ ਬਦ ਹਾਲ ਹੋਵੇ,  
ਹੋਣੀਆਂ ਨੂੰ ਦਵੇ ਟਾਲ ਆਓ ਪਰਚਾਰੀਏ,  
ਕਰੇ ਅਮਰੀਕ ਗਲ ਠੀਕ ਹੈ ਬਾਰੀਕ ਭਾਵੇਂ,  
ਆਓ ਸਾਰੇ ਰਲ ਕੇ ਸਮਾਜ ਨੂੰ ਸੁਧਾਰੀਏ।



## ਤੁਸਾਂ ਦੇ ਦੀਦਾਰ ਨੂੰ

ਤਰਸਦਾ ਏ ਜਗ ਸਾਰਾ ਤੁਸਾਂ ਦੇ ਦੀਦਾਰ ਨੂੰ,  
ਦੀਦ ਦੀ ਏ ਲੋੜ ਬੜੀ ਬਿਰਹਾ ਬੀਮਾਰ ਨੂੰ।

ਸਾਈਆਂ ਬਿਨਾਂ ਲੋਕ ਤਰਿਹਾਈਆਂ ਲੋਕ ਦੱਸਦੇ,  
ਕੰਡਿਆਂ ਦੀ ਸੇਜ ਉਤੇ ਅਸੀਂ ਹਾਂ ਪੈ ਵੱਸਦੇ,  
ਕੌਣ- ਕਰੇ ਤੁਸਾਂ ਬਿਨਾਂ ਠੰਢਾ ਅੰਗਿਆਰ ਨੂੰ।

ਮੀਂਹ ਬਿਨਾਂ ਖੇਤੀ ਹੈ ਬਾਰਾਨੀ ਜਿਵੇਂ ਸੁੱਕਦੀ,  
ਪਾਣੀ ਬਿਨਾਂ ਮੱਛਲੀ ਦੀ ਜੀਣ- ਆਸ ਮੁੱਕਦੀ,  
ਤਿਵੇਂ ਅਸੀਂ ਝੱਲੀਏ ਵਿਛੋੜੇ ਵਾਲੀ ਮਾਰ ਨੂੰ।

ਮੰਨਿਆਂ ਕਿ ਤੁਸੀਂ ਏਥੇ ਆਉਣੋਂ ਮਜਬੂਰ ਹੋ,  
ਕਦੇ ਵੀ ਤਾਂ ਹੁੰਦੇ ਸਾਡੇ ਦਿਲਾਂ ਤੋਂ ਨਾਂ ਦੂਰ ਹੋ,  
ਤੁਸਾਂ ਬਿਨਾਂ ਉੱਲੀ ਲੱਗੀ ਹਾਰ ਤੇ ਸ਼ੰਗਾਰ ਨੂੰ।

ਵੇਖੋ ਆ ਕੇ ਖੇਤੀ ਕਿਵੇਂ ਉਜੜਦੀ ਜਾਂਦੀ ਏ,  
ਮਾਲੀ ਬਿਨਾਂ ਦਿਨੋਂ ਦਿਨ ਪਈ ਕੁਮਲਾਂਦੀ ਏ,  
ਕਿਹੜੀ ਗੱਲੇ ਭੁੱਲ ਗਏ ਓ ਏਨੇ ਗੂਹੜੇ ਪਿਆਰ ਨੂੰ।

ਪਹਿਲਾਂ ਹੀ ਵਿਛੋੜਾ ਸਾਨੂੰ ਅਜੇ ਨਹੀਂ ਭੁੱਲਿਆ,  
ਤੁਸਾਂ ਵੀ ਤੇ ਆ ਕੇ ਕਦੀ ਪਾਸਾ ਨਹੀਂ ਭੁੱਲਿਆ,  
ਦੱਸੋ ਕਿ ਮਨਾਈਏ ਕਿਵੇਂ ਤੀਜ ਤਿਉਹਾਰ ਨੂੰ।

ਕਮਰੇ ਅਮਰੀਕ ਏਦਾਂ ਕਰਨਾਂ ਨਹੀਂ ਚਾਹੀਂਦਾ,  
ਆਪਣੇ ਪਿਆਰਿਆਂ ਨੂੰ ਭੁੱਲ ਨਹੀਂ ਜਾਈ ਦਾ,  
ਕਦੋਂ ਢੇਰਾ ਪਾਓ ਗੇ ਉਡੀਕਦੇ ਹਾਂ ਵਾਰ ਨੂੰ।



ਗੁਰ ਗੀਤਾਂਜਲੀ/62

## ਤੁਸਾਂ ਦੇ ਆਇਆਂ

ਤੁਸਾਂ ਦੇ ਆਇਆਂ ਧਰਤੀ ਉੱਤੇ ਮੁੜੀਆਂ ਫੇਰ ਬਹਾਰਾਂ,  
ਬਿਨ ਬੱਦਲ ਬਰਸਾਤਾਂ ਹੋਈਆਂ ਟਹਿਕ ਪਈਆਂ ਗੁਲਜ਼ਾਰਾਂ।

ਤੁਸਾਂ ਦੇ ਆਇਆਂ ਚਾਰ ਚੁਫੇਰੇ, ਜਾਪੇ ਕੇਸਰ ਚੋਇਆ,  
ਚਾਵਾਂ ਦਾ ਸਾਗਰ ਕੰਢਿਆਂ ਤੋਂ ਲਗਦੇ ਬਾਹਰ ਹੋਇਆ।

ਤੁਸਾਂ ਦੇ ਆਇਆਂ ਹੜ ਚਾਵਾਂ ਦਾ, ਦਿਲ ਦਰਿਆ ਵੀ ਚੜ੍ਹਿਆ,  
ਕੋਹਾਂ ਦੂਰ ਉਦਾਸੀ ਭੱਜੀ ਗਮ ਉਡਦਾ ਨਾ ਖੜ੍ਹਿਆ।

ਤੁਸਾਂ ਦੇ ਆਇਆਂ ਘਰ ਘਰ ਅੰਦਰ ਵੱਜ ਰਹੀ ਸ਼ਹਿਨਾਈ,  
ਦੀਦ ਤੁਸਾਂ ਦੀ ਚਿਹਰਿਆਂ ਉੱਤੇ ਰੋਣਕ ਫੇਰ ਲਿਆਈ।

ਤੁਸਾਂ ਦੇ ਆਇਆਂ ਅੰਗ ਅੰਗ ਤੇ ਨਵ ਜੋਬਨ ਹੈ ਆਇਆ,  
ਦੱਬਿਆ ਕੋਈ ਖਜ਼ਾਨਾ ਅਜ ਹੈ, ਮਨ ਸਾਡੇ ਨੇ ਪਾਇਆ।

ਤੁਸਾਂ ਦੇ ਆਇਆਂ ਮਨ ਮੰਦਰ ਵਿੱਚ ਵਸਲ ਆਰਤੀ ਗੂੰਜੀ,  
ਪਾਕ ਦੀਦਾਰ ਤੁਸਾਂ ਦੇ ਸਾਰੀ ਗਰਦ ਹਿਜਰ ਦੀ ਹੂੰਝੀ।

ਤੁਸਾਂ ਦੇ ਆਇਆਂ ਰਸ ਰਸ ਹੋਇਆ ਅਜ ਮਾਹੌਲ ਹੀ ਸਾਰਾ,  
ਚਿਰਆਸਾਂ ਅੱਜ ਪੂਰੀਆਂ ਹੋਈਆਂ, ਉਡਿਆ ਬੜਾਅੰਧਿਆਰਾਂ।

ਤੁਸਾਂ ਦੇ ਆਇਆਂ ਮੁੱਕ ਗਏ ਨੇ ਸ਼ਿਕਵੇ ਗਿਲੇ ਸ਼ਕੋਤਾਂ,  
“ਰਲ ਮਿਲ ਖੁਸ਼ੀ ਮਨਾਓ ਸਾਰੇ”, ਮਿਲੀਆਂ ਧੁਰੇਂ ਹਦਾਇਤਾਂ।

ਤੁਸਾਂ ਦੇ ਆਇਆਂ ਚਾਨਣ ਚਾਨਣ ਹਰ ਪਾਸੇ ਹੈ ਹੋਇਆ,  
ਪਰ ਕਈਆਂ ਨੇ ਵੇਖ ਇਹ ਚਾਨਣ ਝਾੜੀ ਸੀਸ ਲਕੋਇਆ।

ਤੁਸਾਂ ਦੇ ਆਇਆਂ ਹਰ ਬੰਦੇ ਤੇ ਪਈਆਂ, 'ਪ੍ਰੀਤ-ਫੁਹਾਰਾ',  
ਪਰ ਕਈਆਂ ਨੇ ਢਾਹੀਆਂ ਨਾਂਹੀ ਗੁੱਸੇ ਦੀਆਂ ਦੀਵਾਰਾਂ।

ਤੁਸਾਂ ਦੇ ਆਇਆਂ ਹਰ ਪਾਸੇ ਅੱਜ ਤ੍ਰਿਪਤੀ ਦਾ ਮੀਂਹ ਵੱਸਿਆ,  
ਪਰ ਕਈਆਂ ਨੂੰ ਅਤ੍ਰਿਪਤੀ ਨੇ ਨਕ ਨਕ ਤਾਈਂ ਗਰੋਸਿਆ।

ਤੁਸਾਂ ਦੇ ਆਇਆਂ ਬੁੱਝ ਗਈ ਸਭਦੀ ਜਨਮ ਜਨਮ ਦੀ ਕ੍ਰਿਸ਼ਣਾਂ,  
ਪਰ ਕਈਆਂ ਦੇ ਅੰਦਰੋਂ ਹਾਲੇ ਸਾੜੇ ਦਾ ਰਸ ਰਿਸਣਾਂ।

ਤੁਸਾਂ ਦੇ ਆਇਆਂ ਸਭਦੇ ਹੀ ਅਜ ਫੁੱਲ ਫੁੱਲ ਪੈਂਦੇ ਹਾਸੇ,  
ਫੁਸਕਦਿਆਂ ਨੂੰ ਤੁਸਾਂ ਨੇ ਬਖਸ਼ੇ ਹੋਂਸਲੇ ਅਤੇ ਦਿਲਾਸੇ।

ਤੁਸੀਂ ਆਏ ਅਮਰੀਕ ਜਹੇ ਵੀ, ਅਜ ਗਏ ਸਨਮਾਨੇ,  
ਤੁਸਾਂ ਜਿਹਾ ਹੈ ਕਿਹੜਾ ਜਿਹੜਾ ਬਖਸ਼ੇ ਮਾਨ ਨਿਮਾਣੇ।



## ਘਰ ਘਰ ਦੱਸਦਾ ਫਿਰਾਂ

ਸੱਚੇ ਪਾਤਸ਼ਾਹਾਂ ਦਿਤੇ ਸਨਮਾਨ ਘਰ ਘਰ ਦੱਸਦਾ ਫਿਰਾਂ,  
ਸਾਰੇ ਜਗ ਨਾਲੋਂ ਕੀਤੀ ਉੱਚੀ ਸ਼ਾਨ ਘਰ ਘਰ ਦੱਸਦਾ ਫਿਰਾਂ।

ਸਿਰ ਉੱਤੇ ਰੱਖੀ ਉਹਨਾਂ ਸੁੱਖਾਂ ਭਰੀ ਲੋਈਏ,  
ਅੱਜ ਮੇਰੇ ਜਿਹਾ ਨਾਂ ਜਹਾਨ ਉੱਤੇ ਕੋਈ ਏ,  
ਆਪ ਹੋਏ ਮੇਰੇ ਉੱਤੇ ਮਿਹਰਬਾਨ ਘਰ ਘਰ ਦੱਸਦਾ ਫਿਰਾਂ।

ਮਿਹਰਬਾਨੀ ਉਹਨਾਂ ਦੀ, ਨਾ ਕੋਈ ਪਾਰਾਵਾਰ ਏ,  
ਵਾਲ ਵਾਲ ਮੇਰਾ ਹੋਇਆ ਸ਼ੁਕਰ ਗੁਜ਼ਾਰ ਏ,  
ਨਹੀਂ ਛੱਡਿਆ ਉਦਾਸੀ ਦਾ ਨਿਸ਼ਾਨ ਘਰ ਘਰ ਦੱਸਦਾ ਫਿਰਾਂ।

ਉਹਨਾਂ ਜਿਹਾ ਕਿਹੜੇ ਮਾਨ ਦਵੇ ਜੋ ਨਿਮਾਣਿਆ,  
ਗੁਣ-ਹੀਣ ਬੰਦਿਆਂ ਨੂੰ ਜਿੰਨ੍ਹਾਂ ਪਰਵਾਨਿਆਂ,  
ਦੱਸ ਸਕੇ ਨਾ ਨਿਗੂਣੀ ਇਹ ਜ਼ਬਾਨ ਘਰ ਘਰ ਦੱਸਦਾ ਫਿਰਾਂ।

ਦੀਨਾਂ ਦੇ ਦਇਆਲ ਐਵੇਂ ਲੋਕੋਂ ਅਖਵਾਂਦੇ ਨਹੀਂ,  
ਕੋਝਿਆਂ ਕਰੂਪਾਂ ਨੂੰ ਵੀ ਭੁਲ ਕਦੇ ਜਾਂਦੇ ਨਹੀਂ,  
ਮੇਰੇ ਜਿਹਾਂ ਨੂੰ ਵੀ ਘੁੱਟ ਜੋਫੀ ਪਾਣ, ਘਰ ਘਰ ਦੱਸਦਾ ਫਿਰਾਂ।

ਕੌਣ ਕਹੇ ਸਾਰਿਆਂ ਦੇ ਦਿਲ ਦੀ ਨਹੀਂ ਜਾਣਦੇ,  
ਮਾੜਿਆਂ ਨਿਮਾਣਿਆਂ ਦੀ ਨਬਜ਼ ਪਛਾਣਦੇ,  
ਤਾਂ ਹੀ ਕਹੀਏ ਤੁਸੀਂ ਬੜੇ ਹੋ ਮਹਾਨ ਘਰ ਘਰ ਦੱਸਦਾ ਫਿਰਾਂ।

ਘੱਟੇ ਵਿਚ ਰੁਲਦੇ ਨੂੰ ਉਹਨਾਂ ਨੇ ਉਠਾਇਆ ਏ,  
ਝਾੜ ਪ੍ਰੰਝ ਕਰ ਦਿੱਤੀ ਕਲਪ ਇਹ ਕਾਇਆ ਏ,  
ਮੇਰੇ ਸੀਨੇ ਵਿਚ ਰੀਝਾਂ ਨਾ ਸਮਾਣ ਘਰ ਘਰ ਦੱਸਦਾ ਫਿਰਾਂ।

ਉਹਨਾਂ ਦਾ ਜੋ ਹੋਵੇ ਕੋਈ ਕਸਰ ਨਾਂ ਛੱਡਦੇ,  
ਫਿਕਰਾਂ ਤੇ ਗਮਾਂ ਦੀਆਂ ਜੜ੍ਹਾਂ ਮੁੱਢੋਂ ਵੱਢਦੇ,  
ਦੂਰ ਰਹਿਣ ਵਾਲੇ ਸਦਾ ਪਛਤਾਣ ਘਰ ਘਰ ਦੱਸਦਾ ਫਿਰਾਂ।

ਦੱਸ ਅਮਰੀਕ ਤੈਨੂੰ ਹੋਰ ਕੀਹ ਏ ਚਾਹੀਦਾ,  
ਦਵੇ ਜਿਹੜਾ ਮਾਨ ਉਹਦਾ ਸ਼ੁਕਰ ਮਨਾਈ ਦਾ,  
ਆਖੀਂ ਸਭ ਨੂੰ ਨਾਂ ਏਸ ਨੂੰ ਭੁਲਾਣ ਘਰ ਘਰ ਦੱਸਦਾ ਫਿਰਾਂ।



## ਹਰ ਹਾਲੇ ਪ੍ਰਤਿਪਾਲ ਕਰੇ

ਗੁਰ ਜਗਜੀਤ ਅਸਾਡੀ ਸਭ ਦੀ ਹਰ ਹਾਲੇ ਪ੍ਰਤਿਪਾਲ ਕਰੇ।  
ਗਮਗੀਨਾਂ ਨੂੰ ਖੁਸ਼ੀਆਂ ਬਖਸ਼ੇ ਬਦ-ਹਾਲਾਂ ਖੁਸ਼ਹਾਲ ਕਰੇ।

ਬੁੜਿਆਂ ਦੀ ਬੁਝ ਪੂਰੀ ਕਰਦਾ-ਬੇ-ਘਰਿਆਂ ਘਰ ਬਖਸ਼ ਦਾ ਏ,  
ਤ੍ਰਿਪਤ ਕਰੇ ਅਤ੍ਰਿਪਤਾਂ ਤਾਈਂ ਰਖਵਾਲਾ ਹਰ ਸਖਸ਼ ਦਾ ਏ,  
ਚੰਗੇ ਮਾਪਿਆਂ ਵਾਂਗ ਉਹ ਸਾਡੀ ਸਭ ਦੀ ਆਪ ਸੰਭਾਲ ਕਰੇ।

ਦੇਂਦਾ ਏ ਪਰ ਕੁਝ ਨਹੀਂ ਮੰਗਦਾ, ਲੈਣ-ਹਾਰ ਤੋਂ ਪਿਆਰ ਬਿਨਾਂ,  
ਜਿੱਤਦਾ ਏ ਦਿਲ ਹਰ ਇਕ ਦਾ ਉਹ ਪਿਆਰ ਨਾਲ ਹਥਿਆਰ ਬਿਨਾਂ,  
ਪਤਾ ਨਹੀਂ ਉਹ ਕਿਵੇਂ ਸਭਸ ਦਾ ਆਪ ਹੀ ਹੱਲ ਸਵਾਲ ਕਰੇ।

ਓਟ ਦਵੇ ਬੇ ਓਟਿਆਂ ਤਾਈਂ ਨਿਰਮਾਣਾਂ ਨੂੰ ਮਾਨ ਦਵੇ,  
ਬਿਨਾਂ ਦੇਖਿਆਂ ਹਰ ਬੰਦੇ ਦੀ ਝੱਟ ਪੱਟ ਮਰਜ਼ ਪਛਾਣ ਲਵੇ,  
ਗੁਨਾਹ ਗਾਰਾਂ ਨੂੰ ਵੇਖਿਆ ਏ ਮੈਂ ਬਖਸ਼ੇ ਬੜਾ ਕਮਾਲ ਕਰੇ।

ਛੱਡ ਆਸਰੇ ਸਾਰੇ ਜਿਹੜਾ ਸ਼ਰਨ ਓਸ ਦੀ ਆ ਜਾਵੇ,  
ਰੱਬ ਜਿਹਾ ਉਹਨੂੰ ਮਿਲੇ ਸਹਾਰਾ ਜਨਮ ਉਹ ਸਫਲ ਬਨਾ ਜਾਵੇ,  
ਟਾਲ ਦਵੇ ਹਰ ਹੱਣੀ ਤਾਈਂ ਸਭ ਨੂੰ ਨਦਰ ਨਿਹਾਲ ਕਰੇ।

ਗਲਵੱਕੜੀ ਵਿਚ ਲੈ ਰੁੱਸਿਆ ਨੂੰ ਵਾਂਗ ਮਾਪਿਆਂ ਪਿਆਰਦਾ ਏ,  
ਦਿਲ ਦੀਆਂ ਘੁੰਡੀਆਂ ਖੋਲ ਦਵੇ ਤੇ ਵਿਗੜੇ ਭਾਗ ਸੁਆਰਦਾ ਏ,  
ਜਿਸਦੇ ਪੱਖ ਦਾ ਹੋ ਜਾਂਦਾ ਏ ਵਿੰਗਾ ਨਾ ਕੋਈ ਵਾਲ ਕਰੇ।

ਗੁਰ ਨਾਨਕ ਦਾ ਰੂਪ ਧਾਰਕੇ ਗੁਰ ਜਗਜੀਤ ਜੀ ਆਏ ਨੇ,  
ਤਾਂ ਹੀ ਤਾਂ ਗੁਰਪੁਰਖ ਦੋਹਾਂ ਦੇ ਰਲ ਮਿਲ ਅਸਾਂ ਮਨਾਏ ਨੇ,  
ਦੋਹਾਂ ਨੇ ਕਲਜੁਗ ਵਿਚ ਆ ਕੇ ਦੁਖ ਦੇ ਸਭ ਜੰਜਾਲ ਹਰੇ।

ਘਰ ਘਰ ਜਾ ਇਕ ਇਕ ਨੂੰ ਪੁੱਛਦੇ ਕੋਈ ਦੁੱਖ ਤਕਲੀਫ਼ ਨਹੀਂ,  
ਮੈਂ ਕਰਦਾ ਹਾਂ ਸੱਚੀਆਂ ਗੱਲਾਂ ਝੂਠੀ ਇਹ ਤਾਰੀਫ਼ ਨਹੀਂ,  
ਉਹ ਅਮਰੀਕ ਜਿਹਾਂ ਦਾ ਪਲ ਵਿਚ ਅਤਿ ਉੱਚਾ ਇਕਬਾਲ ਕਰੇ।





## ਹੱਥ ਗੁਰ ਜਗਜੀਤ ਧਰੇ

ਹੱਥ ਸਿਰ ਤੇ ਗੁਰ ਜਗਜੀਤ ਧਰੇ।  
ਮਨ ਦੀ ਹਰ ਦੁਬਿਧਾ ਦੂਰ ਕਰੇ।

ਬਿਨ ਪੁੱਛਿਆਂ ਦਰਦ ਵੰਡਾਂਦਾ ਏ,  
ਹਰ ਫਿਕਰ ਨੂੰ ਦੂਰ ਭਜਾਂਦਾ ਏ,  
ਇਕ ਪਲ ਨਾ ਉਸਦੇ ਬਾਝ ਸਰੇ।

ਜਦ ਨਜ਼ਰ ਮਿਹਰ ਦੀ ਕਰਦਾ ਏ,  
ਲਹਿੰਦਾ ਅਗਿਆਨ ਦਾ ਪਰਦਾ ਏ,  
ਹਰ ਭਰਮ ਆਪਣੀ ਮੌਤ ਮਰੇ।

ਉਹ ਸਭ ਨੂੰ ਜਾਣਦਾ ਆਪਣਾ ਏ,  
ਸਾਕਾਰ ਕਰੇ ਹਰ ਸਪਨਾਂ ਏ,  
ਹਰ ਮੂਰਤ ਵਿਚ ਰੰਗ ਆਪ ਭਰੇ।

ਭਿੱਗਿਆਂ ਨੂੰ ਢਾਰਸ ਦੇਂਦਾ ਏ,  
ਉਹ ਸਭ ਦਾ ਮਾਨ ਰਖੇਂਦਾ ਏ,  
ਲੜ ਲੱਗਿਆਂ ਦੀ ਹਾਮੀ ਸਦਾ ਭਰੇ।

ਕਿਸਮਤ ਦੀਆਂ ਮੋਟ ਲਕੀਰਾਂ ਨੂੰ,  
ਕਰ ਦਵੇ ਅਮੀਰ ਫਕੀਰਾਂ ਨੂੰ,  
ਖੋਟੇ ਵੀ ਕਰਦਾ ਆਪ ਖਰੇ।

ਸਭ ਕੁਝ ਅਮਰੀਕ ਨੂੰ ਬਖਸ਼ ਦਵੇ,  
ਬਿਨ ਪ੍ਰੀਤ ਨਾਂ ਕੁਝ ਵੀ ਆਪ ਲਵੇ,  
ਹਰ ਉਲਝਨ ਕਰਦੇ ਬਹੁਤ ਪਰੇ।



ਗੁਰ ਗੀਤਾਂਜਲੀ/69

## ਪਿਆਰ ਦੀ ਕੀ ਗੱਲ ਕਰਾਂ

ਸਤਿਗੁਰੂ ਜਗਜੀਤ ਸਿੰਘ ਦੇ ਪਿਆਰ ਦੀ ਕੀ ਗੱਲ ਕਰਾਂ,  
ਕਿਹੜਿਆਂ ਫੁੱਲਾਂ ਦਾ ਗੁਲਦਸਤਾ ਬਨਾ ਦਰ ਤੇ ਧਰਾਂ।

ਮਿਹਰ ਦੀ ਇੱਕੋ ਨਜ਼ਰ ਸਹਿਰਾ ਨੂੰ ਗੁਲਸ਼ਨ ਕਰ ਦਵੇ,  
ਉੱਕਾ ਖਾਲੀ ਭਾਂਡਿਆਂ ਨੂੰ ਤੇਰੀ ਬਖਸ਼ਿਸ਼ ਭਰ ਦਵੇ,  
ਤੂੰ ਠ ਪਵੇ ਜੇ ਆਪ ਦੁਖ ਸਾਰੇ ਹੀ ਹੋ ਜਾਂਦੇ ਪਰ੍ਹਾਂ।

ਗੱਲ ਕਰਾਂ ਕਿਸ ਕਿਸ ਦੀ ਸਾਰਾ ਜੱਗ ਵਰੋਸਾਇਆ ਤੁਸਾਂ,  
ਅਣਗਿਣਤ ਲੋਕਾਂ ਦੀਆਂ ਆਸਾਂ ਨੂੰ ਫਲ ਲਾਇਆ ਤੁਸਾਂ,  
ਸਾਰਾ ਹੀ ਸੰਸਾਰ ਬੱਸ ਅਹਿਸਾਨ ਮੰਨਦਾ ਇਕ ਤਰ੍ਹਾਂ।

ਮੰਗ ਮੇਰੀ ਹੈ ਹਸ਼ਰ ਤੱਕ ਦੁਆਰ ਇਹ ਵੱਸਦਾ ਰਹੇ,  
ਭੁੱਲਿਆਂ ਲੋਕਾਂ ਨੂੰ ਸਿੱਧਾ ਰਾਹ ਸਦਾ ਦੱਸਦਾ ਰਹੇ,  
ਇਸ ਪਵਿੱਤਰ ਦਰ ਦੀ ਮੈਂ ਵੀ ਹਾਜ਼ਰੀ ਨਿੱਤ ਨਿੱਤ ਭਰਾਂ।

ਸਭ ਗੁਨਾਹਗਾਰਾਂ ਨੂੰ ਬਖਸ਼ਿਸ਼ ਆਪ ਬਖਸ਼ਨ ਹਾਰਿਓ,  
ਬੱਸ ਹਮੇਸ਼ਾ ਵਾਂਗ ਨਕ ਨਕ ਭੁੱਬਦਿਆਂ ਨੂੰ ਤਾਰਿਓ,  
ਰਹਿ ਨਾ ਜਾਏ ਬਖਸ਼ਨੇ ਅੱਜ ਸ਼ਹਿਰ ਨਾ ਕੋਈ ਗਰਾਂ।

ਤੁਸੀਂ ਹੋ ਸਭ ਦੇ ਸਭ ਤੁਸਾਂ ਦੇ ਵਿਤਕਰਾਂ ਕੋਈ ਨਹੀਂ;  
ਇਸ ਦਰੋਂ ਦੁਤਕਾਰਿਆਂ ਨੂੰ ਕਿਧਰੇ ਵੀ ਢੋਈ ਨਹੀਂ;  
ਕਹਿ ਦਿਓ ਅਮਰੀਕ ਨੂੰ ਝਾਕੇ ਨਾ ਵੱਲ ਦੂਜੇ ਦਰਾਂ।



ਗੁਰ ਗੀਤਾਜਲੀ/70

## ਮੇਰੀ ਅਰਜ਼ ਸੁਨੋ

ਮੇਰੀ ਅਰਜ਼ ਸੁਨੋ ਹੇ ਪਿਆਰੇ ਗੁਰ ਜਗਜੀਤ ਜੀ,  
ਮੈਨੂੰ ਇਕ ਪਲ ਵੀ ਨਾਂ ਦਿਲ ਤੋਂ ਕਦੇ ਵਿਸਾਰਿਓ,  
ਮਿਹਰਾਂ ਭਰਿਆ ਰਖਿਓ ਸਿਰ ਤੇ ਹੱਥ ਹਮੇਸ਼ਾ ਹੀ,  
ਮੇਰੇ ਔਗੁਣ ਹੋਣ-ਹਜ਼ਾਰ ਨਾਂ ਕੋਈ ਚਿਤਾਰਿਓ।

ਸੂਰਜ ਬਣ ਕੇ ਕਰਿਓ ਦੂਰ ਹਨੇਰੇ ਜਨਮਾਂ ਦੇ,  
ਮੈਨੂੰ ਮੰਝਧਾਰੋਂ ਭੁੱਖਦੇ ਤਾਈ ਤਾਰਿਓ,  
ਮੈਂ ਗੁਣ ਹੀਣ ਦੁਆਰੇ ਤੇਰੇ ਤੇ ਅਜ ਢਹਿ ਪਿਆ,  
ਮੇਰੀ ਸਦਾ ਸਦਾ ਹੀ ਵਿਗੜੀ ਫੇਰ ਸਵਾਰਿਓ।

ਮੇਰੇ ਮਨ ਤੇ ਗਿੱਠ ਗਿੱਠ ਕਾਲਖ ਜੰਮੀ ਹੰਗਤਾ ਦੀ,  
ਆਪਣੇ ਸੁਭ ਬਚਨਾਂ ਦੇ ਨਾਲ ਇਹ ਜਲਦ ਉਤਾਰਿਓ,  
ਕੋਈ ਰਾਹ ਨਹੀਂ ਲਭਦਾ ਬਿਖੜੇ ਰਾਹੀਂ ਤੁਰਿਆ ਹਾਂ,  
ਮੈਨੂੰ ਮਨ ਮਤੀਏ ਨੂੰ ਉੱਚੀ ਵਾਜਾਂ ਮਾਰਿਓ।

ਕਿਹੜੀ ਗਲ ਦਾ ਮਾਨ ਕਰਾਂ ਮੈਂ ਅਤੀ ਨਿਮਾਣਾਂ ਹਾਂ,  
ਏਸ ਨਿਮਾਣੇ ਨੂੰ ਵੀ ਸਦਾ ਹੀ ਆਪ ਉਭਾਰਿਓ,  
ਸਾਹਮਣੇ ਬਹਿਕੇ ਨੂਰੀ ਮੁਖੜਾ ਰਹਾਂ ਨਿਹਾਰਦਾ,  
ਮੈਨੂੰ ਆਪਣੇ ਦਰ ਤੋਂ ਕਦੀ ਵੀ ਨਾਂ ਦੁਰਕਾਰਿਓ।

ਜਾਣ ਦਿਓ ਅਜ ਮੈਨੂੰ ਉਸ ਦਰ ਲੋਕੋ ਰੋਕੋ ਨਾਂ,  
ਸਦਾ ਸਦਾ ਹੀ ਓਥੇ ਰਹਿਣ ਦਿਓ ਹੁਣ ਪਿਆਰਿਓ,  
ਏਸ ਦਲੀਜ ਤੇ ਜੇ ਦਮ ਨਿਕਲੇ ਮੈਂ ਵੱਡ ਭਾਗਾਂ ਹਾਂ,  
ਮੈਨੂੰ ਮੌੜ ਕੇ ਏਥੋਂ ਲੈ ਜਾ ਕੇ ਨਾਂ ਮਾਰਿਓ।

ਗੁਰ ਗੀਤਾਂਜਲੀ/71

ਮੇਰਾ ਤਪਦੇ ਸੀਨਾ ਹਰ ਦਮ ਵਾਂਗ ਤੰਦੂਰੀ ਦੇ,  
ਮਾਰ ਤਰੋਂਕਾ ਅੰਦਰ ਦੀ ਅੱਗ ਤਾਈਂ ਠਾਰਿਓ,  
ਜੀਵਨ ਪੰਥ ਦੁਹੇਲਾ ਜਾਪੇ ਬਹੁਤ ਅਮਰੀਕ ਨੂੰ,  
ਚਰਨੀ ਲਾਕੇ ਤਰਲੇ ਇਸ ਨੂੰ ਸਹਿਲ ਗੁਜ਼ਾਰਿਓ।



## ਇਕ ਝਲਕ ਦੀਦਾਰ ਦੀ

ਇਕ ਝਲਕ ਦੀਦਾਰ ਦੀ ਪਾ ਕੇ ਮੈਂ ਗਦ ਗਦ ਹੋ ਗਿਆ।  
ਨੂਰ ਉਸਦਾ ਹਰ ਗੁਨਾਹ ਮੇਰੇ ਨੂੰ ਮਲ ਮਲ ਧੋ ਗਿਆ।

ਖੁਸ਼ ਨਸੀਬੀ ਹੈ ਕਿ ਮੈਨੂੰ ਆਪ ਨੇ ਪਰਵਾਨਿਆਂ,  
ਹਰ ਮੇਰੇ ਦੁਖ ਨੂੰ ਤੁਸਾਂ ਨੇ ਅਪਣਾਂ ਕਰ ਜਾਣਿਆ,  
ਲਾਲ ਲੋਹਿਓਂ ਹੋ ਗਿਆ ਪੱਲਾ ਜਾਂ ਉਸਦਾ ਛੋਹ ਗਿਆ।

ਕਾਸ਼ ਪਹਿਲਾਂ ਹੀ ਪਵਿੱਤਰ ਚਰਨ ਫੜ ਲੈਂਦਾ ਕਦੇ,  
ਬਿਖੜੀਆਂ ਰਾਹਾਂ ਨੂੰ ਛਡ ਇਸ ਰਾਹ ਤੇ ਚੱਲ ਪੈਂਦਾ ਕਦੇ,  
ਸ਼ੁਕਰ ਹੈ ਇਸ ਰਾਹ ਦੀ ਮੈਨੂੰ ਦੇ ਕੋਈ ਕਨਸੇ ਗਿਆ।

ਢੂੰਡਿਆ ਸਾਰਾ ਜਹਾਂ ਪਰ ਆਪ ਜੈਸਾ ਕੌਣ ਹੈ,  
ਸਰਨ ਵਿਚ ਆਇਆਂ ਦਾ ਅਸਲੋਂ ਮੁੱਕਦਾ ਆਵਾ ਗੌਣ ਹੈ,  
ਦੇ ਕੇ ਦਰਸ਼ਨ ਵਿਚ ਉਜਾੜਾਂ ਦੇ ਖਿੰਡਾ ਖੁਸ਼ਬੋ ਗਿਆ।

ਜਾਣਦੇ ਸਭ ਕੁਝ ਨੇ ਲੋਕੀਂ ਫਿਰ ਬਣੇ ਅਨਜਾਣ ਕਿਉਂ,  
ਚਮਕਦੇ ਸੂਰਜ ਮਗਰ ਨੂੰਰੇ 'ਚ ਫਿਰ ਗਲਤਾਣ ਕਿਉਂ,  
ਜਾਪਦੇ ਹਾਲੇ ਨਸੀਬਾ ਇਧਰੋਂ ਬੂਹਾ ਢੋ ਗਿਆ।

ਦੁਨੀਆਂ ਦੇ ਲੋਕੋਂ ਚਲੇ ਉਸ ਦਰ ਤੇ ਡੇਰਾ ਲਾ ਲਵੇ,  
ਹੋ ਗਏ ਜਿਹੜੇ ਗੁਨਾਹ ਛੇਤੀ ਕਰੋ ਬਖਸ਼ਾ ਲਵੇ,  
ਫੇਰ ਨਾ ਅਮਰੀਕ ਨੂੰ ਕਹਿਣਾ ਜਨਮ ਕਿਉਂ ਖੋ ਗਿਆ।



ਗੁਰ ਗੀਤਾਂਜਲੀ/73

## ਫਿਰ ਫਿਰ ਆਇਆ ਦੁਆਰ ਤਿਹਾਰੇ

ਸੁਣੋ ਗੁਰੂ ਜਗਜੀਤ ਪਿਆਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਵਡ ਤੀਰਥ ਹਨ ਚਰਨ ਆਪਦੇ, ਧਰਤੀ ਉਤੇ ਸਵਰਗ ਜਾਪਦੇ,  
ਚਰਨਾਂ ਤੋਂ ਮੈਂ ਸਦ ਬਲਿਹਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਸੰਕਟ ਮੋਚਨ ਨਾਮ ਤੁਸਾਂ ਦਾ, ਹਰ ਦੁੱਖ ਚਰਨਾਂ ਕਾਮ ਤੁਸਾਂ ਦਾ,  
ਬਖਸ਼ ਲਵੇ ਅਸੀਂ ਔਗੁਣ ਹਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਇਹ ਦਰ ਛੱਡ ਹੁਣ ਕਿਸ ਦਰ ਜਾਈਏ, ਕਿਸਨੂੰ ਦਿਲ ਦਾ ਹਾਲ ਸੁਣਾਈਏ,  
ਤੁਸੀਂ ਹੋ ਦਿਲ ਦੀਆਂ ਜਾਨਣ ਹਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਪਲਾਂ 'ਚ ਪਲਟੇ ਸਭ ਦੀ ਕਾਇਆ, ਦੇਵੇ ਸਭ ਨੂੰ ਸੁਖ ਸਰਮਾਇਆ,  
ਹਰ ਤੂਫਾਨ ਦੇ ਟਾਲਣ ਹਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਮਨ ਮੰਦਰ ਵਿਚ ਸਦਾ ਹੀ ਵੱਸਿਓ, ਅੰਧ ਗੁਬਾਰ 'ਚ ਰਸਤਾ ਦੱਸਿਓ,  
ਭਟਕ ਰਹੇ ਅਰਮਾਨ ਵਿਚਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।

ਮੰਝਧਾਰੀਂ ਹੈ ਜੀਵਨ ਨਈਆ ਆਪ ਹੋ ਇਸਦੇ ਅਸਲ ਖਵਈਆ,  
ਬੇ-ਬੱਸ ਹੋ ਅਮਰੀਕ ਪੁਕਾਰੇ, ਫਿਰ ਫਿਰ ਆਇਆ ਦੁਆਰ ਤਿਹਾਰੇ।



## ਛੱਡ ਮਨਾਂ ਸਭ ਕਾਰ ਵਿਹਾਰ

ਛੱਡ ਮਨਾਂ ਸਭ ਕਾਰ ਵਿਹਾਰ।  
ਚੱਲ ਸੱਜਣ ਦੇ ਬਹੀਏ ਦੁਆਰ।

ਸੁਣਿਐ ਓਥੇ ਬੜੀਆਂ ਮੋਜਾਂ,  
ਸੁਖਾਂ ਦੀਆਂ ਨੇ ਚੜ੍ਹੀਆਂ ਫੌਜਾਂ,  
ਨਹੀਂ ਵੇਖਦੇ ਕੁੱਥਾਂ ਕੋਝਾਂ,  
ਸਭ ਸੰਗ ਹੁੰਦਾ ਨਰਮ ਵਿਹਾਰ।

ਦੇਵਤੇ ਓਥੇ ਆਉਣਾ ਲੋਚਣ,  
ਸਵਰਗ ਨੂੰ ਛੱਡ ਦੇਣਾ ਲੋਚਣ,  
ਕਦੋਂ ਆਉਣ ਦਾ ਕਾਰਨ ਵਿਮੋਚਣ,  
ਤੂੰ ਵੀ ਬਹਿ ਜਾਂ ਅੱਧ ਵਿਚਕਾਰ।

ਪ੍ਰੇਮ ਦੀ ਇੱਕੋ ਭਾਸ਼ਾ ਬੋਲਣ,  
ਜੋ ਤੋਲਣ ਬੱਸ ਪੂਰਾ ਤੋਲਣ,  
ਸਭ ਦੇ ਦਿਲ ਨੂੰ ਆਪ ਟਟੋਲਣ,  
ਪਿਆਰ ਬਿਨਾਂ ਕੁਝ ਨਹੀਂ ਦਰਕਾਰ।

ਕਹਿੰਦੇ ਓਥੇ ਰੱਬ ਵੱਸਦਾ ਏ,  
ਸਭ ਨੂੰ ਸਿੱਧਾ ਰਾਹ ਦੱਸਦਾ ਏ,  
ਸੰਕਟ ਓਥੋਂ ਡਰ ਨੱਸਦਾ ਏ,  
ਹੁੰਦੈ ਰੱਬ ਦਾ ਨਿੱਤ ਦੀਦਾਰ ।

ਗੁਰ ਗੀਤਾਂਜਲੀ/75

ਕੀਹ ਕਹੀਏ ਓਥੋਂ ਦੀਆਂ ਥਾਤਾਂ,  
ਨਿੱਤ ਵੱਡ ਮੁੱਲੀਆਂ ਵੱਡੇ ਦਾਤਾਂ,  
ਸੌਖੇ ਦਿਵਸ ਸੁਖੱਲੀਆਂ ਰਾਤਾਂ,  
ਹਰ ਪਾਸੇ ਹੈ ਪਿਆਰ ਹੀ ਪਿਆਰ।

ਛੱਡੀਏ ਸਾਰਾ ਜਗਤ ਝਮੇਲਾ,  
ਜਿਸਦਾ ਮੁੱਲ ਨਹੀਂ ਇਕ ਧੋਲਾ,  
ਹੋ ਜਾਏ ਨਾਂ ਕਿਤੇ ਕੁਵੇਲਾ,  
ਕਰ ਪੈਦਾ ਅਮਰੀਕ ਵਿਚਾਰ।





## ਕੋਲ ਸੱਜਣ ਦੇ ਚੱਲੀਏ

ਜਿੰਦੜੀਏ! ਕੋਲ ਸੱਜਣ ਦੇ ਚੱਲੀਏ, ਮਨੋਂ ਉਹਦੇ ਸੰਗ ਰਲੀਏ।

ਜਿੰਨ੍ਹਾਂ ਰਾਹਾਂ ਤੋਂ ਉਸਨੇ ਆਉਣਾ, ਸੋਹਣਾਂ ਮੁਖੜਾ ਆਣ ਦਿਖਾਉਣਾਂ,  
ਉਹ ਰਾਹਾਂ ਚੱਲ ਮੱਲੀਏ, ਜਿੰਦੜੀਏ, ਕੋਲ ਸੱਜਣ ਦੇ ਚੱਲੀਏ।

ਪਲਕਾਂ ਦੇ ਵਿੱਚ ਹੰਝੂ ਡਲ੍ਹਕਣ, ਮਨ ਵਿਚ ਆਸਾਂ ਛਣ-ਛਣ ਛਟਕਣ,  
ਕਿੰਝ ਇਹਨਾਂ ਨੂੰ ਠੱਲੀਏ ਜਿੰਦੜੀਏ, ਕੋਲ ਸੱਜਣ ਦੇ ਚੱਲੀਏ।

ਬਿਰਹੋਂ ਉਸਦੇ ਮਾਰ ਮੁਕਾਇਆ, ਜਾ ਪਰਦੇਸੀਂ ਡੇਰਾ ਲਾਇਆ,  
ਸੁਖ ਸਨਿਹੋੜਾ ਘੱਲੀਏ, ਜਿੰਦੜੀਏ! ਕੋਲ ਸੱਜਣ ਦੇ ਚੱਲੀਏ।

ਅੰਦਰੋਂ ਬਾਹਰੋਂ ਉਸਦੀ ਹੋ ਜਾ, ਉਸਦੇ ਪਿਆਰ 'ਚ ਅਸਲੋਂ ਖੋ ਜਾ,  
ਮੇਰੀਏ ਜਿੰਦੇ ਝਲੀਏ, ਜਿੰਦੜੀਏ! ਕੋਲ ਸੱਜਣ ਦੇ ਚੱਲੀਏ।

ਸੰਗੀ ਸਾਥੀ ਛੱਡ ਚੱਲੇ ਨੇ, ਸਭ ਰਿਸ਼ਤੇ ਹੋ ਅੱਡ ਚੱਲੇ ਨੇ,  
ਸਭ ਨਿਕਲੇ ਨੇ ਛੱਲੀਏ ਜਿੰਦੜੀਏ! ਕੋਲ ਸੱਜਣ-ਦੇ ਚੱਲੀਏ।

ਬਹਿ ਜਾਈਏ ਉਸ ਦੇ ਦਰ ਜਾਕੇ, ਵਾਂਗ ਮਲੰਗਾਂ ਧੂਣੀ ਲਾਕੇ,  
ਮੂਲ ਨਾ ਓਥੋਂ ਹੱਲੀਏ, ਜਿੰਦੜੀਏ! ਕੋਲ ਸੱਜਣ ਦੇ ਚੱਲੀਏ।

ਲੈ ਚੱਲੀਏ ਅਮਰੀਕ ਨੂੰ ਨਾਲੇ, ਸੁੱਤਾ ਏ ਨਹੀਂ ਜਾਗਦਾ ਹਾਲੇ,  
ਏਸ ਕੰਮੋਂ ਨਾ ਟਲੀਏ, ਜਿੰਦੜੀਏ! ਕੋਲ ਸੱਜਣ ਦੇ ਚੱਲੀਏ।



## ਗੁਣ ਤੇਰੇ ਗੁਣ-ਗੁਣਾਂਦਾ ਰਹਾਂ ਮੈਂ

ਤੇਰੇ ਚਰਨਾਂ 'ਚ ਰਹਿ ਕੇ ਹਮੇਸ਼ਾ ਗੁਣ-ਤੇਰੇ ਗੁਣਾਂਦਾ ਰਹਾਂ ਮੈਂ।  
ਮੇਰੇ ਵਿਚ ਨੇ ਜੋ ਔਗੁਣ ਹਜ਼ਾਰਾਂ ਹਰ ਘੜੀ ਬਖਸ਼ਵਾਂਦਾ ਰਹਾਂ ਮੈਂ।

ਮੇਰਾ ਦਿਲ ਤਾਂ ਹੈ ਧਰਤ ਬਾਰਾਨੀ, ਬਣ-ਕੇ ਕਾਲੀ ਘਟਾ ਵੱਸਦੇ ਰਹਿਣਾਂ,  
ਮੈਂ ਹਨੇਰੇ 'ਚ ਫਿਰਦਾਂ ਭਟਕਦਾ, ਮੇਰੀ ਫੜ ਉਂਗਲੀ ਰਾਹ ਦੱਸਦੇ ਰਹਿਣਾਂ,  
ਤੇਰੀ ਰਹਿਮਤ ਦੇ ਫੁੱਲਾਂ ਦੀ ਮਾਲਾ, ਆਪਣੇ ਗਲ ਵਿਚ ਸਜਾਂਦਾ ਰਹਾਂ ਮੈਂ।

ਤੇਰੀ ਤਸਵੀਰ ਅੱਖੀਆਂ ਦੇ ਵਿਚ ਦੀ, ਮੇਰੇ ਦਿਲ ਵਿਚ ਉਤਰ ਗਈ ਏ ਅੰਸੀ,  
ਮੈਂ ਤਸੱਵਰ ਕਰਾਂ ਜਦ ਵੀ ਤੇਰਾ, ਅੱਖਾਂ ਸਾਹਵੇਂ ਆ ਜਾਂਦੀ ਏ ਵੈਸੀ,  
ਸ਼ਾਲਾ ਏਸੇ ਤਰ੍ਹਾਂ ਉਮਰ ਸਾਰੀ, ਇਹ ਤਸੱਵਰ ਹੰਢਾਂਦਾ ਰਹਾਂ ਮੈਂ।

ਕੌਣ ਕਹਿੰਦਾ ਏ ਤੂੰ ਦੂਰ ਵੱਸਨੈ, ਮੇਰੇ ਹਰ ਰੋਮ ਵਿੱਚ ਤੂੰ ਸਮਾਇਆ,  
ਮੈਂ ਤਾਂ ਧੁੱਪ ਵਿਚ ਜਦੋਂ ਵੀ ਹਾਂ ਤੁਰਦਾ, ਮੇਰੇ ਸਿਰ ਤੇ ਤੇਰੀ ਹੁੰਦੀ ਛਾਇਆ,  
ਏਸ ਛਾਇਆ ਦਾ ਜਦ ਤਕ ਮੈਂ ਜੀਵਾਂ, ਲਾਭ ਰੱਜ ਰੱਜ ਉਠਾਂਦਾ ਰਹਾਂ ਮੈਂ।

ਤੂੰ ਹੈਂ ਸਾਗਰ ਨਹੀਂ ਜਿਸ ਦੀ ਸੀਮਾਂ, ਤੇਰੀ ਗਹਿਰਾਈ ਦੱਸ ਕੌਣ ਨਾਪੇ,  
ਤੂੰ ਹੈਂ ਬੇਅੰਤ ਕੀਹ ਅੰਤ ਪਾਵਾਂ, ਆਪਣੀ ਵਡਿਆਈ ਜਾਣੇ ਤੂੰ ਆਪੇ,  
ਤੇਰੇ ਸਦ ਗੁਣ-ਗਿਣਨ ਤੋਂ ਨੇ ਬਾਹਰੇ, ਉਂਗਲਾਂ ਤੇ ਕੀਹ ਗਿਣਾਂਦਾ ਰਹਾਂ ਮੈਂ।

ਪਿਛਲੇ ਜਨਮਾਂ ਦੇ ਕਰਮਾਂ ਦਾ ਸਦਕਾ, ਸੁਕਰੇ ਤੇਰੀ ਸ਼ਰਨ ਮੈਂ ਹੈ ਪਾਈ,  
ਨਿੱਘੀ ਬੁੱਕਲੇ ਲਕੋਂ ਕੇ ਤੂੰ ਮੈਨੂੰ, ਮੇਰਾ ਹਰ ਥਾਂ ਤੂੰ ਬਣਿਆ ਸਹਾਈ,  
ਤੇਰੀ ਲੇ ਓਟ ਅਮਰੀਕ ਤਾਈਂ ਸੰਕਟਾਂ ਤੋਂ ਬਚਾਂਦਾ ਰਹਾਂ ਮੈਂ।



## ਜਾਣ ਦਿਓ ਅੱਜ

ਪ੍ਰੀਤਮ ਦੇ ਦਰ ਜਾਣ ਦਿਓ ਅੱਜ।  
ਰੱਜ ਰੱਜ ਦਰਸ਼ਨ ਪਾਣ ਦਿਓ ਅੱਜ।

ਧੰਨ ਉਹ ਦੇਸ ਜਿੱਥੇ ਉਹ ਵੱਸਦਾ,  
ਮੁਕਤੀ ਦਾ ਰਾਹ ਸੋਖਾ ਦੱਸਦਾ,  
ਸਭ ਨੂੰ ਚਾਹੇ ਵੇਖਣਾ ਹੱਸਦਾ,  
ਓਥੇ ਡੇਰਾ ਲਾਣ-ਦਿਓ ਅੱਜ।

ਚਾਹੁੰਦੇ ਕੋਈ ਦੁਖੀ ਰਹੇ ਨਾਂ,  
ਹੰਝੂ ਕਿਸੇ ਦਾ ਕਦੇ ਵਹੇ ਨਾਂ,  
ਕੋਈ ਵੀ ਸੰਤਾਪ ਸਹੇ ਨਾਂ,  
ਸਾਰੇ ਫਿਕਰ ਮੁਕਾਣ-ਦਿਓ ਅੱਜ।

ਉਹ ਸਾਂਝਾ ਹੈ ਸਭ ਦਾ ਸਾਈਂ,  
ਕਰੇ ਪਾਲਣਾ ਰੱਬ ਦੇ ਨਿਆਈਂ,  
ਰਖਿਆ ਕਰਦਾ ਸਭਨੀ ਥਾਈਂ,  
ਚਰਨੀ ਸੀਸ ਨਿਵਾਣ ਦਿਓ ਅੱਜ।

ਸਿਫਤ ਉਸ ਦੀ ਦੱਸ ਕੀ ਕਰੀਏ,  
ਐਵੇਂ ਖੱਪ ਖੱਪ ਕੇ ਨਾਂ ਮਰੀਏ,  
ਪੱਲਾ ਉਸ ਦਾ ਘੁੱਟ ਕੇ ਫੜੀਏ,  
ਲੋਕਾਂ ਨੂੰ ਸਮਝਾਣ-ਦਿਓ ਅੱਜ।

ਉਸ ਦਰ ਸੂਖ ਸਦੀਵੀ ਮਿਲਦੇ,  
ਫਿਕਰ ਨਾਂ ਕੋਈ ਰਹਿੰਦੇ ਦਿਲ ਦੇ,  
ਗ਼ਮ ਦੇ ਬੱਦਲ ਆਕਾਸ਼ੋਂ ਹਿੱਲਦੇ,  
ਸੀਸ ਅਮਰੀਕ ਝੁਕਾਣ-ਦਿਓ ਅੱਜ।



ਗੁਰ ਗੀਤਾਂਜਲੀ/79

## ਗੁਰੂ ਜਗਜੀਤ ਪਿਆਰਾ

ਮੇਰਾ ਗੁਰੂ ਜਗਜੀਤ ਪਿਆਰਾ ਜਗ ਤੋਂ ਨਿਆਰਾ ਲੱਗਦਾ।  
ਉਹ ਹੈ ਸਭ ਨੂੰ ਹੀ ਬਖਸ਼ਨਹਾਰਾ ਜਗ ਤੋਂ ਨਿਆਰਾ ਲੱਗਦਾ।

ਉਹਦੇ ਤੁਲ ਕੋਈ ਨਾਂ ਜਹਾਨ ਉਤੇ ਦਿੱਸਿਆ,  
ਮਾਲਾ ਮਾਲ ਹੋਇਆ ਜਿਹੜਾ ਉਹਦੇ ਉਤੇ ਵਿੱਸਿਆ,  
ਉਹਦਾ ਕਰ ਦਿੱਤਾ ਪਾਰ ਉਤਾਰਾ ਜਗ ਤੋਂ ਨਿਆਰਾ ਲੱਗਦਾ।

ਡਿੱਗਿਆਂ ਤੇ ਢੱਠਿਆਂ ਨੂੰ ਇੰਜ ਉਹ ਉਠਾਂਦਾ ਏ,  
ਬਾਪ ਜਿਵੇਂ ਪੁੱਤਰਾਂ ਨੂੰ ਘੁੱਟ ਗਲੇ ਲਾਂਦਾ ਏ,  
ਸਦਾ ਬਣਦਾ ਉਹ ਸਭ ਦਾ ਸਹਾਰਾ ਜਗ ਤੋਂ ਨਿਆਰਾ ਲੱਗਦਾ।

ਮਿਹਰ ਦੀਆਂ ਨਰਾਂ ਦੇ ਨਾਲ ਜਿੰਨੂੰ ਤੱਕਦਾ,  
ਲੈਣ-ਵਾਲਾ ਥੱਕ ਜਾਂਦਾ ਦੇਂਦਾ ਉਹ ਨਾਂ ਥੱਕਦਾ,  
ਪੂਰਾ ਕਰ ਦੇਂਦਾ ਓਸ ਦਾ ਖ਼ਸਾਰਾ ਜੱਗ ਤੋਂ ਨਿਆਰਾ ਲੱਗਦਾ।

ਉਹਦੀ ਤਸਵੀਰ ਪਿੱਛੇ ਰੱਬ ਲੁੱਕ ਜਾਂਦਾ ਏ,  
ਕੀਤਾ ਨਹੀਂ ਦੀਦਾਰ ਜਿਸ ਸੱਦ ਪਛਤਾਂਦਾ ਏ,  
ਕਦੀ ਮਿਲਦਾ ਨਹੀਂ ਓਸ ਨੂੰ ਕਿਨਾਰਾ ਜਗ ਤੋਂ ਨਿਆਰਾ ਲੱਗਦਾ।

ਬੋਲਦਾ ਏ ਮੁੱਖੋਂ ਜਦੋਂ ਬਹਿਦ ਨਿਰਾ ਚੋਂਦਾ ਏ,  
ਬਚਨਾਂ ਦੇ ਨਾਲ ਮੈਲ ਮਨਾਂਦੀ ਨੂੰ ਧੋਂਦਾ ਏ,  
ਉਹਦੀ ਬਰਨ ਹੈ ਜੰਨਤ ਨਜ਼ਾਰਾ ਜਗ ਤੋਂ ਨਿਆਰਾ ਲੱਗਦਾ।

ਆਖੇ ਅਮਰੀਕ ਤਾਈਂ ਚਰਨਾਂ ਤੇ ਢਹਿ ਪਵੇ,  
ਹੋਰ ਪਾਸ ਛੱਡ ਇਕ ਪੱਖ ਉਹਦਾ ਲੈ ਲਵੇ,  
ਛੱਡੇ ਕਦੇ ਵੀ ਨਾਂ ਉਸਦਾ ਦੁਆਰਾ, ਜਗ ਤੋਂ ਨਿਆਰਾ ਲੱਗਦਾ।



ਗੁਰ ਗੀਤਾਜਲੀ/80

## ਗੁਰੂ ਜਗਜੀਤ ਧਿਆਇੰਦੇ

ਜੋ ਗੁਰ ਜਗਜੀਤ ਧਿਆਇੰਦੇ ਤਿੰਨ ਕੇ ਕਾਜ ਸਰੇ।  
ਸਰਨ ਪਏ ਹਰ ਇੱਕ ਦੇ ਹਰ ਪਲ ਕਸ਼ਟ ਹਰੇ।  
ਜੋ ਸਰਧਾ ਕਰ ਸੇਵੇ ਉਸਦੇ ਸੰਕਟ ਦੂਰ ਕਰੇ।  
ਪਾਰਸ ਹੈ ਛੋਹ ਲੈਂਦਾ ਜਿਸ ਨੂੰ ਖੋਟੇ ਕਰੇ ਖਰੇ।

ਬਲਹੀਨਾਂ ਮਸਕੀਨਾਂ ਦੇ ਦੁਖ ਵੇਖ ਨਾਂ ਮੂਲ ਜਰੇ।  
ਓਸ ਪਵਿੱਤਰ ਮੁੱਖ ਦੇ ਵਿਚੋਂ, ਸ਼ਹਿਦ ਹਮੇਸ਼ਾ ਝਰੇ।  
ਘਾਟਾ ਉਸ ਨੂੰ ਕਦੇ ਨਾਂ ਆਵੇ, ਜੋ ਉਸ ਤੇ ਟੇਕ ਪਰੇ।  
ਪਿਆਰ ਨਾਲ ਪੁਚਕਾਰੇ ਸਭ ਨੂੰ ਰਹਿਣ ਨ ਦਵੇ ਪਰੇ।

ਮਿਹਰ ਦੀ ਨਜ਼ਰੇ ਤੱਕ ਲਵੇ ਤਾਂ ਸਮਝੋ ਸੂਕੇ ਕਾਠ ਹਰੇ,  
ਜਿਸਦੀ ਕੰਡ ਤੇ ਹੱਥ ਧਰ ਦੇਵੇ, ਡੁੱਬਦੀ ਨਾਵ ਤਰੇ।  
ਤਨੋ ਮਨੋ ਜੋ ਹੋਵੇ ਉਸਦਾ ਗੀਤੋ ਜਾਣ-ਭਰੇ।  
ਓਟ ਲਈ ਅਮਰੀਕ ਨੇ ਉਸਦੀ, ਕਿਉਂ ਉਹ ਜਮੋਂ ਡਰੇ।



## ਸੁਖ ਸਨਿਓੜਾ ਨਾਂ ਘੱਲਿਆ ਏ

ਪ੍ਰੀਤਮ ਸਾਨੂੰ ਸਨਿਓੜਾ ਚਿਰ ਹੋਇਆ ਨਾ ਘੱਲਿਆ ਏ।  
ਗਮਾਂ ਤੇ ਫਿਕਰਾਂ ਬੂਹਾ ਸਾਡਾ ਬੜੀ ਦੇਰ ਤੋਂ ਮੱਲਿਆ ਏ।

ਕਦੋਂ ਆਓਗੇ ਤੁਸੀਂ ਹੀ ਜਾਣੋਂ, ਸਾਡੇ ਤਾਂ ਬੱਸ ਹਾੜੇ ਨੇ,  
ਵਿੱਚ ਉਡੀਕਾਂ ਤੜਪ ਰਹੇ ਹਾਂ ਬਿਰਹੇਂ ਸੀਨੇ ਸਾੜੇ ਨੇ,  
ਤੁਸੀਂ ਕੀ ਜਾਣੋ ਹੜ ਹੰਝੂਆਂ ਦਾ ਅਸਾਂ ਕਿਸ ਤਰ੍ਹਾਂ ਠੱਲਿਆ ਏ।

ਲੋਕਾਂ ਦੇ ਤਾਨ੍ਹੇ ਤੇ ਮਿਹਣੇ ਜੀਂਦੇ ਜੀ ਹੀ ਮਾਰ ਗਏ,  
ਤੁਸੀਂ ਅਸਾਨੂੰ ਪਤਾ ਨਹੀਂ ਕਿਉਂ ਇਕ ਦਮ ਮਨੋਂ ਵਿਸਾਰ ਗਏ।  
ਅਸੀਂ ਜਾਣੀਏ ਵਿਛੜਣ ਦੁਖੜਾ ਕਿਵੇਂ ਅਸਾਂ ਨੇ ਝੱਲਿਆ ਏ।

ਕੌਣ ਅਸਾਡੀ ਦੱਸੇ ਪਿਆਰੇ ਬਿਨਾਂ ਆਪਦੇ ਸਾਰ ਲਵੇ,  
ਵਾਂਗ ਤੰਦੂਰਾਂ ਸੜਦੇ ਸੀਨੇ ਬਿਨਾਂ ਆਪ ਦੇ ਠਾਰ ਦਵੇ,  
ਝੱਬਦੇ ਆਓ ਵਿਸ਼ਵਾਸਾਂ ਦਾ ਹੜ ਜਾਪੇ ਟੁੱਟ ਚੱਲਿਆ ਏ।

ਗੁਰ ਜਗਜੀਤ ਅਸਾਨੂੰ ਭਾਵੇਂ ਦਿੱਤਾ ਬਹੁਤ ਦਿਲਾਸਾ ਏ,  
ਹਰ ਪੱਖੋਂ ਹੀ ਸਾਡਾ ਉਹਨਾਂ ਸੁੱਖ ਸੰਗ ਭਰਿਆ ਕਾਸਾ ਏ,  
ਯਾਦ ਜਦੋਂ ਪਰ ਆਪ ਦੀ ਆਵੇ ਸੀਨਾਂ ਜਾਂਦਾ ਮੱਲਿਆ ਏ।

ਤੁਸਾਂ ਕਿਹਾ ਸੀ ਕੁਝ ਵੀ ਹੋਵੇ ਇਸ ਦੇਹੀ ਵਿਚ ਆਵਾਂਗਾ,  
ਗਊਆਂ ਅਤੇ ਗਰੀਬਾਂ ਦਾ ਦੁੱਖ ਆਕੇ ਆਪ ਵੰਡਾਵਾਂਗਾ,  
ਵੇਖੋ ਔਜ ਮਾੜਿਆਂ ਤਾਈਂ ਤਗੜਿਆਂ ਖੂਬ ਦਬੱਲਿਆ ਏ।

ਗੋਰੇ ਤਾਂ ਤੁਰ ਗਏ ਨੇ ਭਾਵੇਂ ਦੇਸੀ ਗੋਰੇ ਬਣ ਗਏ ਨੇ,  
ਮਾੜਿਆਂ ਦੇ ਸਿਰ ਉੱਤੇ ਦੁੱਖ ਦੀ ਚਾਦਰ ਬਣ ਕੇ ਤਣ ਗਏ ਨੇ,  
ਉਹਨਾਂ ਦੇ ਸਿਰ ਉੱਤੇ ਹਾਲੇ ਦੁੱਖ ਪਰਬਤ ਨਾਂ ਹੱਲਿਆ ਏ।

ਸੁਣੋ ਪੁਕਾਰ ਦਾਤਾਰ ਅਸਾਡੀ, ਛੇਤੀ ਫੇਰਾ ਪਾਵੇ ਜੀ,  
ਸੁਖੀ ਵੱਸੇ ਸੰਸਾਰ ਇਹ ਸਾਰਾ ਹਰ ਥਾਂ ਠੰਢ ਵਰਤਾਵੇ ਜੀ,  
ਵਿਚ ਉਡੀਕਾਂ ਹੁਣ ਅਮਰੀਕ ਵੀ ਦੁਨੀਆਂ ਤੋਂ ਤੁਰ ਚੱਲਿਆ ਏ।



## ਗੁਰ ਜਗਜੀਤ ਦੇ ਚਰਨਾਂ ਤੇ

ਆਓ ਨਤ ਮਸਤਕ ਹੋ ਜਾਈਏ, ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।  
ਦੇਵੇਂ ਹੱਥ ਜੋੜ ਖਲੇ ਜਾਈਏ ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਚਰਨਾਂ ਦੀ ਧੂੜੀ ਮਸਤਕ ਨੂੰ ਜਿਹੜਾ ਇਨਸਾਨ ਵੀ ਲਾ ਲੈਂਦੇ,  
ਇਕ ਦਮ ਹੀ ਨਸੀਬਾਂ ਬਦਲਦਾ ਏ, ਮਨ ਚਿੰਦਿਆਂ ਉਹ ਫਲ ਪਾ ਲੈਂਦੇ,  
ਸੀਨੇ ਵਿਚ ਪਿਆਰ ਸਮੇਂ ਜਾਈਏ ਅੱਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਹਰ ਕਦਮ ਓਸਦਾ ਬਰਕਤ ਦਾ ਸੋਮਾ ਸੰਸਾਰ ਸਮਝਦਾ ਏ,  
ਉਸ ਦੇ ਦਰ ਤੋਂ ਜੋ ਕੁਝ ਵੀ ਮਿਲੇ, ਬੰਦਾ ਉਪਹਾਰ ਸਮਝਦਾ ਏ,  
ਚੱਲੀਏ ਢਹਿ ਢੇਰੀ ਹੋ ਜਾਈਏ, ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਐ ਦੁਨੀਆਂ ਵਾਲਿਓ ਹਟ ਜਾਓ, ਉਸ ਦਰ ਤੇ ਜਾਣ ਤੋਂ ਰੋਕੋ ਨਾ,  
ਮੈਂ ਜੋ ਕੁਝ ਵੀ ਕਹਿਨਾਂ ਸੱਚ ਕਹਿਨਾ, ਮੈਨੂੰ ਕਹਿਣ ਦਿਓ ਬੱਸ ਟੋਕੋ ਨਾ,  
ਉਹਦੀ ਸੁਣਦੇ ਹਰ ਕਨਸੇ ਜਾਈਏ, ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਮਨ ਮੇਰੇ ਭਟਕਣ ਛੱਡ ਸਾਰੀ ਮਨ-ਮੰਦਰੀਂ ਉਸ ਨੂੰ ਵਸਾਲੈ ਤੂੰ,  
ਕਿਸੇ ਹੋਰ ਦੀ ਰਹਿਣੀ ਲੋੜ ਨਹੀਂ, ਜੇ ਉਸ ਨੂੰ ਆਪਣਾ ਬਨਾ ਲੈ ਤੂੰ,  
ਹਰ ਮੇਲ ਅੰਦਰ ਦੀ ਹੋ ਜਾਈਏ, ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਕੋਈ ਆਖੇ ਬਖਸ਼ਨ ਹਾਰ ਹੈਂ ਤੂੰ ਕੋਈ ਕਹੇ ਕਿ ਪਾਲਨ ਹਾਰ ਹੈ ਤੂੰ,  
ਮੈਂ ਆਖਾਂ ਜੋ ਬਸ ਝੂਠ ਨਹੀਂ, ਸਭ ਕਰਨ ਕਰਾਵਨ ਹਾਰ ਹੈ ਤੂੰ,  
ਉਸ ਵੱਲੋਂ ਨ ਬੁਹਾ ਢੇ ਜਾਈਏ ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।

ਅਮਰੀਕ ਦੀ ਸਭ ਆਵਾਜ਼ ਸੁਣੋ, ਸਭ ਸ਼ੋਰ ਜਗਤ ਦਾ ਛੱਡ ਦੇਵੋ,  
ਕੋਈ ਹੋਰ ਉਤਾਰਾ ਕਰਦੇਗਾ ਮਨ ਵਿਚੋਂ ਵਹਿਮ ਇਹ ਕੱਢ ਦੇਵੋ,  
ਕਿਉਂ ਨਾ ਫਿਰ ਉਸਦੇ ਹੋ ਜਾਈਏ, ਅਜ ਗੁਰ ਜਗਜੀਤ ਦੇ ਚਰਨਾਂ ਤੇ।



ਗੁਰ ਗੀਤਾਜਲੀ/84



## ਜਿੰਦੜੀਏ

ਜਿੰਦੜੀਏ! ਗੁਰ ਚਰਨੀਂ ਚਲ ਰਹੀਏ।

ਲੱਖ ਮੁਸੀਬਤਾਂ ਵਾਟੇ ਆਵਨ, ਸਿਰ ਮੱਥੇ ਤੇ ਸਹੀਏ।  
ਨਕਸ਼ ਨਿਹਾਰਨ ਖਾਤਰ ਉਸਦੇ ਸਦਾ ਹੀ ਸਾਹਵੇਂ ਬਹੀਏ।

ਜੇ ਦੇਵੇ ਸਦ ਬੁਕਰ ਮਨਾ ਕੇ, ਦਾਤ ਅਮੁੱਲੀ ਲਈਏ,  
ਸੱਜਣ-ਪਾਸ ਜਦੋਂ ਵੀ ਜਾਈਏ, ਵੱਧ ਸੁਣੀਏ ਘੱਟ ਕਹੀਏ।

ਜੇ ਉਹ ਕਦੇ ਵੀ ਰਿਜ ਹੋ ਜਾਵੇ, ਕਦੇ ਨਾਂ ਕਾਹਲੇ ਪਈਏ,  
ਕੀਹ ਕਹਿੰਦੇ ਨੇ ਲੋਕ ਅਸਾਨੂੰ, ਕਿਉਂ ਇਸ ਵਹਿਣੇ ਵਹੀਏ।

ਫੁੱਲਾਂ ਤੋਂ ਵੀ ਸੱਜਣ-ਸੋਹਣੇ ਕਿਉਂ ਕੰਡਿਆਂ ਸੰਗ ਖਹੀਏ,  
ਸਾਰੇ ਜੁਮੇ ਆਪ ਉਹ ਚੁੱਕਦੈ, ਜੇ ਉਸਦੇ ਦਰ ਢਹੀਏ।

ਆਪਣੀ ਹੋਂਦ ਮਿਟਾਕੇ ਅਸਲੋਂ, ਹੋਮੇ ਸਿਖਰੋਂ ਲਹੀਏ,  
ਕਿਉਂ ਅਮਰੀਕ ਨੂੰ ਨਾਲ ਲਿਜਾਣੋਂ, ਡਰੀਏ ਜਾਂ ਫਿਰ ਛਹੀਏ।



## ਪਹਿਰੇਦਾਰਾ ਬੂਹਾ ਖੋਲ੍ਹ

ਪਹਿਰੇਦਾਰਾ ਬੂਹਾ ਖੋਲ੍ਹ, ਜਾਣ ਦੇ ਮੈਨੂੰ ਪ੍ਰੀਤਮ ਕੋਲ।

ਬੜੀ ਦੂਰ ਤੋਂ ਆਇਆ ਯਾਰ, ਕਰਨ ਦੇ ਮੈਨੂੰ ਰੱਜ ਦੀਦਾਰ।  
ਕਰ ਨ ਅੜਿਆ ਟਾਲ ਮਟੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।

ਰੋਕ ਨ ਮੈਂ ਹਾਂ ਚਿਰੀ ਵਿਛੁੰਨਾ, ਦੀਦ ਬਿਨਾਂ ਮਨ ਹੋਇਆ ਸੁੰਨਾਂ,  
ਬਿਰਹਾ ਦਿੱਤੇ ਬਹੁਤ ਮਧੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।

ਬੈਂਸ ਇਕ ਪਲ ਹੀ ਤੱਕਣਾਂ ਚਾਹਾਂ, ਪਤਾ ਨਹੀਂ ਕਦ ਮੁੱਕਣਾਂ ਸਾਹਾਂ,  
ਹੋ ਜਾਣੇ ਕਦ ਬਿਸਤਰ ਗੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।

ਲੈ ਅਰਮਾਨ ਘਰੋਂ ਸਾਂ ਚੱਲਿਆ ਚਾਹਤ ਦਾ ਹੜ੍ਹ ਜਾਏ ਨ ਠੱਲਿਆ,  
ਨਾਹ ਕਰ ਕੇ ਨ ਚਾਹਤ ਰੋਲ ਪਹਿਰੇ ਦਾਰਾ ਬੂਹਾ ਖੋਲ੍ਹ।

ਕਹਿ ਦੇ ਇਕ ਸੁਦਾਮਾ ਆਇਆ, ਜਿਸਨੂੰ ਬਿਰਹਾ ਬਹੁਤ ਸਤਾਇਆ,  
ਝਾਤ ਪੁਆ ਕੇ ਕਰੀਂ ਅਡੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।

ਵਿਚ ਨਿਰਾਸ਼ਾ ਤੁਰ ਚੱਲਿਆ ਹਾਂ ਐਪਰ ਅੰਦਰੋਂ ਖੁਰ ਚੱਲਿਆ ਹਾਂ,  
ਨਿਕਲ ਰਹੇ ਨਹੀਂ ਮੂੰਹੋਂ ਬੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।

ਕਿੰਜ ਅਪੜਾਂਗਾ ਘਰ ਕੀਹ ਦੱਸਾਂ, ਦੁੱਖ ਸਕਾਂ ਗਾ ਜਰ ਕੀ ਦੱਸਾਂ,  
ਖੜਾ ਹੈ ਅਜ ਅਮਰੀਕ ਅਬੋਲ, ਪਹਿਰੇਦਾਰਾ ਬੂਹਾ ਖੋਲ੍ਹ।



## ਤੁਲ ਨਹੀਂ ਕੋਇ

ਗੁਰ ਜਗਜੀਤ ਦੇ ਤੁੱਲ ਨਹੀਂ ਕੋਇ।  
ਵੱਡੇ ਭਾਗ ਅਜ ਦਰਸਨ ਹੋਇ।

ਸਫਲ ਜਨਮ ਉਸ ਜਨ ਦਾ ਜਾਣੋ,  
ਚਰਨਾਂ ਵਿਚ ਜੋ ਆਣ ਖਲੋਇ।

ਭਵਜਲ ਪਾਰ ਉਹ ਕਰ ਦੇਂਦਾ ਏ,  
ਦੂਖ ਦਰਿਦਰ ਸਗਲੇ ਖੋਇ।

ਅਤਿ ਉਚਾ ਦਰਬਾਰ ਹੈ ਉਸਦਾ,  
ਦੂਰੋਂ ਆਇਆਂ ਸੁਣ-ਸੁਣ-ਸੋਇ।

ਉੱਜਲ ਬੁੱਧ ਬਖਸ਼ਦੇ ਸਭ ਨੂੰ,  
ਬਨ ਸਾਬਨ ਮਨ ਦੀ ਮਲ ਧੋਇ।

ਮਹਿਮਾ ਜੀਭ ਕਿਵੇਂ ਕਹਿ ਸਕਦੀ,  
ਇਹ ਕੇਵਲ ਹੈ ਤੋਲੇ ਦੋਇ।

ਜਨਮ ਜਨਮ ਦੇ ਕਿਲ ਵਿਖ ਕੱਟ ਕੇ,  
ਸੁਖ ਸੰਮਤੀ ਦੇ ਬਖਸ਼ੇ ਦੋਇ ।

ਵੇਖੋ ਅਜ ਅਮਰੀਕ ਜਿਹਾ ਦੇ,  
ਅਗਲੇ ਪਿਛਲੇ ਸਪਨ ਸੰਜੋਇ।



ਗੁਰ ਗੀਤਾਜਲੀ/87

## ਏਸ ਦੁਨੀਆਂ 'ਚ ਕੌਣ ਏ

ਤੇਰੇ ਬਿਨ ਮੇਰਾ ਏਸ ਦੁਨੀਆਂ 'ਚ ਕੌਣ ਏ।  
ਝੁਕੀ ਰਹਿੰਦੀ ਤਾਂ ਹੀ ਤਾਂ ਸੱਜਦੇ 'ਚ ਧੌਣ ਏ।

ਸਭੀ ਦੁਖ-ਹਰਤਾ ਤੂੰ ਮੁਸਕਿਲ ਕੁਸ਼ਾ ਹੈ,  
ਹਨੇਰੇ 'ਚ ਤੂੰ ਹੀ ਦਿਖਾਂਦਾ ਦਿਸ਼ਾ ਹੈ,  
ਤੇਰੀ ਮਿਹਰ ਮੂਹਰੇ ਜ਼ਬਾ ਮੇਰੀ ਮੌਣ ਏ।

ਨਜ਼ਰ ਭਰ ਕੇ ਵੇਖੇ ਤਾਂ ਰਹਿਮਤ ਹੈ ਵਸੱਦੀ,  
ਧਰੋਂ ਸਿਰ ਤੇ ਹੱਥ ਹਰ ਮੁਸੀਬਤ ਹੈ ਨੱਸਦੀ,  
ਨਹੀਂ ਹਾੜ ਔਂਦਾ ਸਦਾ ਰਹਿੰਦਾ ਸੌਣ ਏ।

ਕਲਪ ਕਾਇਆ ਹੋਵੇ ਜੇ ਤੂੰ ਹੋਵੇ ਰਾਜ਼ੀ,  
ਤੇਰੇ ਕੋਲ ਹਾਰੇ ਜੋ ਜਿੱਤ ਜਾਂਦਾ ਬਾਜ਼ੀ,  
ਤੇਰੀ ਸਰਨ ਆਇਆਂ ਨੂੰ ਪੈਂਦਾ ਨਾ ਡੋਣ ਏ।

ਤੇਰਾ ਧਿਆਨ ਧਰ ਮੈਂ ਜਦੋਂ ਬੈਠ ਜਾਵਾਂ,  
ਸਵਰਗੀ ਨਜ਼ਾਰੇ ਮੈਂ ਧਰਤੀ ਤੇ ਪਾਵਾਂ,  
ਸੁਗੰਧੀਆਂ ਖਲਾਰੇ ਰੁਮਕਦੀ ਜਾਂ ਪੈਂਣ ਏ।

ਐ ਅਮਰੀਕ ਤੇਰੇ ਨਸੀਬੇ ਤੋਂ ਵਾਰੀ,  
ਕਲਾਵੇ 'ਚ ਲੈ ਉਸ ਨੇ ਹਿੱਕ ਤੇਰੀ ਠਾਰੀ।  
ਕਿਉਂ ਮਨ ਆਪਣੇ ਤਾਈਂ ਨੂੰ ਲੱਗਾ ਡੁਲੈਣ ਏ।



ਗੁਰ ਗੀਤਾਂਜਲੀ/88

## ਰੱਬ ਨੂੰ ਮਨਾਣਾਂ ਕੀ ਔਖੇ

ਤੂੰ ਮੰਨ ਜੇ ਤਾਂ ਰੱਬ ਨੂੰ ਮਨਾਣਾਂ ਕੀ ਔਖੇ ?  
ਤੂੰ ਮਿਲ ਪੈ ਤਾਂ ਰੱਬ ਕੋਲ ਜਾਣਾ ਕੀ ਔਖੇ ?

ਤੇਰੇ ਪਿਆਰ ਬਿਨ ਪਿਆਰ ਸਾਰੇ ਨੇ ਝੂਠੇ,  
ਜੋ ਜੱਗ ਵਾਲੇ ਦੇਵਨ ਉਹ ਲਾਰੇ ਨੇ ਝੂਠੇ,  
ਤੂੰ ਭੁਲੋਂ ਤਾਂ ਰੱਬ ਨੂੰ ਭੁਲਾਣਾਂ ਕੀ ਔਖੇ ?

ਤੂੰ ਪਾਰਸ ਮੈਂ ਜੰਗਾਲਿਆ ਹਾਂ ਲੋਹਿਆ,  
ਤੇਰੇ ਚਰਨ ਛੂਹ ਕੇ ਮੈਂ ਸੋਨਾਂ ਹਾਂ ਹੋਇਆ,  
ਤੂੰ ਸੁਣ ਲੈਂ ਤਾਂ ਰੱਬ ਨੂੰ ਸੁਣਾਨਾਂ ਕੀ ਔਖੇ ?

ਤੂੰ ਡਿੱਗਿਆਂ ਨੂੰ ਦੇਵੇਂ ਸਦੀਵੀ ਸਹਾਰਾ,  
ਸੁਧਰ ਜਾਂਦੀ ਕਿਸਮਤ ਜੇ ਹੋ ਜੈ ਇਸ਼ਾਰਾ,  
ਪਵੇਂ ਤੁੱਠ ਤਾਂ ਸੰਕਟ ਮਿਟਾਣਾਂ ਕੀ ਔਖੇ ।

ਤੂੰ ਅਮਰੀਕ ਦੇ ਹੈਂ ਖ਼ਿਆਲਾਂ 'ਚ ਰਚਿਆ,  
ਕੋਈ ਤੇਰੇ ਵਰਗਾ ਨ ਉਸ ਨੂੰ ਹੈ ਜਚਿਆ,  
ਬਚਾਵੇਂ ਤਾਂ ਆਪਾ ਬਚਾਣਾਂ ਕੀ ਔਖੇ ?



## ਦਰਸ਼ਨਾਂ ਨੂੰ ਹਾਂ ਆਇਆਂ

ਥੜੀ ਦੂਰ ਤੋਂ ਦਰਸ਼ਨਾਂ ਨੂੰ ਹਾਂ ਆਇਆ।  
ਮੈਂ ਸ਼ਰਧਾ ਦੇ ਫੁੱਲ ਵੇਨ ਸੁਵੇਨੇ ਲਿਆਇਆ।

ਤੇਰਾ ਦੁਆਰ ਦੁਨੀਆਂ ਤੇ ਐਸਾ ਮੈਂ ਤੱਕਿਆ,  
ਕੋਈ ਏਥੋਂ ਖਾਲੀ ਕਦੇ ਜਾ ਨ ਸਕਿਆ,  
ਹਰਿਕ ਨੂੰ ਤੂੰ ਆਤਮਾ ਹੈ ਨਿਰਭਰ ਬਨਾਇਆ।

ਤੂੰ ਇਕ ਨਜ਼ਰੇ ਸਭ ਨੂੰ ਸਦਾ ਦੇਖਦਾ ਹੈਂ,  
ਮਿਟਾਂਦਾ ਖੁਰਾ ਮਥਿਓਂ ਮੰਦ-ਰੇਖ ਦਾ ਹੈ,  
ਹਮੇਸ਼ਾ ਕਰੇਂ ਸਭਨਾਂ ਦੀ ਕਲਪ ਕਾਇਆ।

ਤੇਰੇ ਪਿਆਰ ਦਾ ਨ ਕੋਈ ਹੱਦ ਬੰਨਾਂ,  
ਤੇਰੀ ਮਿਹਰ ਦਾ ਊਣਾਂ ਹੋਵੇ ਨ ਛੰਨਾਂ,  
ਤੂੰ ਹਰ ਇਕ ਦੇ ਸਿਰ ਤੇ ਘਟਾ ਬਨ ਕੇ ਛਾਇਆ।

ਅਸੀਂ ਤੈਥੋਂ ਦਾਤਾਂ ਹਾਂ ਲੈ ਲੈ ਕੇ ਥੱਕੇ,  
ਸਦਾ ਸਾਰਿਆਂ ਦੇ ਤੂੰ ਪਰਦੇ ਨੇ ਢੱਕੇ,  
ਸਲਾਹੀਏ ਕਿਵੇਂ ਤੂੰ ਨ ਜਾਵੇ ਸਲਾਹਿਆ।

ਨੇ ਅਮਰੀਕ ਵਰਗੇ ਅਜੇਹੇ ਹਜ਼ਾਰਾਂ,  
ਨੇ ਜਿੰਨ੍ਹਾਂ ਦੇ ਜੀਵਨ 'ਚ ਆਈਆਂ ਬਹਾਰਾਂ,  
ਦਿਲੋ ਲਹਿ ਗਇਆ ਪਤ ਝੜਾਂ ਦਾ ਹੈ ਸਾਇਆ।



ਗੁਰ ਗੀਤਾਂਜਲੀ/90

## ਤੇਰੇ ਮਿੱਠੜੇ ਬੋਲ

ਕੰਨਾਂ ਦੇ ਵਿੱਚ ਸ਼ਹਿਦ ਘੋਲਦੇ ਤੇਰੇ ਮਿੱਠੜੇ ਬੋਲ,  
ਹਸਰਾਂ ਤੀਕ ਇਹ ਮਿੱਠਤਾ ਵੰਡਣ-ਸ਼ਾਲਾ ਕਮਲ ਕਪੋਲ।

ਬੇ-ਸੁਰੀਆਂ ਸੁਣ ਸੁਣ-ਕੇ ਟਾਹਰਾਂ ਕੰਨ ਗੀਣੇ ਸਨ ਹੋਏ,  
ਤੂੰ ਰਸ ਰਸ ਹੈ ਕੀਤਾ ਦਿੱਤੇ ਮਿੱਠ-ਬੋਲਾਂ ਦੇ ਢੋਏ।

ਅਸੀਂ ਸੁਭਾਗੇ ਵਡਭਾਗੇ ਹਾਂ ਨੇੜ ਤੇਰਾ ਜੋ ਪਾਇਆ,  
ਮਨ ਦੇ ਬਾਗੀਂ ਰੋਣਕ ਪਰਤੀ ਵਾਤਾਵਰਨ ਸੁਹਾਇਆ।

ਪਰ ਅਫਸੋਸ ਕੇ ਤੂੰ ਨਹੀਂ ਆਉਂਟਾ ਕਲ ਨੂੰ ਸਾਡੇ ਵਿਹੜੇ,  
ਕੌੜੇ ਬੋਲ ਸੁਣਾਂ ਗੇ ਮੁੜ ਕੇ ਮੰਦ ਪੈਣ-ਗੇ ਖੇੜੇ।

ਕਾਸ਼ ! ਤੂੰ ਸਾਡੇ ਕੋਲ ਪਿਆਰੇ, ਸਦਾ ਲਈ ਰਹਿ ਸਕਦੇ,  
ਬੇ-ਸੁਰੀਆਂ ਨੂੰ ਸੁਰ ਦੇ ਵਿਚ ਹੀ ਰਹਿਣ ਲਈ ਕਹਿ ਸਕਦੇ।

ਤੂੰ ਕੀ ਜਾਣੇ ਬੇ-ਸੁਰੀਆਂ ਨੇ ਹਾਲ ਕੀਹ ਸਾਡਾ ਕੀਤਾ,  
ਸਾਡੇ ਕੰਨਾਂ ਨੇ ਅਜ ਤੀਕਰ, ਜ਼ਹਿਰ ਹੈ ਗਟਗਟ ਪੀਤਾ।

ਮੇਰੀ ਉਮਰ ਵੀ ਲੱਗ ਜੈ ਤੈਨੂੰ ਮੈਂ ਮਰ ਜਾਂ ਤੂੰ ਜੀਵੇਂ,  
ਦੂਰ ਕੁਝਿਤਣ ਕਰਕੇ ਸਾਰੀ ਸਦਾ ਸੁਰਖਰੂ ਥੀਵੇਂ।

ਚੰਗਾ ਸਾਡੇ ਘਰ ਤੂੰ ਸੱਜਣਾਂ ਛੇਤੀ ਮੁੜ ਕੇ ਆਵੀਂ,  
ਬੇ-ਸੁਰੀਆਂ ਤੋਂ ਫਿਰ ਅਮਰੀਕ ਨੂੰ ਜਲਦੀ ਆਣ ਛੁਡਾਵੀਂ।



ਗੁਰ ਗੀਤਾਂਜਲੀ/91

## ਆਸਰੇ ਜੀ ਰਹੇ ਹਾਂ

ਤੇਰੇ ਪਿਆਰ ਦੇ ਆਸਰੇ ਜੀ ਰਹੇ ਹਾਂ,  
ਤੇਰੀ ਨਜ਼ਰ ਦਾ ਸ਼ਹਿਦ ਰੱਜ ਪੀ ਰਹੇ ਹਾਂ।

ਜੇ ਦਾਮਨ 'ਚ ਦੁਨੀਆਂ ਨੇ ਲੰਗਾਰ ਕੀਤੇ,  
ਤੇਰੇ ਪਿਆਰ ਦੀ ਸੂਈ ਸੰਗ ਸੀ ਰਹੇ ਹਾਂ।

ਸਦਾ ਏਸ ਦਰ ਤੇ ਰਹੇ ਸੀਸ ਝੁਕਿਆ,  
ਅਸੀਂ ਰੱਬ ਤੋਂ ਹੋਰ ਮੰਗ ਕੀ ਰਹੇ ਹਾਂ।

ਤੂੰ ਜਿਸ ਹਾਲ ਰਖੇ ਰਹਾਂ ਗੇ ਤਿਵੇਂ ਹੀ,  
ਅਸੀਂ ਜਨਮਾਂ ਤੋਂ ਨ ਇਹ ਟੱਪ ਲੀਹ ਰਹੇ ਹਾਂ।

ਹਨੇਰੇ 'ਚ ਸਾਡਾ ਹੈ ਚਾਨਣ-ਮੁਨਾਰਾ,  
ਮੁਨੱਵਰ ਹੋ ਨ੍ਹੇਰੇ ਦੀ ਪੁੱਟ ਨੀਂਹ ਰਹੇ ਹਾਂ।

ਚਲੋ ਚੰਗਾ ਹੈ ਭੁੱਲ ਮੁੜ ਘਰ ਹਾਂ ਆਏ,  
ਤੇਰਾ ਸਾਥ ਪਾ ਹੁਣ-ਵੀ ਰਹਿ ਵੀਹ ਰਹੇ ਹਾਂ।

ਨਹੀਂ ਹੋਰ ਕੋਈ ਸਹਾਰਾ ਤੇਰੇ ਬਿਨ,  
ਅਜੇ ਤੱਕ ਤੇਰੇ ਆਸਰੇ ਜੀ ਰਹੇ ਹਾਂ।



ਗੁਰ ਗੀਤਾਂਜਲੀ/92



## ਪੂਰੀ ਆਸ ਹੋ ਗਈ

ਹੋਇਆ ਏ ਦੀਦਾਰ ਪੂਰੀ ਆਸ ਹੋ ਗਈ।  
ਜਨਮਾਂ ਦੀ ਮੰਦ ਮੇਰੀ ਪਿਆਸ ਹੋ ਗਈ।

ਮਨ ਦੀਆਂ ਹੋਈਆਂ ਨੇ ਮੁਰਾਦਾਂ ਪੂਰੀਆਂ,  
ਸਾਰੀਆਂ ਮੁਸੀਬਤਾਂ ਤੋਂ ਹੋਈਆਂ ਦੂਰੀਆਂ,  
ਦਿਲ ਨੂੰ ਹੈ ਪੂਰੀ ਧਰਵਾਸ ਹੋ ਗਈ।

ਮੂਸੇ ਨੂੰ ਪਹਾੜ ਉੱਤੇ ਮਿਲਿਆ ਖੁਦਾ,  
ਆਖੇ ਰੱਬਾ ਤੈਥੋਂ ਨਹੀਂ ਹੋਵਣਾ ਜੁਦਾ,  
ਤਿਵੇਂ ਹੀ ਤੇ ਮੇਰੀ ਵੀ ਕਿਆਸ ਹੋ ਗਈ।

ਚਾ ਮੇਰੇ ਮੈਥੋਂ ਨਾ ਸੰਭਾਲੇ ਜਾ ਰਹੇ,  
ਸੀਨੇ ਮੇਰੇ ਵਿਚ ਨੇ ਉਥਾਲੇ ਖਾ ਰਹੇ,  
ਅੱਤ ਦੀ ਉਦਾਸੀ ਉੱਕਾ ਨਾਸ ਹੋ ਗਈ।

ਮਨ ਮੇਰਾ ਐਸਾ ਮਜ਼ਬੂਰ ਹੋ ਗਿਆ,  
ਨੱਚਣ ਤੇ ਮੈਂ ਹਾਂ ਮਜ਼ਬੂਰ ਹੋ ਗਿਆ,  
ਸੱਜਣਾਂ ਦੀ ਨਜ਼ਰ ਹੈ ਖਾਸ ਹੋ ਗਈ,

ਐਸਾ ਅਮਰੀਕ ਨੂੰ ਮਸੀਹਾ ਮਿਲਿਆ,  
ਜਿਨ੍ਹਾਂ ਮਿਲ ਦੁੱਖਾਂ ਦਾ ਪਹਾੜ ਹਿੱਲਿਆ,  
ਉਲਝਨ ਹਰ ਇਕ ਰਾਸ ਹੋ ਗਈ।



ਗੁਰ ਗੀਤਾਂਜਲੀ/93

## ਭੋਰੀ ਨਹੀਂ ਵਿਛੋੜ

ਗੁਰ ਜਗਜੀਤ ਪਿਆਰਿਆ ਭੋਰੀ ਨਹੀਂ ਵਿਛੋੜ,  
ਭਟਕਦਾ ਆਇਆਂ ਦੂਰ ਤੋਂ ਦਿਲ ਨ ਦੇਵੀਂ ਤੋੜ।

ਤੂੰ ਸਮਰੱਥ ਅਕੱਥ ਹੈਂ ਮੈਂ ਅਸਲੋਂ ਬਲਹੀਣ,  
ਸਰਬ ਗੁਣਾਂ ਪਰਬੀਨ ਤੂੰ ਮੈਂ ਮੂਰਖ ਮਤ-ਹੀਣ,  
ਜਨਮਾਂ ਦਾ ਹਾਂ ਵਿਛੜਿਆ ਹੁਣ ਚਰਨਾਂ ਸੰਗ ਜੋੜ।

ਹੋ ਦਇਆਲ ਨਿਹਾਲ ਕਰ ਖੜਾ ਹਾਂ ਆਣ ਦੁਆਰ,  
ਕਿਸੇ ਪਾਸਿਓਂ ਨਾ ਪਵੇ ਹੁਣ ਫਿਕਰਾਂ ਦੀ ਮਾਰ,  
ਮੇਰੇ ਜਿਹਾਂ ਨਿਮਾਣਿਆਂ ਨੂੰ ਤੇਰੀ ਅਤ ਲੋੜ।

ਪਲਾਂ 'ਚ ਪਾਸਾ ਪਲਟ ਕੇ ਜੀਆਂ ਦਾ ਕਰੇ ਉਦਾਰ,  
ਦਰ ਤੇਰੇ ਤੇ ਆ ਗਿਆਂ ਕਰ ਭਵਜਲ ਤੋਂ ਪਾਰ,  
ਹੜ ਚੜ੍ਹਿਆ ਏ ਦੁਖਾਂ ਦਾ ਲੈ ਨਾ ਜਾਵੇ ਰੋੜ੍ਹ।

ਚਾਰ ਚੁਫੇਰੇ ਪਸਰਿਆ ਖੁਦ ਗਰਜੀ ਦਾ ਘੋਰ,  
ਥਾਝ ਤੇਰੇ ਕੋਈ ਨਹੀਂ ਆਪਣਾ ਸਭ ਨੇ ਗ਼ੀਰ,  
ਜਦੋਂ ਮੁਸੀਬਤ ਸਿਰ ਪਵੇ ਸਭੀ ਨੇ ਜਾਂਦੇ ਛੋੜ।

ਬੇਨਤੀ ਅਜ ਅਮਰੀਕ ਦੀ ਸੁਣੋ ਗਰੀਬ ਨਿਵਾਜ਼,  
ਤੂੰ ਹੀ ਸਭ ਹੈਂ ਜਾਣਦਾ ਮਨ ਮੇਰੇ ਦੇ ਰਾਜ਼,  
ਆਪਣੇ ਵੱਲ ਮਨ ਮੋੜ ਲੈ ਇਹ ਹੈ ਬੜਾ ਅਮੋੜ।



ਗੁਰ ਗੀਤਾਂਜਲੀ/94

## ਕਦ ਆਓਗੇ

ਕਦ ਆਓਗੇ ਦੇਸ਼ ਅਸਾਡੇ।  
ਮੁੱਕਣ ਸਭੀ ਕਲੇਸ਼ ਅਸਾਡੇ।

ਬਿਰਹਾ ਬਰਛੀ ਔਖੀ ਜਰਨੀ, ਦੀਦ ਬਿਨਾਂ ਇਹ ਪਿਆਸ ਨਾ ਮਰਨੀ।  
ਬਿਨਾਂ ਮਿਲੇ ਹਿੱਕ ਤਪੀ ਨ ਠਰਨੀ, ਵੇਖੋ ਵਿਗੜੇ ਵੇਸ ਅਸਾਡੇ।

ਕਿਸ ਦੇ ਹੱਥ ਸੰਦੇਸ਼ਾ ਘੱਲੀਏ, ਵਸਦੇ ਹੰਝੂ ਕੀਕਰ ਠੱਲੀਏ,  
ਬਿਨ ਦੀਦਾਰ ਹੀ ਨ ਮਰ ਚੱਲੀਏ, ਪਾਸ ਹੀ ਰਹੋ ਹਮੇਸ਼ਾ ਅਸਾਡੇ।

ਸੱਜਣ ਵੱਸਦੇ ਦੂਰ ਦੁਰੇਡੇ, ਦਿਲੋਂ ਨ ਹੋਵਨ ਕਦੀ ਪਰੇਡੇ,  
ਬਣੇ ਨਸੀਬ ਨੇ ਟੇਢੇ ਮੇਢੇ, ਮਨ ਨੂੰ ਲੱਗੀ ਠੇਸ ਅਸਾਡੇ।

ਬਿਨ ਪਤਵਾਰੋਂ ਬੇੜੀ ਠਿੱਲੀ, ਲੋਕ ਉਡਾਵਨ ਸਾਰੇ ਖਿੱਲੀ,  
ਵੇਖ ਤਬੀਅਤ ਹੋਈ ਢਿੱਲੀ, ਖੁੱਲ੍ਹੇ ਵੇਖੋ ਕੇਸ ਅਸਾਡੇ।

ਅੱਜ ਅਮਰੀਕ ਉਦਾਸ ਬੜਾ ਏ, ਰਸਤੇ ਉੱਤੇ ਆਣ-ਖੜਾ ਏ,  
ਭੱਜ ਉਡੀਕ ਦਾ ਗਿਆ ਘੜਾਏ, ਪੂਰੇ ਕਰੋ ਉਦੇਸ਼ ਅਸਾਡੇ।



## ਦਰ ਤੇ ਚੱਲੀਏ

ਗੁਰ ਜਗਜੀਤ ਦੇ ਦਰ ਤੇ ਚੱਲੀਏ,  
ਉਸ ਦੀਆਂ ਚੱਲ ਬਹੁਹਾਂ ਮੱਲੀਏ।

ਕਿੰਨਾਂ ਵੀ ਕੋਈ ਝਿੜਕੇ ਝੰਬੇ,  
ਸਿਦਕ ਅਸਾਡਾ ਕਦੇ ਨ ਹੰਭੇ,  
ਅੜ ਜਾਈਏ ਉੱਕਾ ਨ ਹੱਲੀਏ।

ਮਾਰ ਮਥੱਲਾ ਬਹੀਏ ਓਥੇ,  
ਝਿੜਕਾਂ ਝੰਬਾਂ ਸਹੀਏ ਓਥੇ,  
ਦੁਖ ਸਾਰੇ ਹੀ ਸਿਰਾਂ ਤੇ ਝੱਲੀਏ।

ਪਿੱਛੋਂ ਵਾਜ ਨ ਮਾਰ ਬੁਲਾਓ,  
ਨ ਆਖੋ ਕਿ ਘਰ ਮੁੜ ਆਓ,  
ਸਭ ਨੂੰ ਇਹ ਸੰਦੇਸ਼ਾ ਘੱਲੀਏ।

ਅਸਾਂ ਤਾਂ ਹੁਣ ਬੱਸ ਓਥੇ ਰਹਿਣੇ,  
ਮਾਹੀ ਦੇ ਗੋਭੇ ਮੁੱਢ ਬਹਿਣੇ,  
ਇਸ ਗੱਲੋਂ ਨ ਕਦੇ ਵੀ ਟਲੀਏ।

ਛੱਡ ਕੇ ਸਾਰੇ ਸਿੜੀ ਸਿਆਪੇ,  
ਉਸ ਦਰ ਜਾਣੈ ਕਲ ਕਲਾਪੇ,  
ਮਨ ਅਪਣਾ ਬੱਸ ਓਥੇ ਠੱਲੀਏ।

ਤੁਰ ਓਥੇ ਅਮਰੀਕ ਨੇ ਜਾਣੈ,  
ਰੱਜ ਦੀਦਾਰ ਸੱਜਣ ਦਾ ਪਾਣੈ,  
ਪੇ ਜਾਣੈ ਓਸੇ ਹੀ ਗਲੀਏ।



ਗੁਰ ਗੀਤਾਂਜਲੀ/96

## ਸਦ ਬਲਿਹਾਰ

ਗੁਰ ਜਗਜੀਤ ਮੈਂ ਸਦ ਬਲਿਹਾਰ।  
ਦੇਵਾਂ ਉਸ ਤੋਂ ਜਾਨ ਵੀ ਵਾਰ।

ਸੌ ਸੌ ਵਾਰ ਸਦੱਕੜੇ ਜਾਵਾਂ, ਘੁੱਟ ਘੁੱਟ ਕੇ ਗਲਵਕੜੀ ਪਾਵਾਂ,  
ਸਭ ਕੁਝ ਉਸ ਤੋਂ ਘੋਲ ਘੁਮਾਵਾਂ, ਹੱਦੋਂ ਵਧ ਕੇ ਕਰਾਂ ਪਿਆਰ।

ਸਾਰੇ ਜਗ ਤੋਂ ਲਗਦੇ ਸੋਹਣਾਂ, ਉਸ ਜੇਹਾ ਦੱਸ ਕਿਸ ਨੇ ਹੋਣਾਂ,  
ਮੁੱਕ ਜਾਂਦੇ ਤੱਕ ਰੋਣਾਂ ਧੋਣਾ, ਦੱਖ ਉਸਦੀ ਹੈ ਸਦਾ ਬਹਾਰ।

ਭਰ ਕੇ ਨਜ਼ਰ ਉਹ ਜਿਸ ਨੂੰ ਤਕਦੇ, ਘਾਟਾ ਉਸਨੂੰ ਕੀ ਹੋ ਸਕਦੇ,  
ਬਖਸ਼ਿਸ਼ ਕਰਦਾ ਉਹ ਨ ਬੱਕਦੇ, ਦੇਂਦੇ ਸਭ ਦਾ ਜਨਮ ਸੁਆਰ।

ਦਰ ਆਇਆਂ ਦੀ ਲਾਜ ਰਖੇਂਦਾ, ਕਿਸੇ ਨੂੰ ਨਹੀਂ ਨਰਾਜ਼ ਕਰੇਂਦਾ,  
ਖਾਲੀ ਝੋਲਾਂ ਸਭੀ ਭਰੇਂਦਾ ਮਿਹਰਾਂ ਭਰਿਆ ਐਸਾ ਦੁਆਰ।

ਪੈਨ ਭਾਗ ਉਹਦਾ ਸੰਗੁ ਪਾਇਆ, ਪਿਛਲਾ ਕਰਮ ਕੋਈ ਕੰਮ ਆਇਆ,  
ਮੇਰੇ ਜਿਹਾਂ ਨੂੰ ਚਰਨੀਂ ਲਾਇਆ ਵਾਲ ਵਾਲ ਹੈ ਸੁਕਰ ਗੁਜ਼ਾਰ।

ਜਦ ਅਮਰੀਕ ਨੂੰ ਮਿਲਿਆ ਮਾਹੀ, ਠਾਠ ਓਸਦਾ ਬਣਿਆ ਸ਼ਾਹੀ,  
ਝੋਰੇ ਦੀ ਉੱਡ ਗਈ ਸਿਆਹੀ ਟੋਏ ਟਿੱਬੇ ਸਭ ਹਮਵਾਰ।



## ਆ ਛੇਤੀ

ਆ ਛੇਤੀ ਹੁਣ ਮੇਰੇ ਯਾਰ।  
ਐਵੇਂ ਨਾ ਕਰ ਪਿਆ ਖੁਆਰ।

ਕੀ ਤੇਰਾ ਦੱਸ ਅਸਾਂ ਗਵਾਇਆ,  
ਕਿਉਂ ਸਾਨੂੰ ਇਤਨਾ ਤੜਪਾਇਆ,  
ਰੋਗ ਅਵੱਲੜਾ ਐਸਾ ਲਾਇਆ,  
ਜੀਂਦੇ ਜੀ ਦਿੱਤੇ ਈ ਮਾਰ।

ਆ ਸੱਜਣ ਰਲ ਕੇ ਹੁਣ ਬਹੀਏ,  
ਦਿਲ ਦੀ ਸੁਣੀਏ ਦਿਲ ਦੀ ਕਹੀਏ,  
ਐਵੇਂ ਨਾ ਪੈ ਤੜਫਦੇ ਰਹੀਏ,  
ਬੀਤ ਨ ਜਾਏ ਬਸੰਤ ਬਹਾਰ।

ਕੌਣ ਤੇਰੇ ਬਿਨ ਦਿਲ ਦੀ ਬੁੱਝੇ,  
ਸਭ ਆਪਣੇ ਆਪੇ ਵਿੱਚ ਰੁੱਝੇ,  
ਕਸਮ ਹੈ ਸਾਨੂੰ ਕੁਝ ਨਾ ਸੁੱਝੇ,  
ਆ ਮੇਰੀ ਦੇ ਜੂਨ ਸੁਆਰ।

ਸਾਹਾਂ ਦਾ ਦੱਸ ਕੀ ਭਰਵਾਸਾ,  
ਪਰਤ ਜਾਣਾਂ ਏ ਕਦ ਇਹ ਪਾਸਾ,  
ਦੇਵੇ ਗਾ ਫਿਰ ਕੌਣ ਦਿਲਾਸਾ,  
ਅਪੜ ਗਏ ਜਾਂ ਪਰਲੇ ਪਾਰ।

ਆ ਰਲ ਗੀਤ ਵਸਲ ਦੇ ਗਾਈਏ,  
ਐਵੇਂ ਹੀ ਨਾ ਮਰ ਮੁੱਕ ਜਾਈਏ,  
ਬੀਤ ਗਏ ਤਾਂ ਨਾ ਪਛਤਾਈਏ,  
ਪਾ ਅਮਰੀਕ ਤੇ ਪ੍ਰੀਤ ਫੁਹਾਰ।



ਗੁਰ ਗੀਤਾਂਜਲੀ/98

## ਪ੍ਰੀਤਮ ਪਰਦੇ ਵਿਚ ਨਾ ਬਹਿਕੇ

ਪ੍ਰੀਤਮ ਪਰਦੇ ਵਿਚ ਨਾ ਬਹਿਕੇ ਆਪਣਾਂ ਆਪ ਲੁਕਾਓ।  
ਦੀਦ ਪਿਆਸ ਜੋ ਪਰਬਲ ਹੋਈ ਦਰਸ ਦੇ ਜਲਦ ਬੁਝਾਓ।

ਪਹਿਰੇਦਾਰ ਤਾਂ ਪੱਥਰ ਦਿਲ ਨੇ ਕੋਲ ਬਹਿਣ ਨਹੀਂ ਦੇਂਦੇ,  
ਦਿਲ ਦੀਆਂ ਗੱਲਾਂ ਗਲ ਗਲ ਆਈਆਂ ਇਕ ਵੀ ਕਹਿਣ ਨ ਦੇਂਦੇ।

ਵੱਸ ਹੋਵੇ ਤਾਂ ਸਭ ਦਰਵਾਜ਼ੇ ਟੱਕਰਾਂ ਮਾਰ ਕੇ ਭੰਨਾਂ,  
ਪੂਸ ਮਾਰ ਕੇ ਲੰਘ ਜਾਵਾਂ ਮੈਂ ਕਿਸੇ ਦੀ ਇਕ ਨ ਮੰਨਾਂ।

ਇਹ ਕੀਹ ਜਾਣਨ ਰੋਕਣ ਵਾਲੇ, ਬੀਤਦੀ ਕੀ ਏ ਮਨ ਤੇ,  
ਨਦੀ ਕਿਨਾਰਿਓਂ ਮੁੜੇ ਪਿਆਸਾ, ਵੱਸ ਨਾ ਰਹਿੰਦਾ ਤਨ ਤੇ।

ਜਾ ਬੈਠਾਂ ਮੈਂ ਕੋਲ ਸੱਜਣ ਦੇ ਦਿਲ ਦੀਆਂ ਘੁੰਡੀਆਂ ਖੋਲ੍ਹਾਂ,  
ਰੱਜ ਰੱਜ ਕਰਾਂ ਦੀਦਾਰ ਮਾਹੀ ਦਾ, ਤੱਕਦਾ ਰਹਾਂ ਨ ਬੋਲਾਂ।

ਹੰਝੂਆਂ ਦੇ ਜਲ ਨਾਲ ਫੇਰ ਮੈਂ ਚਰਨ ਉਹਨਾਂ ਦੇ ਪੋਵਾਂ,  
ਓਥੇ ਹੀ ਜਿੰਦ ਨਿਕਲੇ ਮੇਰੀ, ਢਹਿ ਢੇਰੀ ਮੈਂ ਹੋਵਾਂ।

ਆਖਾਂ ਪਿਆਰੇ ਇੰਜ ਨਾ ਕਰਿਓ, ਕੋਲ ਰਹਿ ਦੂਰ ਨ ਹੋਵੇ,  
ਮਰ ਜਾਵਾਂਗੇ ਤਰਸ ਤਰਸ ਕੇ, ਵਾਸਤੈ ਦਰ ਨਾ ਢੋਵੇ।

ਅੱਗੇ ਬਿਰਹਾ ਦੇ ਮਾਰੇ ਹਾਂ, ਇਸ ਮੌਤੇ ਨ ਮਾਰੋ,  
ਖੁਲੇ ਦਰਸ਼ਨ ਦਿਓ ਸਭਸ ਨੂੰ ਤਪਦੇ ਸੀਨੇ ਠਾਰੋ।

ਕੀਹ ਭਰਵਾਸੈ ਇਸ ਭਾਂਡੇ ਦਾ, ਕਦ ਇਸ ਨੇ ਛੁੱਟ ਜਾਣਾਂ,  
ਬਿਨ ਦੀਦਾਰ ਹੀ ਮਰ ਨ ਜਾਈਏ, ਵਰਤ ਨ ਜਾਏ ਭਾਣਾਂ।

ਤੂੰ ਹੀ ਚੱਲ ਅਮਰੀਕ, ਨਾਲ ਅੱਜ, ਰੱਜ ਦੀਦਾਰ ਕਰਾ ਦੇ,  
ਬਿਰਹਾ ਮਾਰੀ ਇਸ ਦੇਹੀ ਦੀਆਂ ਭੁੱਲਾਂ ਸਭ ਬਖਸ਼ਾ ਦੇ।



ਗੁਰ ਗੀਤਾਂਜਲੀ/99

## ਜਦੋਂ ਸੱਜਣ ਮਿਲਣ ਆਏ

ਸੱਜਣ ਮਿਲਨ ਅਸਾਂ ਨੂੰ ਆਏ।  
ਲੱਥੇ ਸਿਰੋਂ ਗ਼ਮਾਂ ਦੇ ਸਾਏ।

ਜਿੰਨ੍ਹਾਂ ਦਾ ਦੀਦਾਰ ਸੀ ਚਾਹਿਆ,  
ਉਹਨਾਂ ਆ ਬੂਹਾ ਖੜਕਾਇਆ,  
ਭੱਜ ਅਸਾਂ ਜਾਂ ਕੁੰਡਾ ਲਾਹਿਆ,  
ਘੁੱਟ ਲਿਆ ਗਲਵਕੜੀ ਪਾਇ।

ਰੱਸ ਰੱਸ ਹੋਇਆ ਤਨ ਮਨ ਮੇਰਾ,  
ਚੁਕਿਆ ਹਰ ਸੰਕਟ ਨੇ ਡੇਰਾ,  
ਭਿੰਨੀ ਰੇਣ ਤੇ ਚਾਓ ਘਨੇਰਾ,  
ਸੁਖ ਮਿਲਿਆ ਅਜ ਸਹਿਜ ਸੁਭਾਇ।

ਦਿਲ ਦੀਆਂ ਗੱਲਾਂ ਕਰ ਕਰ ਥੱਕੇ,  
ਨ ਮੈਂ ਔਕਿਆ ਨ ਉਹ ਔਕੇ,  
ਕੋਣ-ਅਸਾਨੂੰ ਹਟਕੇ ਡੱਕੇ,  
ਰੱਬ ਦੇ ਸੌ ਸੌ ਸ਼ੁਕਰ ਮਨਾਏ।

ਹਿਜਰ ਕੁਝੱਲ ਨੇ ਲਥੇ ਸਾਰੇ,  
ਉੱਚੇ ਚੜ੍ਹੇ ਹਾਂ ਵਸਲ ਚੁਬਾਰੇ,  
ਹੁਣ ਸਾਨੂੰ ਕੋਈ ਵਾਜ਼ ਨ ਮਾਰੇ,  
ਸਭ ਨੂੰ ਦਿੱਤਾ ਅਸਾਂ ਸੁਨਾਏ।

ਮਸਤੀ ਵਿਚ ਮਸ਼ਮੂਰ ਹੋਏ ਹਾਂ,  
ਨੱਚਣ ਤੇ ਮਜ਼ਬੂਰ ਹੋਏ ਹਾਂ,  
ਹਰ ਚਿੰਤਾ ਤੋਂ ਦੂਰ ਹੋਏ ਹਾਂ,  
ਯਾਰ ਅਮਰੀਕ ਨੇ ਲਿਆ ਮਨਾਏ।



ਗੁਰ ਗੀਤਾਂਜਲੀ/100



## ਦੋਹਰੇ

ਕਹਿਣ-ਕੇ ਮੋਇਆਂ ਮਿਲੇਗੀ ਜੰਨਤ ਅਸਾਂ ਜੀਂਦਿਆਂ ਜੰਨਤ ਪਾਈ।  
ਸੱਜਣ ਐਸੇ ਮਿਲੇ ਅਸਾਨੂੰ ਜਿੰਨਾਂ ਜੰਨਤ-ਝਲਕ ਪੁਆਈ।

ਹੋਇਆ ਸਹਿਜ ਅਨੰਦ ਮਿਲੇ ਤਾਂ, ਚਿੰਤਾ ਮੁਕ ਗਈ ਸਾਰੀ,  
ਨਿਸ ਚਿੰਤੇ ਅਜ ਹੋ ਬੈਠੇ ਹਾਂ, ਚੁੱਕੀ ਸਗਲ ਖੁਆਰੀ।

ਬਿਨ ਸੱਜਣਾਂ ਦੇ ਭੱਠ ਵਾਂਗ ਇਹ ਦੁਨੀਆਂ ਤਪਦੀ ਜਾਪੀ,  
ਮਿਲੇ ਤਾਂ ਸ਼ਾਂਤ ਮਾਹੌਲ ਹੋ ਗਿਆ, ਮੁੱਕੀ ਆਪ ਧੜਾਪੀ।

ਬੜੇ ਚਿਰਾਂ ਤੋਂ ਬੇਚੈਨੀ ਨੇ ਤਨ ਮਨ ਜਿਵੇਂ ਲਕੋਇਆ,  
ਮਿਲੇ ਤਾਂ ਚੈਣ ਵਰਤਿਆ ਸਾਰੇ ਦੁੱਖ ਨੱਸਿਆ ਸੁੱਖ ਹੋਇਆ।

ਜੇਮ ਜੰਮ ਵੱਸਣ-ਦੂਰ ਜਾਂ ਨੇੜੇ ਇਹ ਉਹਨਾਂ ਦੀ ਮਰਜ਼ੀ,  
ਐਪਰ ਦਿਲ ਤੋਂ ਦੂਰ ਨ ਹੋਵਨ ਇਹ ਸਾਡੀ ਹੈ ਅਰਜ਼ੀ।

ਕਦੀ ਕਦਾਈਂ ਹੋਣ ਦੀਦਾਰ ਤਾਂ, ਮਨ ਰਹਿੰਦਾ ਏ ਹਰਿਆ,  
ਦੇਰ ਹੋਣ ਤੇ ਮਨ ਜਾਂਦਾ ਏ ਹਿਜਰ ਪੀੜ ਸੰਗ ਭਰਿਆ।



## ਰੁਬਾਈਆਂ

ਤੂੰ ਤਾਂ ਵਿੱਚ ਰਜ਼ਾ ਦੇ ਆਪਣੀ ਜਾ ਪਰਦੇਸ ਹੈ ਮੱਲਿਆ,  
ਪਰ ਸਾਥੋਂ ਇਹ ਦਰਦ ਵਿਛੋੜਾ ਜਾਵੇ ਮੂਲ ਨ ਝੱਲਿਆ,  
ਬਿਨ ਤੇਰੇ ਹੈ ਜੀਵਨ ਜੀਕਰ ਕੰਡਿਆਂ ਉੱਤੇ ਸੌਣਾਂ,  
ਹੰਝੂਆਂ ਦਾ ਹੜ੍ਹ ਐਸਾ ਚੜ੍ਹਿਆ ਜਾਵੇ ਮੂਲ ਨ ਠੱਲਿਆ।

ਉਸ ਰਸਤੇ ਦੇ ਹਰ ਜ਼ੋਰੇ ਨੂੰ ਪੂਜਣ ਤੇ ਜੀ ਕਰਦੈ,  
ਜਿਸ ਜ਼ੋਰੇ ਤੇ ਸੱਜਣ ਸਾਡਾ ਚਰਨ ਪਵਿੱਤਰ ਧਰਦੈ,  
ਬਲਿਹਾਰੀ ਮੈਂ ਸੌ ਸੌ ਵਾਰੀ, ਉਸ ਧਰਤੀ ਤੋਂ ਸਦਕੇ,  
ਜਿੱਥੇ ਕਰੇ ਨਿਵਾਸ ਪ੍ਰੀਤਮ, ਸਭ ਦੇ ਦੁੱਖੜੇ ਹਰਦੈ।

ਜੀ ਕਰਦਾ ਏ ਤੈਥੋਂ ਸੱਜਣਾਂ ਜਾਵਾਂ ਸਦ ਬਲਿਹਾਰੇ,  
ਪਲਕ ਝਲਕ ਵਿਚ ਤੂੰ ਸਾਡੇ ਅਜ ਸਾਰੇ ਕਸ਼ਟ ਨਿਵਾਰੇ,  
ਸਵਰਗ ਨਜ਼ਾਰਾ ਦਿਸਦੈ ਜਦ ਤੂੰ ਨਜ਼ਰ ਮਿਹਰ ਦੀ ਕੀਤੀ,  
ਅਜੇ ਤੀਕ ਅਨੁਭਵ ਪਿਆ ਕਰਦਾਂ ਤੇਰੇ ਪਿਆਰ ਹੁਲਾਰੇ।

ਆਮ ਜਿਹਾ ਇਹ ਜੀਵਨ ਮੇਰਾ ਤੂੰ ਵਡ ਮੁੱਲਾ ਕੀਤਾ,  
ਅਮਰ ਹੋ ਗਿਆ ਦਰਸ ਤੇਰੇ ਦਾ ਜਦ ਅਮਿਓ ਰਸ ਪੀਤਾ,  
ਪਤਾ ਨਹੀਂ ਤੇਰੇ ਵਿਚ ਰੱਬ ਨੇ ਕੀ ਕਸ਼ਸ ਹੈ ਪਾਈ,  
ਉਹ ਹੋਇਆ ਲੋਹੇ ਤੋਂ ਪਾਰਸ, ਜਿਸ ਨੂੰ ਤੂੰ ਛੋਹ ਲੀਤਾ।

ਮੈਂ ਫਸਿਆ ਹਾਂ ਨਕ ਨਕ ਤੀਕਰ, ਪਿਆਰ ਜਾਲ ਤੂੰ ਪਾਇਆ,  
ਨਿਕਲਣ ਦਾ ਕੋਈ ਰਾਹ ਨਹੀਂ ਲੱਭਦਾ, ਜੋਰ ਬਥੇਰਾ ਲਾਇਆ,  
ਨਹੀਂ ਨਿਕਲਣਾ ਏਸ ਜਾਲ ਚੋਂ ਮਨ ਵਿਚ ਧਾਰ ਲਈ ਏ,  
ਪਿਆਰ ਕੈਦ ਵਿਚ ਰਹਿਣ ਦਾ ਮੈਨੂੰ, ਮਜ਼ਾ ਬੜਾ ਹੈ ਆਇਆ।



## ਓਸ ਦਰ ਤੇ ਮੈਂ ਅਜ ਆ ਗਿਆ ਹਾਂ

ਓਸ ਦਰ ਤੇ ਮੈਂ ਅਜ ਆ ਗਿਆ ਹਾਂ,  
ਜਿੱਥੋਂ ਮੁੜਿਆ ਕਦੇ ਕੋਈ ਨਹੀਂ ਖਾਲੀ।  
ਓਥੇ ਰਹਿਮਤ ਹਮੇਸ਼ਾ ਹੈ ਵੱਸਦੀ,  
ਐਸੇ ਦਰ ਦਾ ਹਾਂ ਬਣਿਆ ਸਵਾਲੀ।

ਮਿਲਿਆ ਜਿਸ ਨੂੰ ਵੀ ਉਸ ਦਾ ਸਹਾਰਾ,  
ਪਾਰ ਭਵਜਲ ਤੋਂ ਹੋਇਆ ਉਤਾਰਾ।  
ਭੁੱਖਦੀ ਕਸ਼ਤੀ ਨੂੰ ਮਿਲਿਆ ਕਿਨਾਰਾ,  
ਨਾਲ ਮਨਜ਼ਿਲ ਦੇ ਪੈ ਗਈ ਭਿਆਲੀ।

ਉਹ ਹੀ ਸਭ ਨੂੰ ਸਦਾ ਪਾਲਦਾ ਏ,  
ਹਰ ਮੁਸੀਬਤ ਨੂੰ ਖੁਦ ਟਾਲਦਾ ਏ।  
ਦੁਖ ਦੇ ਪਰਬਤ ਉਹ ਸਭ ਢਾਲਦਾ ਏ,  
ਵਿਚ ਹਨੇਰੇ ਬਣਾਂਦੇ ਦੀਵਾਲੀ।

ਛੱਡ ਕੇ ਹਓਮੈਂ ਜੋ ਇਸ ਦਰ ਤੇ ਆਇਆ,  
ਉਹਦੀ ਪਲ ਵਿਚ ਪਲਟਦੀ ਏ ਕਾਇਆ।  
ਹੋਇਆ ਇਕਬਾਲ ਦੂਣਾ ਸਵਾਇਆ,  
ਸਭ ਦੀ ਭਰ ਜਾਂਦੀ ਆਸਾਂ ਦੀ ਥਾਲੀ।

ਰੋਂਦੇ ਆਏ ਹੱਸਦੇ ਗਏ ਨੇ,  
ਉਜੜੇ ਹੋਏ ਵੀ ਵੱਸਦੇ ਗਏ ਨੇ।  
“ਏਥੇ ਸਭ ਕੁਝ ਹੈ” ਦੱਸਦੇ ਗਏ ਨੇ,  
ਨਹੀਂ ਜਾਂਦੀ ਏ ਦੌਲਤ ਸੰਭਾਲੀ।

ਗੁਰ ਗੀਤਾਂਜਲੀ/103

ਕੌਣ ਆਖੇ ਇਹ ਅਮਰੀਕ ਤਾਈਂ,  
ਦਰ ਇਹ ਛੱਡ ਨ ਕਿਤੇ ਹੋਰ ਜਾਈਂ।  
ਫਿਰ ਕੇ ਆਇਐਂ ਬੜੀ ਹੋਰ ਥਾਈਂ,  
ਇਹ ਹੀ ਸਭ ਦੇ ਸਿਰਾਂ ਦਾ ਹੈ ਵਾਲੀ।



## ਮੈਲ ਜਨਮਾਂ ਦੀ ਗਈ

ਹੋ ਗਿਆ ਦੀਦਾਰ ਮਨ ਦੀ ਮੈਲ ਜਨਮਾਂ ਦੀ ਗਈ,  
ਇਕ ਝਲਕ ਹੀ ਫਿਕਰ ਸਾਰੇ ਡੀਕ ਲਾ ਕੇ ਪੀ ਗਈ।

ਚਰਨ ਛੋਹ ਪਾਈ ਤਾਂ ਤਨ ਮਨ ਸ਼ਾਤ ਐਸਾ ਹੋ ਗਿਆ,  
ਮਿਹਰ ਦੀ ਨਜ਼ਰੇ ਜਾਂ ਤੱਕਿਆ ਹਰ ਹਨੇਰਾ ਖੋ ਗਿਆ,  
ਦੀਦ ਉਸਦੀ ਹਿਜਰ ਦੇ ਲੰਗਾਰ ਸਾਰੇ ਸੀ ਗਈ।

ਨੇੜ ਉਸਦਾ ਸਵਰਗ ਨੂੰ ਵੀ ਮਾਤ ਪਾਂਦਾ ਵੇਖਿਆ,  
ਤਰ ਗਇਆਂ ਜੋ ਉਸ ਪਵਿੱਤਰ ਰਾਹ ਤੇ ਜਾਂਦਾ ਵੇਖਿਆ,  
ਸ਼ਮਾਂ ਦੀ ਲੰਮੀ ਲੜੀ ਹਰ ਪਲ ਹੋ ਟੁੱਟਦੀ ਹੀ ਗਈ।

ਸਫਲ ਜੀਵਨ ਜੀਨ ਦਾ ਢੰਗ ਸਭ ਨੂੰ ਉਹ ਦੱਸਦਾ ਰਹੇ,  
ਰੋਣੀ ਸ਼ੁਰਤ ਲੈ ਜੋ ਆਵੇ ਉਮਰ ਭਰ ਹੱਸਦਾ ਰਹੇ,  
ਮੁਰਦਾ ਰੂਹ ਇਸ ਦਰ ਤੇ ਆ ਕੇ ਉਮਰ ਭਰ ਹੱਸਦੀ ਗਈ।

ਤੂੰ ਵੀ ਐ ਅਮਰੀਕ ਉਸ ਬੂਹੇ ਤੇ ਜੋਕਰ ਜਾਏਂਗਾ,  
ਸੁਖ ਸਦੀਵੀ ਮਿਲਨ ਮੂੰਹ ਮੰਗੀਆਂ ਮੁਰਾਦਾਂ ਪਾਏਂਗਾ,  
ਪਲਟ ਕਾਇਆ ਜਾਏਗੀ ਤੇ ਖਲਸ ਦਿਲ ਦੀ ਵੀ ਗਈ।



## ਦਿਲ ਦੀ ਜਾਣਨ ਵਾਲੇ

ਦਿਲ ਦੀ ਜਾਣਨ ਵਾਲੇ ਸਾਥੋਂ ਦੂਰ ਹੀ ਰਹਿੰਦੇ ਨੇ ।  
ਗੱਲਾਂ ਸਾਨੂੰ ਗਲ ਗਲ ਆਈਆਂ ਨਾ ਸੁਣਦੇ ਨਾ ਕਹਿੰਦੇ ਨੇ ।

ਔਸੀਆਂ ਪਾ ਪਾ ਘਸੇ ਨੇ ਪੋਟੇ ਅੱਖਾਂ ਵੀ ਪਥਰਾਈਆਂ,  
ਨਾ ਆਏ ਨਾ ਪਾਸ ਬੁਲਾਇਆ ਦਿੱਤੀਆਂ ਬਹੁਤ ਦੁਹਾਈਆਂ ।

ਮਨ ਸਾਡਾ ਸੀ ਫੁੱਲ ਵਰਗਾ ਜੋ, ਹਿਜਰ ਨੇ ਛਲਣੀ ਕੀਤਾ,  
ਪਹੁੰਚ ਹੁੰਦੀ ਨ ਵੇਖ ਅਸਾਂ ਨੇ ਸਬਰ ਪਿਆਲਾ ਪੀਤਾ ।

ਨਦੀ ਕਿਨਾਰੇ ਬੈਠੇ ਹਾਂ ਪਰ ਪਿਆਸ ਬੁਝਾ ਨ ਪਾਏ,  
ਕੋਲ ਬੈਠ ਵੀ ਦਿਲ ਦੀ ਘੁੰਡੀ ਖੋਲ ਨ ਪਾਏ ਹਾਏ ।

ਬੁਝੇ ਬੁਝੇ ਅਰਮਾਨ ਅਸਾਡੇ ਹਰ ਵੇਲੇ ਨੇ ਰਹਿੰਦੇ,  
ਅੱਖੀਆਂ ਵਿਚੋਂ ਰਾਤ ਦਿਨੇ ਹੀ ਹੋਝੂ ਤ੍ਰਿਪ ਤ੍ਰਿਪ ਵਹਿੰਦੇ ।

ਕਿਸ ਨੂੰ ਦਈਏ ਦੱਸ ਉਲਾਮਾ, ਦੱਸ ਕਿਸੇ ਤੇ ਧਰੀਏ,  
ਵੱਸ ਅਸਾਡੇ ਹੈ ਨਹੀਂ ਕੋਈ ਕਰੀਏ ਤਾਂ ਕੀਹ ਕਰੀਏ ।



## ਮਨ ਮੀਤ ਹੈ

ਮਨ ਮੀਤ ਹੈਂ ਮਨ ਜੀਤ ਹੈਂ,  
ਐਸੇ ਗੁਰੂ ਜਗਜੀਤ ਹੈਂ।

ਮਾਲਿਕ ਹੈ ਕਾਇਨਾਤ ਕੇ,  
ਜੀਵਨ ਜੋ ਦੇ ਵੁਹ ਗੀਤ ਹੈ।

ਹਰ ਰਾਜ ਕੇ ਹੈਂ ਰਾਜਦਾਂ,  
ਹੋਤੇ ਨਹੀਂ ਭੈ ਭੀਤ ਹੈਂ।

ਗ਼ਮ ਦੂਰ ਕਰ ਦੇਂ ਨਜ਼ਰ ਸੇ,  
ਐਸੀ ਵੁਹ ਕਰਤੇ ਪ੍ਰੀਤ ਹੈਂ।

ਮਸਤੀ ਮੇਂ ਸਭ ਹੈਂ ਝੂਮਤੇ,  
ਜਬ ਛੇੜਤੇ ਸੰਗੀਤ ਹੈਂ।

ਜਾਣਾ ਹੈ ਅਥ ਅਮਰੀਕ ਨੇ,  
ਦਿਲ ਸੇ ਵੇ ਕਰਤੇ ਹੀਤ ਹੈਂ।



## ਐਸੇ ਗੁਰੂ ਜਗਜੀਤ ਹੈਂ

ਜਿਸ ਨੇ ਮੁਝੇ ਸਭ ਕੁਛ ਦੀਯਾ,  
ਐਸੇ ਗੁਰੂ ਜਗਜੀਤ ਹੈਂ।  
ਬਦਲੇ ਮੇਂ ਕੁਛ ਭੀ ਨ ਲੀਯਾ,  
ਐਸੇ ਗੁਰੂ ਜਗਜੀਤ ਹੈਂ।

ਬਿਗੜੀ ਸਭੀ ਕੀ ਸੰਵਾਰਤੇ,  
ਸਭ ਮੈਲ ਮਨ ਕੀ ਉਤਾਰਤੇ,  
ਹਰ ਦੁਖ ਮਿਟਾ ਸਭ ਕਾ ਦੀਯਾ,  
ਐਸੇ ਗੁਰੂ ਜਗਜੀਤ ਹੈਂ।

ਹਮ ਦਰਦ ਹਰ ਇਨਸਾਨ ਕੇ,  
ਰਖਸ਼ਕ ਸਭੀ ਕੀ ਜਾਨ ਕੇ,  
ਹਰ ਜ਼ਖਮ ਜਿਸ ਨੇ ਹੈ ਸੀਯਾ,  
ਐਸੇ ਗੁਰੂ ਜਗਜੀਤ ਹੈਂ।

ਸ਼ਫਕਤ ਭਰਾ ਵੇਹ ਹਾਥ ਹੈ,  
ਕਰਤਾ ਜੋ ਹਰ ਦੁਖ ਮਾਤ ਹੈ,  
ਮੁਰਦਾ ਭੀ ਜਿੰਦਾ ਕਰ ਦੀਯਾ,  
ਐਸੇ ਗੁਰੂ ਜਗਜੀਤ ਹੈਂ।

ਕਦਮੋਂ ਮੇਂ ਲਾਖੋਂ ਬਰਕਤੇ,  
ਦੇਖੀ ਹੈਂ ਕਰਤੀ ਹਰਕਤੇ,  
ਗਤੋਂ ਮੇਂ ਹੈ ਵੇਹ ਇਕ ਦੀਯਾ,  
ਐਸੇ ਗੁਰੂ ਜਗਜੀਤ ਹੈਂ।

ਦਾਮਨ ਜੋ ਪਕੜਾ ਆਪ ਕਾ,  
ਹੁਆ ਖਾਤਮਾ ਸੰਤਾਪ ਕਾ,  
ਅਮਰੀਕ ਤੇਰੇ ਹੈਂ ਪੀਯਾ,  
ਐਸੇ ਗੁਰੂ ਜਗਜੀਤ ਹੈਂ।





## ਗੁਰੂ ਜਗਜੀਤ ਸੰਗ ਪ੍ਰੀਤ ਪਾ ਕੇ

ਗੁਰੂ ਜਗਜੀਤ ਸੰਗ ਪ੍ਰੀਤ ਪਾਕੇ ਪੀਚ ਫਿਰ,  
ਹੋਰ ਕਿਸੇ ਦੁਆਰੇ ਜਾ ਕੇ ਬਹਿਣਾ ਨਹੀਂ ਚਾਹੀਦਾ।  
ਮਨ ਮੱਤ ਛਡ ਗੁਰਮਤ ਅਪਨਾਈਏ ਝੱਟ,  
ਗੁਰੂ ਪਿਆਰ ਵਾਲਾ ਪਾਣਾ ਗਹਿਣਾ ਸਾਨੂੰ ਚਾਹੀਦਾ।  
ਉਹਦੇ ਦਰਬਾਰ ਬੇ-ਸੁਮਾਰ ਦੁਖ ਦੂਰ ਹੁੰਦੇ,  
ਐਸੇ ਦਰੋਂ ਦੂਰ ਸਾਨੂੰ ਰਹਿਣਾ ਨਹੀਂ ਚਾਹੀਦਾ।  
ਘੁੱਟ ਗਲੇ ਲਾਕੇ ਸਮਝਾ ਕੇ ਸਦਾ ਇਹ ਹੀ ਕਹੇ,  
ਬਚ ਕੇ ਕੁਰੀਤੀਆਂ ਤੋਂ ਰਹਿਣਾ ਸਾਨੂੰ ਚਾਹੀਦਾ।

ਮਿਲਿਆ ਮਨੁੱਖੀ ਜਾਮਾ ਦਿੱਤਾ ਜਗਜੀਤ ਗੁਰ,  
ਚੰਗੇ ਨੇ ਨਸੀਬ ਸਾਡੇ ਕਹਿਣਾ ਸਾਨੂੰ ਚਾਹੀਦਾ।  
ਪੁੱਤਾਂ ਧੀਆਂ ਵਾਂਗ ਉਹ ਸੰਭਾਲਦਾ ਏ ਸਾਰਿਆਂ ਨੂੰ,  
ਹੋਰ ਕਿਸੇ ਵਹਿਣੇ ਸਾਨੂੰ ਵਹਿਣਾ ਨਹੀਂ ਚਾਹੀਦਾ।  
ਉਹਦੇ ਉਪਦੇਸ਼ ਸਾਨੂੰ ਸੁੱਖਾਂ ਦਾ ਸੰਦੇਸ਼ ਦੇਂਦੇ,  
ਕਿੰਤੂ ਜਾਂ ਪ੍ਰੇਤ ਸਾਨੂੰ ਕਹਿਣਾ ਨਹੀਂ ਚਾਹੀਦਾ।  
ਸੱਤ-ਸੱਤ ਕਹੋਰਖੇ ਟੇਕ ਸਦਾ ਉਹਦੇ ਉੱਤੇ,  
ਬਚ ਕੇ ਕੁਰੀਤੀਆਂ ਤੋਂ ਰਹਿਣਾ ਸਾਨੂੰ ਚਾਹੀਦਾ।

ਝੱਖੜਾਂ ਡੁਫਾਨਾਂ ਵਿੱਚ ਓਟ ਉਹਦੀ ਲਈ ਸਦਾ,  
ਦੁੱਖ ਸੁੱਖ ਏਸੇ ਦਰ ਸਹਿਣਾ ਸਾਨੂੰ ਚਾਹੀਦਾ।  
ਦੂਜੇ ਪਾਸੇ ਵੇਖ ਕਿਸੇ ਪਾਸੇ ਜੋਗਾ ਰਹਿੰਦਾ ਨਹੀਂ,  
ਏਸ ਦਰੋਂ ਲੈਣਾ ਸਦਾ ਲਹਿਣਾ ਸਾਨੂੰ ਚਾਹੀਦਾ।  
ਸਾਡੀ ਮੰਦ-ਬੁੱਧੀ ਮੰਦੇ ਕੰਮਾਂ ਨੂੰ ਪ੍ਰੇਰਦੀ ਏ,  
ਏਸ ਮੰਦ-ਬੁੱਧੀ ਕੋਲੋਂ ਛਹਿਣਾ ਸਾਨੂੰ ਚਾਹੀਦਾ।  
ਸਾਰਾ ਕੰਮ ਤਾਂ ਹੀ ਹੋਣੈ ਹੁਕਮਾਂ ਤੇ ਚੱਲੀਏ ਜੇ,  
ਬਚ ਕੇ ਕੁਰੀਤੀਆਂ ਤੋਂ ਰਹਿਣਾ ਸਾਨੂੰ ਚਾਹੀਦਾ।

ਪੜ੍ਹਦੇ ਹਾਂ ਬਾਣੀ ਭਾਵੇਂ, ਜਪਦੇ ਹਾਂ ਨਾਮ ਬੜਾ,  
 ਗੁਰੂ ਵਿਸ਼ਵਾਸੋਂ ਨਹੀਂ ਲਹਿਣਾਂ ਸਾਨੂੰ ਚਾਹੀਦਾ।  
 ਥੋੜਾ ਥੋੜਾ ਹੋਲੇ ਹੋਲੇ ਗੁਰਾਂ ਦੀ ਸ਼ਰਨ ਰਹਿਕੇ,  
 ਬੁਰੇ ਕੰਮਾਂ ਨਾਲ ਸਦਾ ਖਹਿਣਾਂ ਸਾਨੂੰ ਚਾਹੀਦਾ।  
 ਨੇਕੀ ਵਾਲੇ ਪਾਸੇ ਗੁਰੂ ਸਦਾ ਹੀ ਪ੍ਰੇਰਦੇ ਨੇ,  
 ਚੰਗੇ ਕੰਮਾਂ ਵੱਲ ਸਦਾ ਡਹਿਣਾਂ ਸਾਨੂੰ ਚਾਹੀਦਾ।  
 ਸੁਣੋਂ ਅਮਰੀਕ ਠੀਕ ਗੁਰੂ ਜਗਜੀਤ ਆਖੇ,  
 ਬਚ ਕੇ ਕੁਰੀਤੀਆਂ ਤੋਂ ਰਹਿਣਾਂ ਸਾਨੂੰ ਚਾਹੀਦਾ।



## ਦਰਸ਼ਨ ਹੋਏ

ਜ਼ਿੰਦਗੀ ਸਫਲ ਇਨਸਾਨ ਦੀ ਏ, ਗੁਰੂ ਚਰਨਾਂ 'ਚ ਜੋ ਬੀਤ ਜਾਏ।  
ਉਸ ਦੇ ਭਾਗਾਂ ਤੋਂ ਬਲਿਹਾਰਨੇ ਹਾਂ, ਸੰਗ ਸਾਹਾਂ ਦੇ ਨਿਭ ਪ੍ਰੀਤ ਜਾਏ।

ਦੂਰ ਮੰਨਜਲ ਕੋਈ ਨ ਰਹੇ ਗੀ, ਜੇ ਉਹ ਨਜ਼ਰਾਂ ਤੋਂ ਨਾਂ ਦੂਰ ਹੋਵੇ,  
ਪੂਰੀ ਹੋ ਜਾਵੇਗੀ ਹਰ ਤਮੰਨਾਂ, ਅਰਜ਼ ਉਸ ਨੂੰ ਜੋ ਮਨਜ਼ੂਰ ਹੋਵੇ,  
ਤਪਦਾ ਹਿਰਦਾ ਜੇ ਕਦਮਾਂ 'ਚ ਆਵੇ, ਕਰ ਕੇ ਦੀਦਾਰ ਹੋ ਸੀਤ ਜਾਏ।

ਦੂਰ ਜਨਮਾਂ ਦੀ ਕਰਦੇ ਉਦਾਸੀ, ਜਿਸ ਨੂੰ ਭਰ ਨਜ਼ਰਾਂ ਉਹ ਦੇਖਦਾ ਏ,  
ਮੇਟ ਦੋਂਦੋਂ ਖੁਰਾ ਖੋਜ ਸਾਰਾ, ਸ਼ਰਨ ਆਇਆਂ ਦੀ ਮੰਦ ਰੇਖ ਦਾ ਏ,  
ਮਸਤੀਆਂ ਸੰਗ ਮਾਹੌਲ ਭਰਦੈ, ਇਕ ਸੁਰੀਲਾ ਜੋ ਛਿੜ ਗੀਤ ਜਾਏ।

ਮੇਰੇ ਵਧੀਆ ਜੋ ਦਿਨ ਬੀਤਦੇ ਨੇ, ਮਿਹਰ ਮਾਹੀ ਦੀ ਹੈ ਇਹ ਤਾਂ ਸਾਰੀ,  
ਜਦ ਦਾ ਪ੍ਰੀਤਮ ਦਾ ਹੈ ਨੇੜ ਪਾਇਆ, ਉਸ ਨੇ ਹਰ ਪਲ ਕਰੀ ਗਮ ਗੁਜ਼ਾਰੀ।  
ਸਾਰੀ ਦੁਨੀਆਂ ਜੋ ਰੁੱਸਦੀ ਏ ਰੁੱਸ ਜੇ, ਭਾਗ ਵਾਲੇ ਨ ਰੁੱਸ ਮੀਤ ਜਾਏ।

ਨਹੀਂ ਉਸ ਤੋਂ ਕੋਈ ਭੇਤ ਲੁਕਿਆ ਸਭ ਦੇ ਦਿਲ ਦੀ ਉਹ ਗੱਲ ਜਾਣਦਾ ਏ,  
ਦਰ ਤੇ ਆਇਆਂ ਦੇ ਦੁਖੜੇ ਮਿਟਾਕੇ, ਸਿਰ ਤੇ ਸੁੱਖ ਚਾਦਰਾਂ ਤਾਣਦਾ ਏ,  
ਜਿੱਤ ਜਾਂਦੇ ਉਹ ਸੰਸਾਰ ਸਾਰਾ, ਉਸਦੇ ਹਿਰਦੇ ਨੂੰ ਜੋ ਜੀਤ ਜਾਏ।

ਤੂੰ ਵੀ ਅਮਰੀਕ ਉਸਦਾ ਜੇ ਹੋਜੋਂ, ਫਿਕਰ ਮੁੱਕ ਜਾਣ ਸਾਰੇ ਹੀ ਤੇਰੇ,  
ਤੇਰਾ ਤੰਨ ਮਨ ਮੁਨੱਵਰ ਕਰੇਗਾ, ਦੂਰ ਕਰ ਦੇ ਗਾ ਸਾਰੇ ਹਨੇਰੇ,  
ਤੇਰਾ ਆਉਣਾ ਸਫਲ ਸਮਝੋ ਜਗ ਤੇ, ਸਾਫ ਤੇਰੀ ਜੇ ਹੋ ਨੀਤ ਜਾਏ।



## ਕੀਤਾ ਯਾਦ

ਸ਼ੁਕਰ ਹੈ ਸੱਜਣਾ ਕੀਤਾ ਯਾਦ।  
ਹੋਇਆ ਮਨ ਦਾ ਸ਼ਹਿਰ ਆਬਾਦ।

ਮਹਿਕਾ ਮਨ ਮੰਦਰ ਵਿਚ ਰਚੀਆਂ,  
ਨੱਕ ਨੱਕ ਭਰੇ ਹਾਂ ਨਾਲ ਸੁਆਦ।

ਅਸਾਂ ਨਸੀਬਾਂ ਆਪਣਿਆਂ ਤੇ,  
ਭਰ ਭਰ ਝੋਲਾਂ ਦਿੱਤੀ ਦਾਦ।

ਆਕਾਸ਼ਾਂ ਚੋਂ ਸੁਭਾਹ ਸਵੇਰੇ,  
ਬਹੁਤ ਸੁਰੀਲਾ ਵੱਜਿਆ ਨਾਦ।

ਚਿੰਤਾਵਾਂ ਦੀਆਂ ਗੱਲਾਂ ਮੁੱਕੀਆਂ,  
ਖੁਸ਼ੀ ਦੇ ਜੁਗ ਦਾ ਹੋਇਆ ਆਦਿ।

ਅੰਗ ਅੰਗ ਮਸਤੀ ਵਿੱਚ ਨਚਿਆ,  
ਆਈ ਕਾਇਆ ਵਿੱਚ ਵਿਸਮਾਦ।

ਸੀਏ ਵਾਂਗੂ ਚਮਕ ਰਹੇ ਹਾਂ,  
ਜਨਮਾਂ ਦੀ ਉੱਤਰੀ ਏ ਗਾਦ।

ਭਰਮ ਭੁਲੇਖੇ ਉੱਡ ਗਏ ਸਾਰੇ,  
ਮਿਟਿਆ ਸਾਰਾ ਵਾਦ ਵਿਵਾਦ।

ਫਰਕਦੀ ਖੁੱਲ੍ਹ ਤੇ ਜੀਭ ਰੁਕੀ ਏ,  
ਦੱਸ ਛੇੜੀਏ ਕੀਹ ਸੰਵਾਦ।

ਪੁੱਛੋ ਨ ਅਮਰੀਕ ਨੂੰ ਕੁਝ ਵੀ,  
ਹੋਇਆ ਹੋਂਦੋਂ ਵੱਧ ਦਿਲ ਸ਼ਾਦ।



ਗੁਰ ਗੀਤਾਂਜਲੀ/112

## ਜਿੰਦੜੀਏ !

ਜਿੰਦੜੀਏ ! ਸੰਭਲ ਸੰਭਲ ਕੇ ਚੱਲੀਏ,

ਮਨ ਚੰਚਲ ਨੂੰ ਮੰਦ ਕਰਮਾਂ ਤੋਂ,  
ਚਾਰਾ ਕਰਕੇ ਠੱਲੀਏ।

ਕੀਹ ਚੰਗਾ ਤੇ ਕੀਹ ਮੰਦਾ ਏ,  
ਆਪਣਾ ਆਪ ਸੰਭਲੀਏ।

ਘਰ ਘਰ ਫਿਰ ਫਿਰ ਹਰ ਬੰਦੇ ਤੱਕ,  
ਪ੍ਰੀਤ ਸੁਨੇਹੇ ਘੱਲੀਏ।

ਹੋ ਸਕੇ ਤਾਂ ਮਾਨੁਖਤਾ ਦੇ,  
ਸਭ ਦੁੱਖ ਮਾਰ ਦਬੋਲੀਏ।

ਚੰਗਿਆ ਦੀ ਸੁਹਬਤ ਵਿਚ ਰਹਿਕੇ,  
ਕਿਉਂ ਬੇਦਿਆਂ ਨੂੰ ਦੱਲੀਏ।

ਗਲਵੱਕੜੀ ਵਿਚ ਲੈ ਕੇ ਸਭ ਨੂੰ,  
ਨਾਲ ਭਰਾਵਾਂ ਰੱਲੀਏ।

ਆ ਅਮਰੀਕ ਜੀ ਏਸ ਜਹਾਨੋਂ,  
ਚੰਗਿਆਈ ਕਰ ਹੱਲੀਏ।



ਗੁਰ ਗੀਤਾਜਲੀ/113

## ਆਵਨ ਆਵਨ ਕਹਿੰਦੇ ਓ

ਆਵਨ ਆਵਨ ਕਹਿੰਦੇ ਓ ਪਰ ਫੇਰ ਵੀ ਆਉਂਦੇ ਨਹੀਂ,  
ਤਰਸਦਿਆਂ ਨੂੰ ਪਤਾ ਨਹੀਂ ਕਿਉਂ ਦਰਸ ਦਿਖਾਉਂਦੇ ਨਹੀਂ।

ਮੰਨਿਆ ਅਸੀਂ ਗੁਨਾਹੀਏਂ ਤੁਸੀਂ ਤਾਂ ਬਖਸ਼ਨ ਹਾਰੇ ਹੋ,  
ਕੋਝੇ ਹਾਂ ਪਰ ਕੋਝਿਆਂ ਨਾਲ ਨਿਭਾਵਨ ਹਾਰੇ ਹੋ।

ਓਜ ਤਾਂ ਦਿਲ ਦੇ ਪਾਸ ਹੋ ਪਰ ਅੱਖੀਆਂ ਤੋਂ ਦੂਰੀ ਏ,  
ਜਤਨ ਬਥੇਰੇ ਕੀਤੇ ਹੋਈ ਆਸ ਨਾ ਪੂਰੀ ਏ।

ਕਿੰਨਾ ਕੂ ਚਿਰ ਲਾਰਿਆਂ ਵਿਦ ਹੀ ਸਾਨੂੰ ਰੱਖਣਾ ਏ,  
ਸੱਲ ਵਿਛੋੜੇ ਵਾਲਾ ਅਸਾਂ ਇਹ ਕਦ ਤੱਕ ਰੱਖਣਾ ਏ।

ਤਰਲੇ ਕੀਤੇ ਵਾਸਤੇ ਪਾਏ ਫੇਰ ਵੀ ਆਏ ਨਾਂ,  
ਤਾਂਹੀਏ ਅਜ ਬਹਾਰਾਂ ਦੇ ਅਸਾਂ ਜਸ਼ਨ ਮਨਾਏ ਨਾਂ।

ਅਸਾਂ ਸਦਾ ਹੀ ਗਲਤੀਆਂ ਕਰਦੇ ਰਹਿਣਾ ਏ,  
ਤੁਸਾਂ ਅਸਾਨੂੰ ਸਦਾ ਹੀ ਸਰਪਰ ਬਖਸ਼ਦੇ ਰਹਿਣਾ ਏ।

ਤੁਸੀਂ ਜੋ ਬਖਸ਼ਿਸ਼ ਬੂਹਿਆਂ ਤਾਈਂ ਕੁੰਡੇ ਲਾਓਗੇ,  
ਪਤਿਤ ਪੁਨੀਤ ਤੁਸੀਂ ਫਿਰ ਦੋਸ਼ ਕਿਵੇਂ ਕਹਾਓਗੇ।

ਜਨਮ ਅਮੁਲਾ ਦੀਦ ਬਿਨਾਂ ਬੇਅਰਥ ਹੀ ਜਾਵੇਗਾ,  
ਜਾਣ ਲੱਗਿਆਂ ਜਿਊੜਾ ਰੋਵੇਗਾ ਕੁਰਲਾਵੇਗਾ।

ਛੱਡੋ ਜ਼ਿਦ ਹੁਣ ਆ ਵੀ ਜਾਓ ਦੇਰ ਨਹੀਂ ਕਰਨੀ,  
ਹੁਣ ਅਮਰੀਕ ਵਿਛੋੜੇ ਦੀ ਇਹ ਪੀੜ ਨਹੀਂ ਜਰਨੀ।



## ਤੁਸੀਂ ਪਰ ਨ ਆਏ

ਬਹਾਰਾਂ ਤਾਂ ਆਈਆਂ ਤੁਸੀਂ ਪਰ ਨ ਆਏ ।  
ਇਹ ਮੌਸਮ ਸੁਹਾਣਾਂ ਨ ਬਿਲਕੁਲ ਸੁਹਾਏ ।

ਕਲੀ ਦਾ ਚਿਟਕਣਾਂ ਤੇ ਫੁੱਲਾਂ ਦਾ ਖਿੜਣਾਂ,  
ਕਸਮ ਹੈ ਤੁਸਾਂ ਬਿਨ ਮਨਾਂ ਨੂੰ ਨ ਭਾਏ ।

ਤੁਸੀਂ ਆਓ ਤਾਂ ਫਿਰ ਖਿਜਾਂ ਵੀ ਬਹਾਰੇ,  
ਤੁਸਾਂ ਬਿਨ ਬਹਾਰਾਂ ਤੇ ਪਤਝੜ ਦੇ ਸਾਏ ।

ਬੜੀ ਦੇਰ ਹੋਈ ਤੁਸਾਂ ਤੋਂ ਵਿਛੜਿਆਂ,  
ਪਤਾ ਨਹੀਂ ਅਸਾਂ ਕਿੰਜ ਸਮੇਂ ਇਹ ਬਿਤਾਏ ।

ਉਡੀਕਾਂ 'ਚ ਹੀ ਬੀਤ ਜਾਏ ਉਮਰ ਨਾਂ,  
ਅਸਾਂ ਹਰ ਘੜੀ ਗੀਤ ਬਿਰਹਾ ਦੇ ਗਾਏ ।

ਕਦੋਂ ਤਕ ਸਹਾਂ ਗੇ ਜ਼ਮਾਨੇ ਦੇ ਤਾਹਨੇ,  
ਬੁਰੇ ਹਾਲ ਲੋਕਾਂ ਨੇ ਸਾਡੇ ਬਨਾਏ ।

ਕਮੀ ਆਪ ਦੀ ਹੋਰ ਸਭ ਕੁਝ ਹੀ ਠੀਕ ਏ,  
ਤੁਸੀਂ ਆਓ ਹੋਵਾਂਗੇ ਦੂਣੇ ਸਵਾਏ ।

ਤੁਸੀਂ ਆ ਕੇ ਵੇਖੋ ਤਾਂ ਆਪਣਾ ਬਗੀਚਾ,  
ਅਸਾਂ ਆਪਣੇ ਆਂਗਨ ਬੜੇ ਹੀ ਸਜਾਏ ।

ਅਖੀਰੀ ਉਮਰ ਹੈ ਤੇ ਸਿੱਕ ਹੈ ਮਿਲਨ ਦੀ,  
ਵਿਛੋੜੇ ਦੇ ਹਥੋਂ ਬੜੇ ਹਾਂ ਸਤਾਏ ।

ਬਹੁਤ ਹੋ ਚੁੱਕੀ ਆਜ਼ਮਾਇਸ਼ ਅਸਾਡੀ,  
ਬੜੇ ਸੁਨਹੇ ਅਮਰੀਕ ਹਥੀਂ ਪੁਚਾਏ ।



## ਹੱਦ ਹੈ ਨਹੀਂ ਕੋਈ

ਮੰਨਿਆ ਕਿ ਤੇਰੇ ਪਿਆਰ ਦੀ ਹੱਦ ਹੈ ਨਹੀਂ ਕੋਈ।  
ਪਰ ਕਦਰਦਾ ਮੇਰੇ ਤੋਂ ਵੀ ਵੱਧ ਹੈ ਨਹੀਂ ਕੋਈ।

ਨਜ਼ਰੇ ਕਰਮ ਤੇਰੀ ਦਾ ਅੰਦਾਜ਼ਾ ਨਹੀਂ ਚਾਹੇ,  
ਪਰ ਮੇਰੀ ਚਾਹਤ ਜਿਹਾ ਕੱਦ ਹੈ ਨਹੀਂ ਕੋਈ।

ਤੂੰ ਤਾਂ ਹਰ ਪੱਖੋਂ ਹੈ ਪੂਰਾ ਸ਼ੱਕ ਨਹੀਂ ਉੱਕਾ,  
ਪਰ ਅਧੂਰੇਪਨ ਮੇਰੇ ਦਾ ਅੱਧ ਹੈ ਨਹੀਂ ਕੋਈ।

ਨਾਜ਼ ਤੈਨੂੰ ਤਾਂ ਹੈ ਭਾਵੇਂ ਆਪਣੇ ਮਿੱਠੇ ਬੋਲ ਦਾ,  
ਪਰ ਬੇ-ਸੁਰ ਮੇਰੇ ਜਹੀ ਸੱਦ ਹੈ ਨਹੀਂ ਕੋਈ।

ਪਾਰੇ ਦੇ ਵਾਂਗ ਮੇਰੇ ਸਭ ਖਿਲਰੇ ਖਿਆਲ ਨੇ,  
ਐਪਰ ਤੇਰੇ ਵਰਗਾ ਨਿਯਮ ਬੱਧ ਹੈ ਨਹੀਂ ਕੋਈ।

ਕਿਸ ਗੱਲ ਦਾ ਕਰਾਂ ਮਾਨ ਤੂੰ ਇਤਨਾ ਮਹਾਨ ਹੈਂ,  
ਤੇਰਾ ਮਿਰਾ ਮੁਕਾਬਲਾ ਜਦ ਹੈ ਨਹੀਂ ਕੋਈ।





## ਬਾਝ ਤੇਰੇ

ਬਾਝ ਤੇਰੇ ਨਹੀਂ ਜੀ ਪਾਵਾਂਗਾ।  
ਬਿਨ ਆਈਓਂ ਹੀ ਮਰ ਜਾਵਾਂਗਾ।

ਜਿੰਦ ਜਾਨ ਹੈਂ ਤੂੰ ਹੀ ਮੇਰੀ,  
ਬਿਨ ਜਿੰਦ ਲਾਸ਼ ਹੀ ਕਹਿਲਾਵਾਂਗਾ।

ਤੇਨੂੰ ਹੀ ਮੈਂ ਸਭ ਕੁਝ ਜਾਣੇ,  
ਹੋਰ ਕਿਤੇ ਨਾ ਜੀ ਲਾਵਾਂਗਾ।

ਤੂੰ ਦਰਿਆ ਮੈਂ ਮਛਲੀ ਜੋਹਾ,  
ਪਾਣੀ ਬਿਨ ਤਨ ਤੜਪਾਵਾਂ ਗਾ।

ਜੀਵਨ ਹੈ ਇਹ ਉਲਝਨਾ ਭਰਿਆ,  
ਬਿਨ ਤੇਰੇ ਕਿੰਜ ਸੁਲਝਾਵਾਂਗਾ।

ਸ਼ਾਮ ਸਵੇਰੇ ਦਿਨ ਤੇ ਰਾਤੀਂ,  
ਗੀਤ ਤੇਰੇ ਹਰ ਪਲ ਗਾਵਾਂਗਾ।

ਬਿਨ ਮਿਲਿਆਂ ਹੀ ਤੁਰ ਚੱਲਿਆ ਏਂ,  
ਕੀਹ ਕਹਿ ਕੇ ਮਨ ਪਰਚਾਵਾਂਗਾ।

ਨਾਲ ਅਮਰੀਕ ਜਿਹਾਂ ਨੂੰ ਲੈ ਕੇ,  
ਤੇਨੂੰ ਭਾਲ ਕੇ ਲੈ ਆਵਾਂਗਾ।



ਗੁਰ ਗੀਤਾਂਜਲੀ/117

## ਮੈਂਦਾ ਮਾਹੀ

ਮੈਂਦਾ ਮਾਹੀ ਰੰਗ ਰੰਗੀਲਾ ਹੇ ।  
ਬਹੁੰ ਭੋਲਾ ਬਹੁੰ ਸ਼ਰਮੀਲਾ ਹੇ ।

ਉਂਦੀ ਸਿਫਤ ਕਰੂੰ ਕੇ ਭੱਸ ਮੈਂ ਲੂੰ,  
ਵੱਲ ਸਿਫਤੋਂ ਪਰੇ ਪਰੀਲਾ ਹੇ ।

ਬੋਲੇ ਤਾਂ ਸ਼ਹਿਦ ਚੁਵੀਂਦਾ ਹੇ,  
ਉਂਦਾ ਬੋਲ ਹਰੇਕ ਰਸੀਲਾ ਹੇ ।

ਰੋਂਦਾ ਹੇ ਹਰ ਦਮ ਮਸਤੀ ਵਿਚ,  
ਪਰ ਉਵੇਂ ਬਹੁੰ ਫੁਰਤੀਲਾ ਹੇ ।

ਉਂਦਾ ਹਰ ਕਿਰਦਾਰ ਉਚੇਰਾ ਹੇ,  
ਪਰਬਤ ਜਿਉਂ ਉਂਚਾ ਟੀਲਾ ਹੇ ।

ਉਂਦੇ ਹੁਸਨ ਕੀ ਕੇ ਤਾਗੀਫ ਕਰੂੰ ,  
ਬਹੁੰ ਸੋਹਣਾਂ ਫੈਲ ਛਬੀਲਾ ਹੇ ।

ਸੱਜਰਾ ਹੇ ਲਾਲ ਗੁਲਾਬ ਜਿਹਾ,  
ਸਿਓਨੇ ਤੋਂ ਵੀ ਚਮਕੀਲਾ ਹੇ ।

ਅਮਰੀਕ ਜੋ ਉਂਦਾ ਥੀ ਵੰਝੇ,  
ਤਰ ਵਹਿਸੀ ਕੁਜਮ ਕਬੀਲਾ ਹੇ ।



ਗੁਰ ਗੀਤਾਜਲੀ/118

## ਤੁਰ ਗਇਓ ਪਰ ....

ਤੁਰ ਗਇਓ! ਪਰ ਭੁਲ ਨ ਸਾਨੂੰ ਪਾਏਂਗਾ।  
ਬਿਨ ਅਸਾਡੇ ਦਿਲ ਕਿਵੇਂ ਬਹਿਲਾਏਂ ਗਾ।

ਹੁਮਕ ਪਈ ਤੜਕੇ ਪੁਰੇ ਦੀ ਪੋਣ ਜਾਂ-  
ਜ਼ਖਮ ਬਿਰਹਾ ਦੇ ਕਿਵੇਂ ਸਹਿਲਾਏਂ ਗਾ।

ਅਸੀਂ ਹਾਂ ਜਨਮਾਂ ਤੋਂ ਸਹਿੰਦੜ ਦਰਦ ਦੇ,  
ਇਸ ਦਾ ਝਟਕਾ ਇਕ ਵੀ ਸਹਿ ਘਬਰਾਏਂ ਗਾ।

ਬਹੁਤ ਔਖੇ ਤੂੰ ਨਿਭਾ ਸਕਣੀ ਨਹੀਂ,  
ਨੱਚ ਕੇ ਕੰਡਿਆਂ ਤੇ ਕਿੰਝ ਦਿਖਲਾਏਂਗਾ।

ਹੁਸਨ ਤੇਰੇ ਦੀ ਕਦਰ ਸਾਨੂੰ ਹੀ ਹੈ,  
ਹੈਂ ਤਾਂ ਹੀਰਾ, ਕਦਰ ਬਿਨ ਰੁਲ ਜਾਏਂ ਗਾ।

ਕੌਣ-ਤੇਰੇ ਨਾਜ਼ੋਂ ਨਖ਼ਰੇ ਸਹੇ ਗਾ,  
ਛੱਡ ਅਸਾਨੂੰ ਬਹੁਤ ਹੀ ਪਛਤਾਏਂ ਗਾ।

ਤੰਗ ਜਾਂ ਹੋਇਓਂ ਬੜਾ ਇਕਲਾਪ ਤੋਂ,  
ਦਿਲ ਦੀ ਘੁੰਡੀ ਕਿਸ ਤੋਂ ਫਿਰ ਖੁਲਵਾਏਂ ਗਾ।

ਕੌਣ ਆਖੇ ਗਾ ਚੜ੍ਹੀ ਕਾਲੀ ਘਟਾ,  
ਕਾਲੀਆਂ ਜੁਲਫਾਂ ਨੂੰ ਜਦ ਬਿਖਰਾਏਂ ਗਾ।

ਗੁਰ ਗੀਤਾਂਜਲੀ/119

ਤੋਰਿਆਂ ਨੈਣਾਂ ਨੂੰ ਸਾਗਰ ਜੋ ਕਹੇ,  
ਮੇਰੇ ਜੇਹਾ ਭਾਲ ਕਿਥੋਂ ਲਿਆਏਂਗਾ।

ਹਾਲ-ਏ-ਦਿਲ ਤੇਰਾ ਨ ਸੁਣਿਆ ਜੇ ਕਿਸੇ,  
ਹੈ ਯਕੀਂ ਅਮਰੀਕ ਨੂੰ ਮੁੜ ਆਏਂਗਾ।



## ਸਭ ਦੀਆਂ ਆਸਾਂ ਦਾ ਪੂਰਕ

ਸਭ ਦੀਆਂ ਆਸਾਂ ਦਾ ਪੂਰਕ ਹੈ ਗੁਰੂ ਜਗਜੀਤ ਸਿੰਘ।  
ਸੁਖ ਦੇ ਸੰਦੇਸ਼ਾਂ ਦਾ ਸੂਚਕ ਹੈ ਗੁਰੂ ਜਗਜੀਤ ਸਿੰਘ।

ਨੀਵਿਆਂ ਉੱਚਿਆਂ ਕਰੇ ਉੱਚਿਆਂ ਕਰੇ ਨਿਰਮਾਨ ਹੋ,  
ਜ਼ੋਰਾ-ਵਰ ਨੂੰ ਦਬਾ ਮਾੜੇ ਨੂੰ ਕਹਿ ਬਲਵਾਨ ਹੋ,  
ਕਰਦਾ ਰਹਿੰਦਾ ਐਸੇ ਕੌਤਕ ਹੈ ਗੁਰੂ ਜਗਜੀਤ ਸਿੰਘ।

ਹਰ ਕਿਸੇ ਦੀ ਮਰਜ਼ ਦਾ ਦਾਰੂ ਹੈ ਅਸਲੀ ਜਾਣਦਾ,  
ਹਰ ਕਿਸੇ ਦੇ ਨੰਗੇ ਸਿਰ ਤੇ ਮਿਹਰ ਚਾਦਰ ਤਾਣਦਾ,  
ਕਰਦਾ ਹਰ ਇਕ ਕੰਮ ਰੌਚਕ ਹੈ ਗੁਰੂ ਜਗਜੀਤ ਸਿੰਘ।

ਕਲਪ ਕਾਇਆ ਕਰ ਦਵੇ ਉਹ ਤੁੱਠ ਪਵੇ ਇਕ ਵਾਰ ਜੇ,  
ਚਾਹੇ ਤਾਂ ਮੰਝਧਾਰ ਵਿਚੋਂ ਭੁੱਥਿਆਂ ਨੂੰ ਤਾਰ ਦੇ,  
ਠਾਰਦਾ ਦੇਹ ਪੰਜ ਭੂਤਕ ਹੈ ਗੁਰੂ ਜਗਜੀਤ ਸਿੰਘ।

ਦੂਰ ਕਰ ਦੋਂਦਾ ਏ ਗਮ ਤੇ ਖੁਸ਼ੀਆਂ ਖੇੜੇ ਬਖਸ਼ਦੇ,  
ਉਹ ਹੈ ਖੁਸ਼ ਕਿਸਮਤ ਕਿ ਜਿਸ ਤੇ ਬਨ ਘਟਾ ਉਹ ਬਰਸਦੇ,  
ਲਾਹ ਦਵੇ ਜੋ ਸਾਰੇ ਸੂਤਕ ਹੈ ਗੁਰੂ ਜਗਜੀਤ ਸਿੰਘ।

ਤੂੰ ਵੀ ਐ ਅਮਰੀਕ ਉਸਦੇ ਚਰਨ ਘੁੱਟ ਕੇ ਪਕੜ ਲੈ,  
ਨਿਮਰਤਾ-ਗਲਵੱਕੜੀ ਵਿਚ ਉਸ ਨੂੰ ਜਾ ਕੇ ਜਕੜ ਲੈ,  
ਲਾਜ ਰੱਖਦਾ ਅੰਤ ਤਕ ਜੋ ਹੈ ਗੁਰੂ ਜਗਜੀਤ ਸਿੰਘ।



ਗੁਰ ਗੀਤਾਜਲੀ/121

## ਕੋਈ ਗੱਲ ਨਹੀਂ

ਦੂਰ ਹੋ ਨਜ਼ਰਾਂ ਤੋਂ ਕੋਈ ਗੱਲ ਨਹੀਂ,  
ਦਿਲ ਤੋਂ ਹੋਵੇ ਦੂਰ ਤਾਂ ਜਾਣਾਂਗਾ ਮੈਂ।

ਦੇਰ ਹੋਈ ਏ ਬੜੀ ਨ ਮਿਲ ਸਕੇ,  
ਮਿਲ ਪਏ ਤਾਂ ਕਿੰਜ ਪਹਿਚਾਨਾਂਗਾ ਮੈਂ।

ਆਪ ਬਿਨ ਜੇ ਸਵਰਗ ਵੀ ਰੱਬ ਦੇ ਦਵੇ,  
ਨ ਕਦੀ ਉਸ ਨੂੰ ਵੀ ਪਰਵਾਨਾਗਾ ਮੈਂ।

ਅਬਰੂਆਂ ਦੇ ਮੋਤੀਆਂ ਲੱਭਣਾਂ ਨਹੀਂ,  
ਖਾਹ ਮਖਾਹ ਕਿਓਂ ਰੇਤ ਨੂੰ ਛਾਣਾਂਗਾ ਮੈਂ।

ਹਿਜਰ ਦੀ ਧੁੱਪ ਨੇ ਝੁਲਸਣਾਂ ਜਦ ਕਦੇ,  
ਯਾਦ ਚਾਦਰ ਕਦੋਂ ਤਕ ਤਾਣਾਂਗਾ ਮੈਂ।

ਇਹ ਬਹਾਰੇ ਜ਼ਿੰਦਗੀ ਤਾਂ ਹੈ ਮਿਲੀ,  
ਆਪ ਨ ਆਏ ਕਿਵੇਂ ਮਾਣਾਂਗਾ ਮੈਂ।



## ਜਗ ਤੋਂ ਨਿਆਰਾ

ਗੁਰੂ ਜਗਜੀਤ ਸਾਰੇ ਜੱਗ ਤੋਂ ਨਿਆਰਾ,  
ਡਿੱਗਿਆਂ ਤੇ ਢੱਠਿਆਂ ਦਾ ਬਣਦਾ ਸਹਾਰਾ।

ਕੋਝਿਆਂ ਕਸੂਤਿਆਂ ਨੂੰ ਆਪ ਗਲੇ ਲਾਂਦਾ ਏ,  
ਚੰਗਿਆਂ ਤੇ ਮੰਦਿਆਂ ਨੂੰ ਪਕੜ ਉਠਾਂਦਾ ਏ,  
ਸਾਰਿਆਂ ਦੇ ਲਈ ਉਹਦਾ ਖੁਲਿਆ ਦੁਆਰਾ।

ਨਜ਼ਰਾਂ ਦੇ ਨਾਲ ਉਹ ਨਿਹਾਲ ਕਰ ਦੇਂਦਾ ਏ,  
ਮੁਕਤੀ ਦਾ ਸਿੱਧਾ ਰਾਹ ਸਭ ਨੂੰ ਦਸੇਂਦਾ ਏ,  
ਨ੍ਹੇਰਿਆਂ ਦੇ ਵਿਚ ਉਹ ਹੈ ਚਾਨਣ-ਮੁਨਾਰਾ।

ਸਾਰਾ ਹੀ ਜਹਾਨ ਉਹਦੀ ਕਿਰਪਾ ਦਾ ਪਾਤਰ ਏ,  
ਤਰਸੇ ਹਰੇਕ ਉਹਦੀ ਦੀਦ ਦੀ ਖਾਤਰ ਏ,  
ਕਰਕੇ ਦੀਦਾਰ ਦਿੱਸੇ ਜੰਨਤ ਨਜ਼ਾਰਾ।

ਉੱਜੜਿਆਂ ਤਾਈਂ ਝੱਟ ਪੱਟ ਉਹ ਵਸਾਂਦਾ ਏ,  
ਦੀਨਾਂ ਤੇ ਦੁਖੀਆਂ ਦੇ ਵਾਰੇ ਵਾਰੇ ਜਾਂਦਾ ਏ,  
ਤਪਿਆਂ ਦੇ ਸੀਨੇ ਪਾਂਦਾ ਪ੍ਰੀਤ ਫੁਹਾਰਾ।

ਕਹੇ ਅਮਰੀਕ ਉਹਦਾ ਕੋਈ ਨਾ ਸਾਨੀ ਏ,  
ਹਰ ਇਕ ਉੱਤੇ ਉਸ ਕਰੀ ਮਿਹਰਬਾਨੀ ਏ,  
ਉਹਦੇ ਬਿਨਾਂ ਕਿਸੇ ਦਾ ਨ ਹੁੰਦਾ ਏ ਗੁਜ਼ਾਰਾ।



ਗੁਰ ਗੀਤਾਂਜਲੀ/123

## ਪਿਆਰ ਕਰ ਲੋ

ਗੁਰੂ ਜਗਜੀਤ ਨੂੰ ਪਿਆਰ ਕਰ ਲੋ।  
ਆਪਣਿਆਂ ਮਨਾਂ ਦਾ ਸੁਧਾਰ ਕਰ ਲੋ।

ਵਾਰ ਦੇਵੋ ਇਹਦੇ ਉਤੋਂ ਜਿੰਦ ਜਾਨ ਵੀ,  
ਇਹਦੇ ਵਿਚ ਕੀ ਏ ਫਿਰ ਨੁਕਸਾਨ ਵੀ,  
ਉਹਦੀ ਤਸਵੀਰ ਦਾ ਧਿਆਨ ਧਰ ਲੋ।

ਤਨੋ ਮਨੋ ਉਹਦੇ ਹੀ ਜੇ ਬਨ ਜਾਓਗੇ,  
ਜਿੰਦਗੀ 'ਚ ਕਦੇ ਵੀ ਨ ਪਛਤਾਓ ਗੇ,  
ਉੱਚਾ ਸੁੱਚਾ ਜੀਵਨ ਮਿਆਰ ਕਰਲੋ।

ਰੱਬ ਦਾ ਜੇ ਕਰਨੈ ਦੀਦਾਰ ਅੱਜ ਹੀ,  
ਚੱਲੋ ਭੇਟੀ ਸਾਹਿਬ ਅੱਜ ਕਿਸੇ ਪੱਜ ਹੀ,  
ਰੱਜ ਰੱਜ ਏਸੇ ਦਾ ਦੀਦਾਰ ਕਰ ਲੋ।

ਜਿਹੜਾ ਕੰਮ ਪੂਰਾ ਸੱਚਾ ਰਬ ਨ ਕਰੇ,  
ਏਸ ਦਰ ਆਓ ਜਿੱਥੇ ਸਭ ਦਾ ਸਰੇ,  
ਮੇਰੀ ਗੱਲ ਉੱਤੇ ਇਤਬਾਰ ਕਰ ਲੋ।

ਸਭ ਕੁਝ ਦੇਂਦੇ ਕੁਝ ਨਹੀਂ ਮੰਗਦਾ,  
ਆਪਣੇ ਹੀ ਰੰਗ ਵਿਚ ਝੱਟ ਰੰਗਦਾ,  
ਫੇਰ ਐਵੇਂ ਆਪਾ ਨ ਖੁਆਰ ਕਰ ਲੋ।

ਹੋਰ ਅਮਰੀਕ ਤੈਨੂੰ ਕੀਹ ਚਾਹੀਦਾ,  
ਮਿਲਿਆ ਸਹਾਰਾ ਤੈਨੂੰ ਓਸ ਮਾਹੀ ਦਾ,  
ਓਹਦੇ ਨਾਲ ਪਿਆਰ ਦਾ ਵਿਹਾਰ ਕਰ ਲੋ।





## ਦਰਦ ਦਾ ਦਾਰੂ

ਦਰਦ ਦਾ ਦਾਰੂ ਜਿੰਨ੍ਹਾਂ ਦੇ ਪਾਸ ਹੈ,  
ਏਸ ਦਾ ਉਹਨਾਂ ਨੂੰ ਕੀਹ ਅਹਿਸਾਸ ਹੈ?

ਕੋਲ ਰਹਿ ਕੇ ਵੀ ਤਾਂ ਕੋਹਾਂ ਦੂਰ ਨੇ,  
ਭੋਗਿਆ ਅਜ ਤਕ ਘਰੇ ਬਨ ਬਾਸ ਹੈ।

ਕਦੇ ਤਾਂ ਨਜ਼ਰੇ ਇਨਾਇਤ ਕਰਨਗੇ,  
ਏਸ ਕਰਕੇ ਹੀ ਜ਼ਰਾ ਧਰਵਾਸ ਹੈ।

ਚਸਮਾ-ਏ-ਜ਼ਮ ਜ਼ਮ ਦੇ ਕੰਢੇ ਬੈਠ ਕੇ,  
ਬੁੱਝ ਨ ਪਾਈ ਅਸਾਡੀ ਪਿਆਸ ਹੈ।

ਪਾਸ ਰਹਿਣਾਂ ਪਰ ਨ ਹੋਸਣਾਂ ਬੋਲਣਾ,  
ਇਹ ਰਵੱਈਆ ਆ ਰਿਹਾ ਨਾ ਰਾਸ ਹੈ।

ਡਰ ਹੈ ਦਮ ਘੁੱਟ ਕੇ ਨ ਮਰ ਜਾਈਏ,  
ਕਹਿ ਰਿਹਾ ਬੁਲ੍ਹਾਂ ਤੇ ਆਇਆ ਸੁਆਸ ਹੈ।

ਤੜਪਦੇ ਹੋਵੋਗੇ ਸਾਡੀ ਹੀ ਤਰ੍ਹਾਂ,  
ਕਹਿ ਰਹੀ ਸਾਡੀ ਤੜਪਦੀ ਆਸ ਹੈ।

ਮੰਨ ਵੀ ਜਾਓ ਬੜਾ ਕੁਝ ਹੋ ਚੁੱਕਾ,  
ਚਾਹਿਤਾਂ ਦਾ ਹੋਣ ਵਾਲਾ ਨਾਸ ਹੈ।

ਗੁਰ ਗੀਤਾਂਜਲੀ/125

ਉੱਜ ਦੁਖੀ ਦੋਵੇਂ ਹਾਂ ਐਪਰ ਚੁੱਪ ਹਾਂ,  
ਪਿਆਰ ਦਾ ਅੰਦਾਜ਼ ਇਹ ਵੀ ਖਾਸ ਹੈ।

ਜ਼ਿੰਦਗੀ ਅਮਰੀਕ ਦੀ ਜੇ ਵੇਖੀਏ,  
ਦਰਦ ਦਾ ਲੰਮਾ ਬੜਾ ਇਤਿਹਾਸ ਹੈ।



## ਦਿਲ ਦੀ ਘੁੰਡੀ ਖੋਲ੍ਹੀਏ

ਵਕਤ ਹੈ ਘੁੰਡੀ ਦਿਲਾਂ ਦੀ ਖੋਲ੍ਹੀਏ।  
ਪਾਸ ਆਇਆ ਨਾਲ ਹੱਸੀਏ ਬੋਲੀਏ।

ਇਸ ਤਰ੍ਹਾਂ ਜੇ ਚੁੱਪ ਹੀ ਬੈਠੇ ਰਹੇ,  
ਕਿਸ ਦੇ ਅੱਗੇ ਦਿਲ ਅਸੀਂ ਫਿਰ ਫੋਲੀਏ।

ਅੰਦਰੀਂ ਗੱਲਾਂ ਦੇ ਲੱਗੇ ਵੇਰ ਨੇ,  
ਕਿਹੜਿਆਂ ਵੱਟਿਆਂ ਦੇ ਸੰਗ ਇਹ ਤੋਲੀਏ।

ਬੁੱਤ ਪਰਸਤੀ ਤੋਂ ਅਸੀਂ ਨਾਬਰ ਹਾਂ ਪਰ,  
ਬਣ ਚੁੱਕੀ ਜੋ ਆਸਥਾ ਨ ਰੋਲੀਏ।

ਇਕ ਨ ਇਕ ਦਿਨ ਹੱਸ ਕੇ ਬੋਲਣਗੇ ਉਹ,  
ਭੁੱਖ ਫਿਕਰੀਂ ਮਰ ਨ ਜਿੰਦੇ ਭੋਲੀਏ।

ਪਿਆਰ ਵਿੱਚ ਹੁੰਦੀਆਂ ਹਜ਼ਾਰਾਂ ਉਲਝਣਾਂ,  
ਖਾਹ-ਮਖਾਹ ਇਹਨਾਂ ਤੋਂ ਡਰ ਨ ਡੋਲੀਏ।

ਆਪਣੇ ਵਿਚ ਹੀ ਨੁਕਸ ਨ ਹੋਵੇ ਕਿਤੇ,  
ਆਉ ਆਪੇ ਨੂੰ ਜ਼ਰਾ ਪੜਚੋਲੀ ਏ।

ਕੈਸਾ ਇਹ ਬਿਰਹਾ ਹੈ ਕੈਸਾ ਮਿਲਨ ਹੈ,  
ਬੰਦ ਜੁਬਾ ਪਰ ਅੰਦਰੇ ਹੀ ਵਿਸ਼ ਘੋਲੀਏ।

ਸਜਦੇ ਵਿਚ ਭੁਕਿਆ ਰਹੋ ਅਮਰੀਕ ਤੂੰ,  
ਖੇਰ ਪੈ ਜਾਣੀ ਕਦੇ ਤਾਂ ਭੋਲੀਏ।



ਗੁਰ ਗੀਤਾਂਜਲੀ/127

## ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ

ਗੁਰੂ ਪ੍ਰਤਾਪ ਆਪ ਬਾਪ ਦਿੱਤਾ ਇਹਨਾਂ ਤਾਈਂ,  
ਮੁੱਕਾ ਸੰਤਾਪ ਸਾਡਾ ਬਿਰਹਾ ਬੁਖਾਰ ਦਾ।  
ਸੀਨੇ ਵਿਚ ਲੱਗਾ ਫੱਟ ਘੱਟ ਕੀਤਾ ਝੱਟ ਪੱਟ,  
ਚਿਹਰੇ ਲੱਟ ਲੱਟ ਤੱਕ ਚਿਹਰਾ ਦਿਲਦਾਰ ਦਾ।  
ਦੂਰ ਦੂਰ ਤੀਕ੍ਹ ਜਾਂ ਹਜ਼ੂਰ ਦਾ ਜ਼ਹੂਰ ਹੋਇਆ,  
ਨੂਰੋਂ ਨੂਰ ਹੋਇਆ ਤੱਕ ਭਾਣਾਂ ਕਰਤਾਰ ਦਾ।  
ਮੁੱਢ ਦੀ ਏ ਗੀਤ ਪ੍ਰੀਤ ਨਾਲ ਠੰਢਾ ਸੀਤ ਕਰੇ,  
ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ।

ਰਿੱਧ ਸਿੱਧ ਸੰਗ ਸੁਮਰਿਧ ਕੀਚਾ ਇਸ ਬਿਧ,  
ਬਖਸ਼ ਗਿਆਨ ਮੈਲ ਮਨਾਂ ਦੀ ਉਤਾਰਦਾ।  
ਉਸਰੇ ਜਾਂ ਮਹਿਲ ਚਹਿਲ ਪਹਿਲ ਹੋਈ ਗੈਲ ਗੈਲ,  
ਸਹਿਲ ਸਹਿਲ ਵੇਖੋ ਰੂਪ ਜਗਦਾ ਨਿਖਾਰਦਾ।  
ਕੰਦਰਾਂ ਜਹੇ ਅੰਦਰਾਂ ਨੂੰ ਮੰਦਰਾਂ ਦਾ ਰੂਪ ਦਿੱਤਾ,  
ਉਸਰਿਆ ਢਾ ਢਾ ਫੇਰ ਨਵੇਂ ਹੈ ਉਸਾਰਦਾ।  
ਏਥੇ ਓਥੇ, ਜਿੱਥੇ ਕਿੱਥੇ ਵਿੱਥੇ ਖੁੰਜੇ ਲਭ ਲਭ,  
ਭਿੱਗੇ ਢੱਠੇ ਤੇਜ਼ ਮੱਠੇ ਸਭ ਨੂੰ ਨਿਖਾਰਦਾ।  
ਉਹਦੇ ਅਹਿਸਾਨਾਂ ਵਾਲਾ ਦਈਏ ਇਵਜ਼ਾਨਾ ਕਿਵੇਂ,  
ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ।

ਕੋਝਿਆ ਕਸੂਤਿਆਂ ਤੇ ਵਿੰਗਿਆਂ ਤਰੇਢਿਆਂ ਨੂੰ,  
ਭਿੱਗਿਆਂ ਤੇ ਢਠਿਆਂ ਨੂੰ ਪਕੜ ਉਭਾਰਦਾ।  
ਦਾਦੇ ਪੜਦਾਦੇ ਲਗੜ ਦਾਦੇ ਰਾਗ ਜਾਣਦੇ ਨਾ,  
ਉਹਨਾਂ ਤਾਨ ਸੈਣ ਦੇ ਬਰਾਬਰ ਖਲਾਰਦਾ।

ਗੁਰ ਗੀਤਾਜਲੀ/128

ਐਰੇ ਗੈਰੇ ਨੱਥੂ ਸ਼ੈਰੇ ਖੇਤਾਂ ਤੇ ਜਾਂ ਲਾਏ ਪਹਿਰੇ,  
ਠਹਿਰੇ ਨ ਅਗੇਰੇ ਦਮ ਕੋਈ ਵੀ ਨ ਮਾਰਦਾ।  
ਛੇੜੇ ਜਾਂ ਸੰਗੀਤ ਝੀਤ ਖੁਲ੍ਹਦੀ ਪ੍ਰੀਤ ਵਾਲੀ,  
ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ।

ਕਿਹੜੀ ਕਿਹੜੀ ਸਿਫਤ ਕਰਾਂ, ਕਿਹੜੇ ਕਿਹੜੇ ਗੁਣ ਗਿਣਾਂ,  
ਆਉਂਦਾ ਨਹੀਂ ਅੰਤ ਉਸ ਗੁਣਾਂ ਦੇ ਭੰਡਾਰ ਦਾ।  
ਸਾਡੇ ਸੁਖਾਂ ਲਈ ਹੁਣ ਆਪ ਦੁੱਖ ਝੱਲ ਰਿਹੈ,  
ਚੁੱਪ ਚੁੱਪ ਰਹਿੰਦੇ ਮੁਖੋਂ ਕੁਝ ਨਹੀਂ ਉਚਾਰਦਾ।  
ਆਪਣੀ ਰਜ਼ਾ ਦੇ ਵਿਚ ਰਾਜੀ ਰਹੇ ਜਮ ਜਮ,  
ਮਿਲੇ ਸ਼ਰਫ਼ ਸਦਾ ਸਾਨੂੰ ਉਸ ਦੇ ਦੀਦਾਰ ਦਾ,  
ਦੱਸ ਅਮਰੀਕ ਠੀਕ ਠੀਕ ਨਹੀਂ ਗੱਲ ਮੇਰੀ,  
ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ।

ਬੀਤੇ ਨੇ ਪੰਜਾਹ ਵਰ੍ਹੇ ਕੰਮ ਕੀਤੇ ਬੜੇ ਬੜੇ,  
ਗੀਤੇ ਭਾਂਡੇ ਭਰੇ ਭਰੇ ਸਭ ਨੂੰ ਪਿਆਰ ਦਾ।  
ਕੰਗਲਿਆਂ ਰੰਗਲਿਆਂ ਬੰਗਲੀਂ ਹੈ ਵਾਸ ਕੀਤਾ,  
ਜੰਗਲੀ ਵਸੰਦਿਆਂ ਨੂੰ ਮਹਿਲਾਂ 'ਚ ਖਲਾਰਦਾ।  
ਦੂਈ ਤੇ ਦਵੈਤ ਦੀ ਹਮੈਤ ਤੋਂ ਕੁਰਹਿਤ ਕੀਤੀ,  
ਹੋਈਏ ਇਨੈਤ ਸਾਡੀ ਵਿਗੜੀ ਸਵਾਰਦਾ।  
ਪਤਿਤ ਪੁਨੀਤ ਕਰੇ ਦੋਖੀਆਂ ਤੇ ਜੀਤ ਕਰੇ,  
ਗੁਰੂ ਜਗਜੀਤ ਮੀਤ ਸਾਰੇ ਸੰਸਾਰ ਦਾ।



## ਗੁਰ ਜਗਜੀਤ ਦੀ ਲੈ ਹੈ

ਮੇਰੇ ਗੀਤਾਂ ਦੀ ਹਰ ਧੁਨ ਵਿਚ ਗੁਰੂ ਜਗਜੀਤ ਦੀ ਲੈ ਹੈ।  
ਜੋ ਮਸਤੀ ਵਿਚ ਸਦਾ ਰਖਦੀ, ਉਹਦੇ ਨੈਣਾਂ 'ਚ ਉਹ ਮੇ ਹੈ।

ਹੈ ਚੁੰਬਕ ਵਾਂਗ ਖਿੱਚ ਲੈਂਦੀ, ਨਜ਼ਰ ਉਸ ਦੀ 'ਚ ਹੈ ਜਾਦੂ,  
ਇਹ ਸਿਰ ਚੜ੍ਹ ਬੋਲਦੇ ਓਦੋਂ ਜਦੋਂ ਚੜ੍ਹਦਾ ਕੋਈ ਢੇ ਹੈ।

ਹਜ਼ਾਰਾਂ, ਲੱਖਾਂ ਐਸੇ ਨੇ ਜੋ ਸੁਣ ਕੇ ਬੋਲ ਖੰਡ ਵਰਗੇ,  
ਜੋ ਚੱਖਦੇ ਨੇ ਉਹ ਨੱਚਦੇ ਨੇ ਵੇਝਾਇਆ ਜਗਤ ਦਾ ਭੇ ਹੈ।

ਸੁਰੀਲੀ ਤਾਣ-ਸੁਣ ਪੰਛੀ ਵੀ ਉੱਡਣਾਂ ਭੁੱਲ ਜਾਂਦੇ ਨੇ,  
ਇਹਨਾਂ ਨੇ ਖਾ ਲਈ ਜੀਕਰ ਨਸ਼ੇ ਵਾਲੀ ਕੋਈ ਸ਼ੈ ਹੈ।

ਜੇ ਉਸਦੇ ਕੋਲ ਬਹਿ ਜਾਈਏ, ਫਿਕਰ ਉਡਦੇ ਹਵਾ ਬਣ ਕੇ,  
ਕਿ ਜੀਵਨ ਮੁਕਤ ਕਰ ਦੇਵਨ ਦੀ ਗੱਲ ਹੁਣ ਹੋ ਗਈ ਤੈ ਹੈ।

ਝਮੇਲੇ ਛਡ ਛੁਡਾ ਸਾਰੇ ਮੈਂ ਉਸਦੇ ਦੁਆਰਾ ਆਇਆ ਹਾਂ,  
ਉਹ ਕਰ ਦੇਵੇਗਾ ਮੈਨੂੰ ਪਾਰ ਕਿਤਨੀ ਵੀ ਚੜ੍ਹੀ ਨੈ ਹੈ।

ਹੈ ਐਸੀ ਸ਼ਕਤੀ ਦਾ ਮਾਲਕ ਕਿ ਜਿਸ ਦੀ ਹੱਦ ਨਹੀਂ ਕੋਈ,  
ਉਹ ਹਰ ਔਕੜ ਨੂੰ ਕਾਬੂ ਕਰਕੇ ਪਾ ਲੈਂਦਾ ਸਦਾ ਜੈ ਹੈ।



## ਐਸਾ ਹੈ ਸਤਿਗੁਰ ਮੇਰਾ

ਐਸਾ ਹੈ ਸਤਿਗੁਰ ਮੇਰਾ,  
ਜੋ ਮਾਨ ਕਰੇ ਨਿਰਮਾਣਾਂ ਦਾ,  
ਅਤੇ ਕਰਦੇ ਦੂਰ ਹਨੇਰਾ।

ਬਿਨ ਪੁੱਛਿਆਂ ਦੁਖੜੇ ਹਰਦਾ,  
ਬਿਨ ਬਦਲੋਂ ਸਭ ਤੇ ਵਰ੍ਹਦਾ,  
ਰਾਤਾਂ ਵਿਚ ਕਰੇ ਸਵੇਰਾ।

ਉਹ ਬਖਸ਼ੇ ਅਤੀ ਗੁਨਾਹੀਆਂ,  
ਕਟ ਦੇਵੇ ਸਾਰੀਆਂ ਫਾਹੀਆਂ,  
ਕਰੇ ਸ਼ਾਂਤ ਉਹ ਚਾਰ ਚੁਫੇਰਾ।

ਹਰ ਦਰਦ ਦਾ ਦੇਂਦਾ ਦਾਰੂ,  
ਹਰ ਸੰਕਟ ਤੇ ਹੈ ਭਾਰੂ,  
ਮੰਦਿਆਂ ਨੂੰ ਕਰੇ ਚੰਗੇਰਾ।

ਜਿਸ ਪੱਲਾ ਉਸ ਦਾ ਫੜਿਆ,  
ਉਹਨੂੰ ਨਸ਼ਾ ਅਗੰਮੀ ਚੜ੍ਹਿਆ,  
ਮੁਕ ਜਾਂਦਾ ਪੰਥ ਲੰਮੇਰਾ।

ਸਾਂਝਾ ਉਹ ਸਭ ਦਾ ਸਾਈਂ,  
ਅਤੇ ਰਾਖਾ ਸਭਨੀ ਬਾਈਂ,  
ਮੈਂ ਵੇਖਿਆ ਪਰਖ ਬਥੇਰਾ।

ਗੁਰ ਗੀਤਾਂਜਲੀ/131

ਮੈਂ ਅਸਲੋਂ ਉਸ ਦਾ ਹੋਇਆ,  
ਮਨ-ਮਾਲਾ ਵਿਚ ਪਰੋਇਆ,  
ਉਸ ਬਖਸ਼ਿਆ ਮਾਨ ਵਧੇਰਾ।

ਅਮਰੀਕ ਦਾ ਆਪ ਸਹਾਰਾ,  
ਕਰ ਦੇ ਗਾ ਪਾਰ ਉਤਾਰਾ,  
ਰਹਿੰਦਾ ਏ ਸਾਹਵੇਂ ਚਿਹਰਾ।





## ਸਤਿਗੁਰ ਸਭ ਦੀ ਕਰੇ ਸੰਭਾਲ

ਸਤਿਗੁਰ ਸਭ ਦੀ ਕਰੇ ਸੰਭਾਲ।  
ਕੱਟ ਦੋਂਦਾ ਏ ਆਲ ਜੰਜਾਲ।

ਸੱਕੇ ਮਾਪੇ ਕਰ ਨਹੀਂ ਸਕਦੇ,  
ਜੀਕਰ ਕਰਦੇ ਉਹ ਪ੍ਰਿਤ ਪਾਲ।

ਹਰ ਔਕੜ ਹਰ ਸੰਕਟ ਤਾਈਂ,  
ਪਲਾਂ ਦੇ ਵਿਚ ਹੀ ਦੇਂਦੇ ਟਾਲ।

ਮਿੱਠੜੇ ਮਿੱਠੜੇ ਬੋਲ ਸੁਨਾਂਦੇ,  
ਬੜੀ ਸੁਰੀਲੀ ਹੈ ਸੁਰ-ਤਾਲ।

ਦੁਖੀਆਂ ਨੂੰ ਘਰ ਘਰ ਜਾ ਪੁੱਛਦੇ,  
ਤੁਸਾਂ ਦਾ ਕੈਸੇ ਹਾਲ ਤੇ ਚਾਲ।

ਉਸ ਦੇ ਤੁੱਲ ਹੈ ਦੱਸੇ ਕਿਹੜਾ,  
ਅਪਣੀ ਹੈ ਉਹ ਆਪ ਮਿਸਾਲ।

ਕੌਣ ਹੈ ਜਿਹੜਾ ਸਰਨੀ ਆਕੇ,  
ਹੋਇਆ ਨਹੀਂ ਨਿਹਾਲ ਨਿਹਾਲ।

ਨਿੱਘਰੇ ਅਤੇ ਨਿਥਾਵਿਆਂ ਤਾਈਂ,  
ਕਰ ਦੇਂਦਾ ਏ ਮਾਲਾ ਮਾਲ।

ਤੂੰ ਵੀ ਉੱਠ ਅਮਰੀਕ ਪਿਆਰੇ,  
ਤੁਰ ਜਾ ਚਿਥੇ ਭਰ ਲੈ ਬਾਲ।



ਗੁਰ ਗੀਤਾਂਜਲੀ/133

## ਦੇਵੋ ਨੀ ਦੇਵੋ ਮੈਨੂੰ ਰਜ ਕੇ ਵਧਾਈ ਅਜ

ਦੇਵੋ ਨੀ ਦੇਵੋ ਮੈਨੂੰ ਰੱਜ ਕੇ ਵਧਾਈ ਅਜ ਗੁਰ ਜਗਜੀਤ ਮਿਲੇ,  
ਚਿਰਾਂ ਦੀਆਂ ਸਭੇ ਆਸਾਂ ਪੂਰੀਆਂ ਨੇ ਹੋਈਆਂ ਔਜ,  
ਮਨ ਦੇ ਕਮਲ ਖਿਲੇ,  
ਸੁਖਾਂ ਦਿਆਂ ਸਾਗਰਾਂ 'ਚ ਟੁਭੀਆਂ ਮੈਂ ਲਾਈਆਂ ਅਜ,  
ਮੁੱਕੇ ਸਭ ਸ਼ਿਕਵੇ ਗਿਲੇ,  
ਪਿਛਲਿਆਂ ਜਨਮਾਂ ਦੇ ਕੀਤੇ ਹੋਏ ਕਰਮਾਂ ਦੇ,  
ਮਿਲੇ ਸਾਨੂੰ ਅਜ ਨੇ ਸਿਲੇ।

ਉਹਦੇ ਕੋਲ ਬਹਿ ਕੇ ਅਸੀਂ ਬਣੇ ਵੱਡ ਭਾਗੇ ਅਜ,  
ਮੈਦ-ਭਾਗ ਲੱਗੇ ਨੇ ਬਿਲੇ,  
ਓਸ ਦੇ ਦੀਦਾਰ ਲਈ ਅਸਾਂ ਅਜ ਤੀਕ ਦੱਸੇ,  
ਕਿਹੜੇ ਕਿਹੜੇ ਝੱਲੇ ਨਹੀਂ ਗਿਲੇ,  
ਕੋਈ ਦੁੱਖ ਸਾਡੇ ਤਕ ਹੁਣ ਪੁੱਜ ਸਕਦਾ ਨਹੀਂ,  
ਬੈਠੇ ਅਸੀਂ ਸੁਖਾਂ ਦੇ ਕਿਲੇ,  
ਮਿਹਰ ਦੀਆਂ ਨਜ਼ਰਾਂ ਦੇ ਨਾਲ ਸਾਡੇ ਹਿਜਰਾਂ ਦੇ,  
ਸਾਰੇ ਹੀ ਲੰਗਾਰ ਨੇ ਸਿਲ।



## ਸਾਹਿਬ ਮੇਰਾ

ਦੀਨ ਦਇਆਲ ਹੈ ਸਾਹਿਬ ਮੇਰਾ,  
ਕਰਦੈ ਮੇਰਾ ਮਾਨ ਬਬੇਰਾ।

ਮੈਂ ਤਾਂ ਹਾਂ ਇਕ ਮਛਲੀ ਜੇਹਾ,  
ਉਹ ਸਾਗਰ ਹੈ ਬਹੁਤ ਡੂੰਘੇਰਾ।

ਸੂਰਜ ਉਹ ਚਾਨਣ ਦਾ ਸੋਮਾ,  
ਮੇਰੇ ਅੰਦਰ ਘੁਪ ਹਨੇਰਾ।

ਰੇਤ ਦਾ ਕਿਨਕਾ ਹਾਂ ਮਾਮੂਲੀ,  
ਉਹ ਪਰਬਤ ਹੈ ਬਹੁਤ ਉਚੇਰਾ।

ਮੈਂ ਹਾਂ ਅੰਦਰੋਂ ਬਾਹਰੋਂ ਕਾਲਾ,  
ਉਹਦਾ ਸਾਫ਼ ਸਫਾਫ਼ ਹੈ ਚਿਹਰਾ।

ਨੁਕਸ ਮੇਰੇ ਵਿੱਚ ਹਦੋਂ ਬਾਹਰੇ,  
ਉਹ ਅਖਵਾਂਦੈ ਗੁਣੀ ਗਹੇਰਾ।

ਗੁਣ-ਹੀਣਾਂ ਹਾਂ ਔਗੁਣ ਭਰਿਆ,  
ਉਸ ਤੋਂ ਕੋਈ ਵੀ ਨਹੀਂ ਚੰਗੇਰਾ।

ਚੌੜੇ ਹਿਰਦਾ ਵੱਧ ਆਕਾਸ਼ੋਂ,  
ਸੋਚ ਮੇਰੀ ਦਾ ਗੇੜ ਛੁਟੇਰਾ।

ਭੇਤ ਅਜੇ ਤਕ ਪਾ ਨਹੀਂ ਸਕਿਆ,  
ਹੋਇਆ ਏ ਅਮਰੀਕ ਵਡੇਰਾ।



ਗੁਰ ਗੀਤਾਂਜਲੀ/135

## ਸਦ ਬਲਿਹਾਰੀ

ਗੁਰ ਜਗਜੀਤ ਮੈਂ ਸਦ ਬਲਿਹਾਰੀ।  
ਫਿਰ ਫਿਰ ਆਇਆ ਸਰਨ ਤਿਹਾਰੀ।

ਸਹਿਜ ਅਨੰਦ ਹੋਇਆ ਗੁਰ ਪਾਇਆ,  
ਮੁੱਕੀ ਸਾਰੀ ਖੋਜਲ ਖੁਆਰੀ।

ਸਫਲ ਜਨਮ ਉਸ ਜਨ ਦਾ ਜਾਣੋ,  
ਕੀਤੀ ਜਿਸ ਫਰਮਾ-ਬਰਦਾਰੀ।

ਰੋਮ ਰੋਮ ਵਿਚ ਰਚਿਆ ਜਿਸਦੇ,  
ਕੱਟੀ ਜਾਂਦੀ ਹਰ ਬੀਮਾਰੀ,

ਸਹਿਲਾ ਹੋਇਆ ਜਗ ਤੇ ਜੀਣਾਂ,  
ਨ ਕੋਈ ਉਲਝਨ ਨ ਦੁਸ਼ਵਾਰੀ।

ਘੁਮਣ ਘੇਰੀ ਘਿਰੀ ਸੀ ਨਈਆ,  
ਖੇਵਟ ਬਣ ਕੇ ਪਾਰ ਉਤਾਰੀ।

ਸ਼ਾਂਤ ਹੋਇਆ ਮਨ ਮੁੱਕੀ ਚਿੰਤਾ,  
ਕਾਹਦੀ ਰਹਿ ਗਈ ਹੁਣ ਬੇਜ਼ਾਰੀ।

ਨਰਕ ਦਾ ਡਰ ਨ ਮੁਰਗੀ ਇਛਿਆ,  
ਦਰਸ਼ਨ ਐਸੀ ਦਸ਼ਾ ਸੁਆਰੀ।

ਗਦ ਗਦ ਹੋ ਅਮਰੀਕ ਹੋ ਫਿਰਦਾ,  
ਗਲਵਕੜੀ ਪਾ ਹਿਕੜੀ ਠਾਰੀ।



ਗੁਰ ਗੀਤਾਂਜਲੀ/136









“ਮੇਰੇ ਮੁਰਸ਼ਦ ਦਾ ਨੂਰੀ ਚਿਹਰਾ ਜਦੋਂ ਵੀ ਮੇਰੇ ਸਾਹਮਣੇ ਆਉਂਦਾ ਹੈ ਤਾਂ ਸ਼ਬਦ ਗੀਤ ਬਣਕੇ ਆਪਣੇ ਆਪ ਜੁੜਦੇ ਜਾਂਦੇ ਹਨ। ਢਾਈ ਸੌ ਤੋਂ ਵੀ ਵੱਧ ਗੀਤ ਉਸਦੀ ਸਿਫਤ ਵਿੱਚ ਲਿਖ ਕੇ ਜਦੋਂ ਮੈਂ ਧਿਆਨ ਮਾਰਦਾ ਹਾਂ ਤਾਂ ਉਸਦੀ ਸਿਫਤ ਮੈਨੂੰ ਬਹੁਤ ਅਧੂਰੀ ਰਹਿ ਗਈ ਜਾਪਦੀ ਹੈ। ਸਮੁੰਦਰ ਦੀ ਗਹਿਰਾਈ ਕੀ ਤਲਾ ਮਾਪੀ ਜਾ ਸਕਦੀ ਹੈ? ਆਕਾਸ਼ ਦੇ ਤਾਰੇ ਕਿਵੇਂ ਗਿਣੇ ਜਾ ਸਕਦੇ ਨੇ?”

ਰੱਬ ਕਰੇ ਮੈਂ ਉਸਦੀ ਸਿਫਤ ਕਰਦਾ ਤੇ ਗੀਤ ਲਿਖਦਾ ਹੀ ਆਖਰੀ ਸੁਆਸ ਲਵਾਂ।

ਇਹ ਨਿਗੂਣੀ ਕੋਸ਼ਿਸ਼ ਉਸਦੇ ਪੰਜਾਹ ਸਾਲਾ ਹਲੀਮੀ-ਰਾਜ ਨੂੰ ਸਮਰਪਤ ਹੈ।”

**ਮਾਸਟਰ ਅਮਰੀਕ ਸਿੰਘ**

ਇਹ ਤਨ ਮੇਰਾ ਚਸ਼ਮਾ ਹੋਵੇ ਮੈਂ ਮੁਰਸ਼ਦ ਵੇਖ ਨ ਰੱਜਾ ਹੂ  
ਲੂੰ ਲੂੰ ਮੁਢ ਲੱਖ ਲੱਖ ਚਸ਼ਮਾ ਮੈਂ ਇੱਕ ਖੋਲ੍ਹਾਂ ਇੱਕ ਕੱਜਾਂ ਹੂ  
ਇਤਨੇ ਡਿਠਿਆਂ ਮੈਂ ਕੂੰ ਸਬਰ ਨ ਆਵੇ ਹੋਰ ਕਿਤੇ ਵੱਲ ਭੱਜਾਂ ਹੂ  
ਮੁਰਸ਼ਦ ਦਾ ਦੀਦਾਰ ਵੇ ਬਾਹੂ ਮੈਂ ਕੂੰ ਲੱਖ ਕਰੋੜਾਂ ਹੱਜਾਂ ਹੂ

**ਸੁਲਤਾਨ ਬਾਹੂ**



**UDAAN PUBLICATIONS,  
INDIA  
MANSA-151505 (PUNJAB)  
Phone : +91-1652-233087**

